
பதிப்புரை 


மனிதனால்‌ படைக்கப்பட்ட பைசா நகரத்து சாய்ந்த கோபுரம்‌, 
தாஜ்மஹால்‌, பாரிஸின்‌ ஈஃபிள்‌ டவர்‌, சீனப்‌ பெரும்‌ சுவர்‌, எகிப்திய 
பிரமிடு, ரோமின்‌ கொலோசியம்‌, அமெரிக்காவின்‌ எம்பயர்‌ ஸ்டேட்‌ 
கட்டடம்‌ போன்றவற்றை நாம்‌ உலக அதிசயங்கள்‌ என்கிறோம்‌. 


மனிதனின்‌ செயற்கறிய சிறந்த செயல்களும்‌, அவனால்‌ 
படைக்கப்பட்ட தனிச்‌ சிறப்பு வாய்ந்த படைப்புகளும்‌ அதிசயங்கள்‌ 
என்றே அமைக்கப்பட்டுவருகின்றன. 


அறியப்படாத அதிசய ரகசியங்கள்‌ உலகத்தில்‌ இன்னும்‌ 


எத்தனையோ உள்ளன - சிதம்பர ரகசியத்தைப்போல. 


ஆனால்‌, சில ரகசியங்கள்‌ ஆண்டுகள்‌ பல கடந்து 
வெளியாகியிருக்கின்றன. அவ்வாறான அதிசயங்களில்‌ பல்வேறு 
மர்மங்கள்‌ புதைந்திருக்கின்றன. புகழ்பெற்ற மனிதர்களுக்குப்‌ 
பின்னே ரகசியங்கள்‌ ஒளிந்துகொண்டு இருக்கின்றன. மாவீரன்‌ 
நெப்போலியனின்‌ இறுதி நாட்கள்‌ எப்படி இருந்தன? அவன்‌ 


மரணத்தின்‌ மர்மம்‌ என்ன? 


காலத்தை வென்று நிற்கும்‌ கல்லறைகளான பிரமிடுகளில்‌ 
ஒளிந்திருப்பவை எவை? சீனப்‌ பெரும்‌ சுவர்‌ சொல்லும்‌ கதை என்ன? 
விமானங்களை விழுங்கும்‌ பெர்முடா முக்கோணத்தின்‌ ரகசியம்‌ 
எப்படிப்பட்டது? 


மூக்கின்‌ மேல்‌ விரலை வைக்கும்‌ அதிசயங்களின்‌ ரகசியங்களை 
இந்த நாலில்‌ போட்டு உடைத்திருக்கிறார்‌ நூல்‌ ஆசிரியர்‌. 


பொது அறிவுப்‌ பொக்கிஷமாக போற்றிப்‌ பாதுகாக்க வேண்டிய 
இந்தப்‌ புத்தகத்தை படியுங்கள்‌. 


மர்மங்கள்‌ சூழ்ந்த அதிசய உலகின்‌ ரகசிய தரிசனம்‌ உங்களுக்குக்‌ 
கிடைக்கும்‌. 


நீங்களும்‌ அதிசயம்‌ அடைவீர்கள்‌. 

முன்னுரை 


இப்படி ஒரு நூலை எழுதலாமே என்று விகடன்‌ பிரசுரத்திடமிருந்து 
ஆலோசனை வந்தபோது சில நாட்கள்‌ அவகாசம்‌ கேட்டேன்‌. 


ஒரு நூல்‌ அளவுக்கு இதற்கான விஷயங்களைச்‌ சேகரிக்க முடியுமா 
என்பது முக்கியக்‌ காரணம்‌. ஆனால்‌, பல்வேறு நூல்களையும்‌, வலைத்‌ 
தளங்களையும்‌ இது தொடர்பாக அணுகிய போது மிகுந்த திகைப்பு 
ஏற்பட்டது. 


நாம்‌ நன்கு அறிந்த பல விஷயங்கள்‌ கேள்விகளுக்கு உள்ளாக்கப்‌ 
பட்டிருக்கின்றன. 'போகிறபோக்கில்‌ இப்படி எதையாவது 
பரபரப்புக்காகச்‌ சொல்லியிருக்கக்கூடும்‌' என்று வைத்துக்‌ 
கொண்டால்கூட, சில ரகசியங்கள்‌ எழுப்பும்‌ கேள்விகள்‌ மனதை 
அசைத்துப்‌ பார்க்கின்றன. 


இதில்‌ உள்ள பெரும்பாலான மர்மங்களுக்கான விடைகள்‌ 
கண்டுபிடிக்கப்படவில்லை. ஆதாரங்கள்‌ அடுக்கப்படவில்லை. 
எனினும்‌ அவை எழுப்பும்‌ அதிரவைக்கும்‌ வினாக்களை 
அலட்சியமாகப்‌ புறம்‌ தள்ளிவிட முடியாது. 


அரசியல்‌, மதம்‌ ஆகியவை சில ரகசியங்களை மண்ணில்‌ 
புதைத்துவிட்டன. ஆனால்‌ அதையும்‌ மீறிக்கொண்டு வெளிக்‌ 
கிளம்புகின்றன சில கேள்விகள்‌. 


இந்த நூலில்‌ உள்ள கட்டுரைகள்‌ சுவாரசியங்களைத்‌ தரும்‌, 
வியப்புகளை வாரி வழங்கும்‌ என்பது மட்டும்‌ நிச்சயம்‌. மற்றபடி இந்த 
நூலில்‌ உள்ள கட்டுரைகளைக்‌ கொண்டு மட்டுமே காலம்‌ காலமாக 
நம்பப்பட்டு வரும்‌ சில விஷயங்கள்‌ குறித்த நம்பிக்கைகளை நம்மால்‌ 
மாற்றிக்கொள்ள முடியுமா? கஷ்டம்தான்‌. எனினும்‌ இது குறித்து 
மேலும்‌ அறியும்‌ முயற்சிகளை நீங்கள்‌ மேற்கொள்ளலாம்‌. அல்லது 
இவற்றைப்‌ புறம்‌ தள்ளி ஏற்கெனவே உள்ள நம்பிக்கையை 
ஆழமாக்கிக்கொள்ளலாம்‌. 


அன்புடன்‌, 
ஜி.எஸ்‌.எஸ்‌. 

ஜி.எஸ்‌.எஸ்‌. 


ஜி.எஸ்‌.எஸ்‌. மற்றும்‌ அருண்‌ சரண்யா ஆகிய பெயர்களில்‌ 
கட்டுரைகள்‌, கதைகள்‌ எழுதிவரும்‌ திரு. 
ஜி.எஸ்‌.சுப்ரமணியன்‌ விருப்ப ஓய்வு பெற்ற வங்கி ஊழியர்‌. 
பல முன்னணி கார்ப்பரேட்‌ நிறுவனங்களுக்கும்‌, கல்வி 
நிறுவனங்களுக்கும்‌ மனிதவளப்‌ பயிற்சி வகுப்புகள்‌ 
எடுக்கிறார்‌. 


எம்‌.ஏ., எம்‌.பி.ஏ., பி.ஜி.எல்‌., சி.ஏ.ஐ.ஐ.பி., பி.ஜி.டி.பி.எம்‌., 
ஆகிய கல்வித்‌ தகுதிகள்‌ கொண்டவர்‌. பிரபல க்விஸ்‌ 
மாஸ்டரும்கூட. 


'பிரச்னை பூமிகள்‌', 'பெட்ரோலின்‌ கதை, 'சிவப்பு சீனா', 
'குருசேஷத்திரம்‌', 'வங்கிகள்‌ A 1௦ 2' ஆகிய இவரது நூல்கள்‌ 
விகடன்‌ பிரசுரமாக வெளிவந்துள்ளன. 

உள்ளே... 


1. புதைந்த ரகசியங்களில்‌ பக்கிங்ஹாம்‌ அரண்மனை 
2. ஷேக்ஸ்பியர்தான்‌ எழுதினாரா? 

3. இரட்டைக்‌ கொடி 

4. விண்வெளி வீரரின்‌ விமான விபத்து மரணம்‌ 


௦. மாயமான ஜெர்மனியின்‌ பொக்கிஷம்‌ 


6. பனாமா மீக பயங்கரக்‌ தாக்‌ ல்‌ திட்டம்‌ 


7. அரசுரிமை வாரிசுக்காக ஆள்மாறாட்டம்‌ நடந்ததா? 
8. மனம்‌ மாறியதால்‌ கை மாறியது 
9. அன்‌ ட்சி, இன்றும்‌ கொந்தளிப்‌ 

10. ராபின்‌ ஹூட்‌ கற்பனையா? 

11. பெக்கர்‌ தம்பதி பிரிந்த ரகசியம்‌ 

12. முடிவில்லாத அரசியல்‌ சூதாட்டம்‌ 

13. தலாய்‌ லாமா தேர்வே தனிதான்‌ 

14. ௦ மா உலை 

15. ஒற்றைக்‌ கண்‌ - ஓராயிரம்‌ மர்மங்கள்‌ 

16. பூசாரியின்‌ அருள்வாக்கு - புதைந்த மர்மம்‌ 

17. நெப்போலியனின்‌ இறுதி நாட்கள்‌ 

18. மனிதன்‌ நிலவில்‌ காலடியைப்‌ பதிக்கவில்லை 

. ஆர்ம்ஸ்ட்ராங்கின்‌ ஆழ்ந்த மெளனம்‌ 

. ஸ்டாலினின்‌ மனைவி தற்கொலை செய்துகொண்டாரா? 
. மாயமாகிப்போன இனம்‌ 

. வெள்ளை 
. விளையாட்டு வில்லேஜ்‌ 


. தலை போன மர்மம்‌ 


ச வம்சத்தில்‌ கறுப்பர்‌ 


. காங்கோவைச்‌ சுற்றி கனச்‌ ை 

. ஹிட்லரின்‌ டைரி 

. நாட்டியப்‌ போர்வையில்‌ ஓர்‌ உளவாளி 

. வானில்‌ ஒரு விபரீதம்‌ 

. எவரெஸ்ட்‌ சிகரத்தை முதலில்‌ தொட்டது யார்‌? 
. மருமகன்களைக்‌ கொன்ற மாமனார்‌ 

. மைக்கை வீழ்த்திய வாஷிங்டன்‌ 

. ராணியின்‌ கல்லறைக்குள்‌ ரகசியக்‌ கதவுகள்‌ 

. பெர்முடா முக்கோணம்‌ 

. வலது கைக்கு மரண தண்டனை 

. திட்டமிட்ட 'சதியா? 

36. 


கடலில்‌ கரைந்த கேனீர்‌ விருந்து 


ண்ட 


கல்லறையா சீனப்‌ பெருஞ்சுவர்‌? 

புதைந்த ரகசியங்களில்‌ பக்கிங்ஹாம்‌ 


அரண்மனை 


இங்கிலாந்து ராணியின்‌ அதிகாரபூர்வமான முகவரி பக்கிங்ஹாம்‌ 
அரண்மனை. இதில்‌ 775 அறைகள்‌ உள்ளன. 108 மீட்டர்‌ நீளமும்‌, 120 
மீட்டர்‌ அகலமும்‌ கொண்டு, 77,000 சதுர மீட்டர்‌ பரப்பில்‌ 
அமைந்துள்ள இந்த அரண்மனை சுற்றுலாப்‌ பயணிகள்‌ தவறாமல்‌ 
விஜயம்‌ செய்யும்‌ இடம்‌. 


ஆனால்‌, இந்த அரண்மனையை வெறுத்த மன்னர்கள்‌ மிக 
அதிகம்பேர்‌ என்பது உங்களுக்குத்‌ தெரியுமா? இதை எப்படியாவது 
விற்றுவிட வேண்டும்‌ என்று பலத்த முயற்சிகள்‌ 
மேற்கொள்ளப்பட்டன. மிக அசிங்கமான கட்டடம்‌ என்று இது 
குறித்துக்‌ கூறியவர்கள்‌ ஏராளம்‌. 2009-ல்‌ சீனாவிலிருந்து வெளியாகும்‌ 
ஒரு பிரபல இதழ்‌ "மிகவும்‌ அதிகமான ஏமாற்றத்தைத்‌ தரும்‌ சுற்றுலாத்‌ 
தலம்‌" என்று பக்கிங்ஹாம்‌ அரண்மனையைக்‌ குறிப்பிட்டது. வேறு 
பல சுற்றுலா இதழ்களும்கூட இது ஒரு "பெரும்‌ பழுப்படைந்த 
கட்டடம்‌. அவ்வளவுதான்‌" என்ற கருத்தை வெளியிட்டன. 


எப்படி இருந்தாலும்‌ இந்த அரண்மனையின்‌ சரித்திரம்‌ 
சுவாரசியமானது. அந்தக்‌ காலத்தில்‌ பட்டாடைகள்‌ என்பது சீனாவின்‌ 
ஏகபோக உரிமையாக இருந்தது. அதன்‌ ரகசியத்தை சீனா பத்திரமாக 
கட்டிக்‌ காத்தது. 

வ்கி அரண்மனை 


இங்கிலாந்திலும்‌ பட்டாடைகள்‌ நெய்யப்பட வேண்டு மென்று 
விரும்பினார்‌ மன்னர்‌ முதலாம்‌ ஜேம்ஸ்‌. பட்டு நூல்‌ 
வேண்டுமென்றால்‌ பட்டுப்‌ பூச்சிகள்‌ வேண்டும்‌. பட்டுப்‌ பூச்சிகளுக்கு 
முக்கிய உணவு மல்பரி எனப்படும்‌ முசுக்கட்டை எனவே முசுக்கட்டை 
மரங்களை ஏராளமாக வளர்ப்பதுதான்‌ இங்கிலாந்தில்‌ பட்டாடைகள்‌ 
நெய்யப்படுவதற்கான முதல்‌ நடவடிக்கை என்று தீர்மானித்தார்‌ 


மன்னர்‌. 


இதற்காக நான்கு ஏக்கர்‌ அரசு நிலத்தை ஒதுக்கினார்‌. அது 
முசுக்கட்டை தோட்டமாக உருவானது. இப்படி உருவாக்கும்‌ 
பொறுப்பை ஏற்றக்‌ கொண்டவர்‌ வில்லியம்‌ ஸ்டாலென்ஜி. 
நாளடைவில்‌ அரசுக்கு 935 பவுண்ட்ஸ்‌ பணத்தைக்‌ கொடுத்து அந்த 
நிலத்தை வாங்கிக்‌ கொண்டார்‌ அவர்‌. 

மல்பரி மரங்களை ஏராளமாக அங்கு தருவித்து நடப்பட்டன. அந்த 
நிலத்தில்‌ சில கட்டடங்கள்‌ புதிதாக உருவாயின. அவை பட்டு 
நெசவாளர்களின்‌ வசதிக்கேற்ப உருவாக்கப்பட்டன. 

ஆனால்‌, சோதனையாக தனக்கேற்ற உணவு கிடைத்தும்‌ கூட, 
பட்டுப்‌ பூச்சிகள்‌ கொத்துக்‌ கொத்தாக மடிந்தன. பட்டு நூல்‌ 


கிடைக்காமல்‌ போனால்‌ நெசவாளர்கள்‌ என்ன செய்ய முடியும்‌? 


ஆக மன்னரின்‌ கனவு கனவாகவே போயிற்று. அந்த நிலம்‌ ஒரு 

பூங்காவாக மாற்றப்பட்டது. தூய ஜேம்ஸ்‌ பூங்கா என்ற பெயரில்‌ 
இன்றளவும்‌ அதன்‌ ஒரு பகுதி விளங்குகிறது. 


கோரிஸ்‌ பிரபு என்பவர்‌ 'பட்டுப்‌ பூச்சிகள்‌ இறந்தால்‌ என்ன? மல்பரி 
மரங்கள்‌ ஓர்‌ அழகுதான்‌' என்றபடி அந்த மரங்களை தொடர்ந்து 
வளர்த்தார்‌. ஆனால்‌, அந்தப்‌ பகுதி நாளடைவில்‌ ஒரு சூதாட்டக்‌ 


கிடங்காக மாறியது. 


இரண்டாம்‌ சார்லஸ்‌ மன்னர்‌ பொறுப்பை ஏற்றுக்‌ கொண்டதும்‌ 
அந்த நிலத்தில்‌ வேறு பல உயரமான மரங்களையும்‌ நட்டு அழகு 
சேர்த்தார்‌. பல அபூர்வமான மிருகங்களையும்‌, பறவைகளையும்‌ 
அங்கு குடியேற்றினார்‌. நிறைய மக்கள்‌ அங்கு குடும்பமாக வந்து 
பார்வையிட, சூதாட்டங்கள்‌ மறைந்தன. நெசவாளர்களுக்காக கட்டிய 
கட்டடங்களில்‌ பல கலைப்‌ பொருள்களை (ஓவியங்கள்‌ உட்பட) 
சேமித்து வைத்தரர்‌ மன்னர்‌. 


ஆனால்‌, 1674-ல்‌ உண்டான பெரும்‌ தீவிபத்து ஒன்றில்‌ அந்த 
கலைப்‌ பொருட்கள்‌ எல்லாம்‌ அழிந்தன. மீண்டும்‌ ஒரு சூனியமான 
நிலையை அந்தத்‌ திடல்‌ அடைந்தது. 


1702-ல்‌ பக்கிங்ஹாம்‌ பிரபு அந்தத்‌ திடலில்‌ மீண்டும்‌ ஒரு 
பிரம்மாண்டமான கட்டடம்‌ உருவாக வேண்டுமென்று 
ஆசைப்பட்டார்‌. இதற்காக தகுந்த கட்டடக்கலை நிபுணர்‌ ஒருவரை 
நியமித்தார்‌. அவர்‌ பெயர்‌ கேப்டன்‌ வெயினி. "பக்கிங்ஹாம்‌ ஹவுஸ்‌” 
என்ற பெயரில்‌ அந்தக்‌ கட்டடம்‌ எழுந்து நின்றது. அருகில்‌ இருந்த 
தேம்ஸ்‌ நதியிலிருந்து நீர்த்‌ தொட்டிகளுக்கு தண்ணீர்‌ நிரப்பப்பட்டது. 
ஆறு விடுதிகள்‌, நாற்பது குதிரை லாயங்கள்‌ பக்கிங்ஹாம்‌ ஹவுசில்‌ 
இடம்‌ பெற்றன. 


பக்கிங்ஹாம்‌ பிரபு இறந்தவுடன்‌ அவர்‌ மனைவி அதைப்‌ பெரும்‌ 
தொகைக்கு விற்றுவிட முயற்சி செய்தார்‌. ஆனால்‌, மன்னர்‌ மூன்றாம்‌ 
ஜார்ஜ்‌ சற்றே குறைந்த விலையில்‌ அதை அரசின்‌ சார்பில்‌ தான்‌ 
வாங்கிக்‌ கொண்டார்‌. பின்பு அதை விரிவாக்கினார்‌. புதிய 
நூலகங்களும்‌, பூங்காக்களும்‌ அதில்‌ இணைக்கப்பட்டன. 


பின்னர்‌ முடி சூடிய மன்னர்‌ நான்காம்‌ ஜார்ஜ்‌ பக்கிங்காம்‌ ஹவுஸை 


அரண்மனையாக்க முடிவு செய்தார்‌. இதற்காக பிரபல கட்டடக்‌ 
கலைஞர்‌ ஜான்‌ நாஷ்‌ என்பவரை நியமித்தார்‌. 


ஆனால்‌, ஜான்‌ நாஷுக்கு அந்தக்‌ கட்டடத்தை இடித்து விட்டு 
புதிதாக ஒரு மாளிகையை எழுப்ப வேண்டும்‌ என்பதுதான்‌ 

விருப்பமாக இருந்தது. ஆனால்‌, இதற்கு மன்னர்‌ ஒத்துக்‌ 
கொள்ளவில்லை. மாறுதல்களை மட்டும்தான்‌ செய்யலாமென்று 
உறுதியாகக்‌ கூறிவிட்டார்‌. 


தொடங்கியது அந்த அசுரப்‌ பணி. ஆயிரம்‌ தொழிலாளிகள்‌ பணிக்கு 
அமர்த்தப்பட்டனர்‌. இரவுகளில்‌ பத்தாயிரம்‌ மெழுகுவர்த்திகளின்‌ 
ஒளியில்‌ வேலை நடைபெற்றது. ஆனால்‌, வேலை 
முடிவடையும்போது அதில்‌ குடியேற மன்னரால்‌ முடியவில்லை. கட்டி 
முடிவடைந்த அதன்‌ உட்புறங்களைக்கூட பார்க்க முடியாமல்‌ மன்னர்‌ 
1830-ல்‌ இறந்தார்‌. 


மன்னர்‌ நான்காம்‌ வில்லியம்‌ அடுத்து முடிசூடினார்‌. அவருக்கு 
அரண்மனையின்‌ சில பகுதிகள்‌ பிடிக்கவில்லை. அவரது ஆணையின்‌ 
பேரில்‌ சில உப்பரிகைகள்‌ இடிக்கப்பட்டன. அப்போதும்கூட 
அவருக்கு திருப்தி ஏற்படவில்லை. யாருக்காவது அதை 
விற்றுவிடலாமா என்று கூட யோசிக்கத்‌ தொடங்கினார்‌. தனக்குத்‌ 
தெரிந்தவர்களிடம்‌ இதுகுறித்த தன்‌ கருத்தை பகிர்ந்து கொண்டார்‌. 
ஆனால்‌, பாராளுமன்றம்‌ இதற்கு ஒப்புதல்‌ அளிக்கவில்லை. 


ஒருவழியாக மன்னர்‌ நான்காம்‌ வில்லியம்‌ அரண்மனையில்‌ 
குடியேறத்‌ தீர்மானித்தார்‌. ஆனால்‌, அதற்குள்‌ அவரையும்‌ இறப்பு 
அரவணைத்தது. 


தன்‌ 18-வது வயதில்‌ பட்டம்‌ சூட்டப்பட்டார்‌ விக்டோரியா 
மகாராணி. அதுவரை தான்‌ தங்கிய கென்சிஸ்டன்‌ 
அரண்மனையிலிருந்து பக்கிங்ஹாம்‌ அரண்மனைக்கு 1837 ஜூலை 
13-ல்‌ குடிபுகுந்தார்‌. 


அதற்குப்‌ பிறகு அவருக்குத்‌ திருமணமானது, குடும்பம்‌ பெருகியது. 
எனவே பக்கிங்காம்‌ அரண்மனையையும்‌ அவர்‌ விரிவுபடுத்திக்‌ 
கொண்டே போனார்‌. புதிய நந்தவனங்கள்‌ உருவாக்கப்பட்டன. புதிய 
நர்சரி பள்ளிக்கூடம்‌ உருவானது. இவையெல்லாம்‌ வெகுவேகமாக 
நடந்தேறியதில்‌ மகிழ்ந்த மகாராணி தொழிலாளர்கள்‌ அனைவருக்கும்‌ 
(சுமார்‌ 800 பேர்‌) விருந்தளித்து கெளரவித்தாராம்‌. 


மகாராணி அரண்மனையில்‌ தங்கிய ஆரம்ப நாட்களில்‌ தினமும்‌ 
ஒருமுறை எட்வர்டு ஜோன்ஸ்‌ என்ற டீன்‌ ஏஜ்‌ இளைஞன்‌ 
அரண்மனைக்குச்‌ செல்வதுண்டு என்ற செய்தி அப்போது பரவலாக 
இருந்தது. அறையைச்‌ சுத்தம்‌ செய்பவன்போல இவன்‌ செல்வானாம்‌. 
ஒரு முறை சாலையில்‌ இவனைச்‌ சிலர்‌ சுற்றி வளைத்தபோது, அவன்‌ 
மகாராணியின்‌ உள்ளாடைகளை அணிந்திருந்தானாம்‌. பின்னர்‌ ஒரு 

முறை அவனை அரண்மனையில்‌ பார்த்தபோது காவல்‌ துறையினர்‌ 
கைது செய்தனர்‌. பின்னர்‌ அவன்‌ நாடு கடத்தப்பட்டான்‌. 
ஆஸ்திரேலியாவில்‌ தன்‌ மிகுதி நாட்களை அவன்‌ கழித்தான்‌. 
இவனைக்‌ குறித்து ஏராளமான வதந்திகள்‌. 


மகாராணி வெளியில்‌ இருக்கும்போது அரண்மனையில்‌ பிரிட்டிஷ்‌ 
கொடி பறக்கும்‌. வந்தவுடன்‌ அது அகற்றப்படும்‌. இப்படியொரு 
ஏற்பாடு. பாராளுமன்றத்தையும்‌, அரண்மனையையும்‌ இணைக்கும்‌ 
ரகசிய சுரங்கப்‌ பாதைகள்‌ உண்டு என்பது நிரூபிக்கப்பட்டது. 


ஒருமுறை ஆறாம்‌ ஜார்ஜ்‌ மன்னர்‌ மகாராணியுடன்‌ 
அரண்மனையின்‌ அடித்தள அறைகளைப்‌ பார்வையிட்டபோது, 
அங்கே சம்பந்தமே இல்லாத ஒருவனைக்‌ காண நேரிட்டது. 
அங்கேயே கொஞ்ச காலமாகத்‌ தங்கியிருந்ததாக அவன்‌ கூறினான்‌. 
கைது செய்யப்பட்ட அவன்‌ அதற்குப்‌ பிறகு என்ன ஆனான்‌ என்று 
இன்றுவரை தெரியவில்லை. எங்களிடம்‌ வெகு மரியாதையாக அவன்‌ 
நடந்து கொண்டான்‌ என்று மகாராணி கூறியதும்‌ பேச்சுக்கு 
இடமானது. 

ஷேக்ஸ்பியர்தான்‌ எழுதினாரா? 


ஹாம்லெட்‌, ஒதெல்லோ, ரோமியோ ஜூலியட்‌, மர்ச்சன்ட்‌ ஆஃப்‌ 
வெனிஸ்‌ போன்ற 37 அழியாக்‌ காவியங்களை எழுதிய ஷேக்ஸ்பியர்‌ 
பற்றி நிச்சயம்‌ அறிந்திருப்பீர்கள்‌. 

ஷேக்ஸ்பியர்‌ மொத்தம்‌ 37 நாடகங்களையும்‌, 14 வரிகள்‌ கொண்ட 
154 செய்யுள்‌ கவிதைகளையும்‌, 2 மிக நீண்ட காவியங்களையும்‌ 
எழுதியுள்ளதாக வரலாறு கூறுகிறது. 

இவை அனைத்தும்‌ ஷேக்ஸ்பியர்‌ எழுதியதுதானா என்பது சில 
இலக்கியவாதிகளின்‌ கேள்வி. இவற்றை ஷேக்ஸ்பியர்‌ எழுதியிருக்க 
முடியாது என்பது அவர்களது தீர்மானமான கருத்து. 
அவர்கள்‌ கூறும்‌ காரணம்‌ 

ஷேக்ஸ்பியர்‌ எழுதியதாக சொல்லப்படும்‌ எந்த படைப்புமே அவர்‌ 
கைப்பட எழுதியதற்கான எந்த ஆதாரமும்‌ இல்லை. 

அவர்‌ எழுதியதாகச்‌ சொல்லப்படும்‌ படைப்புகளின்‌ அடியில்‌ 
ஷேக்ஸ்பியர்‌ என்று கையெழுத்து உள்ளது. அதுகூட ஒவ்வொரு 


படைப்புக்கு அடியிலும்‌ வெவ்வேறு ஸ்டைலில்‌ உள்ளன. ஒருவரே 
கையெழுத்து போடப்பட்டதாகத்‌ தெரியவில்லை. 


ஷேக்ஸ்பியர்‌ உயிருடன்‌ இருக்கும்போது அவர்‌ எழுதியதாகக்‌ 
குறிப்பிடப்படும்‌ எந்தப்‌ படைப்பையும்‌ ஷேக்ஸ்பியர்‌ புத்தகமாக 
வெளியிடவில்லை. அவர்‌ தனது 52-வது வயதில்‌ இறந்தார்‌. அதற்குப்‌ 
பிறகு ஏழு வருடங்களுக்குப்‌ பிறகுதான்‌ அவை புத்தகங்களாக 
வெளியிடப்பட்டுள்ளன. அவர்‌ உயிருடன்‌ இருக்கும்போதே ஏன்‌ 
அவை வெளியிடப்படவில்லை? 


ஷேக்ஸ்பியரின்‌ தந்தை, கையுறை தயாரிக்கும்‌ ஒரு கூலித்‌ 

தொழிலாளி. ஷேக்ஸ்பியரும்‌ அதிகம்‌ படிக்காதவர்‌. 


ஆனால்‌, ஷேக்ஸ்பியர்‌ எழுதப்பட்டதாகச்‌ சொல்லப்படும்‌ அத்தனை 
படைப்புகளிலும்‌, மேல்குடி வர்க்கத்தினரின்‌ பழக்க வழக்கங்கள்‌, 
ஸ்டைல்‌, பண்பு, பேசும்‌ மொழி போன்ற பல தன்மைகள்‌ இடம்‌ 
பெற்றுள்ளனவே, அது எப்படி? ஷேக்ஸ்பியர்‌, மேல்குடி மக்களுடன்‌ 
அதிகம்‌ பழகாதவர்‌. மேலும்‌, பல நாடகங்களில்‌ நீதிமன்றம்‌, வழக்கு, 
விசாரணை, சட்ட நுணுக்கங்கள்‌ பற்றி காணப்படுகின்றன. 
வக்கீலாகவோ அல்லது கோர்ட்‌ பணியில்‌ 
ஈடுபட்டிருப்பவராலோதான்‌ இந்த அளவுக்குச்‌ சட்ட விஷயங்களை 
எழுத முடியும்‌. ஷேக்ஸ்பியருக்கு அந்த வாய்ப்பும்‌ இருந்ததாகத்‌ 
தெரியவில்லை. 


ஷேக்ஸ்பியரின்‌ படைப்புகளை ஜே.வில்மாட்‌ என்ற இங்கிலாந்து 
நாட்டுக்காரர்‌ 1761-ல்‌ ஆராய்ச்சி செய்தார்‌. "இந்தப்‌ படைப்புகள்‌ 
அனைத்தையும்‌ ஷேக்ஸ்பியர்‌ ஒருவரால்‌ எழுதப்பட்டிருக்க முடியாது. 
போதிய கல்வியறிவோ, அனுபவமோ இல்லாத ஷேக்ஸ்பியர்‌ 
அழியாக்‌ காவியங்கள்‌ படைத்திருக்க முடியும்‌ என்பது நம்ப 
முடியாததாக இருக்கிறது” என்று கூறினார்‌. 


ஜே.வில்மாட்‌ தன்‌ ஆராய்ச்சி முடிவுகளை ஏனோ எழுத்து பூர்வமாக 
எழுதி வைக்காமல்‌, தன்‌ நண்பர்‌ ஒருவரிடம்‌ சொல்லியிருக்கிறார்‌. 
அந்த நண்பரோ, வில்மாட்‌, மேற்கூறிய கருத்தை கூறியதாக தன்‌ 
டைரியில்‌ எழுதி வைத்திருக்கிறார்‌. 


19-ம்‌ நூற்றாண்டின்‌ மத்தியில்‌ வில்லியம்‌ ஹென்றி என்பவர்‌ 
வேறொரு கருத்தைக்‌ கூறினார்‌. ஷேக்ஸ்பியர்‌ வாழ்ந்த 
காலகட்டத்தில்‌ வாழ்ந்த இன்னொரு எழுத்தாளர்‌ ஃபிரான்சிஸ்‌ பேகன்‌ 
என்பவர்‌ இந்த அழியாக்‌ காவியங்களை அவர்‌ எழுதியிருக்கக்கூடும்‌ 
என்று கருத்து தெரிவித்திருந்தார்‌.அதற்கு அவர்‌ கூறும்‌ காரணம்‌, 
"பிரான்சிஸ்‌ பேகனின்‌ எழுதும்‌ முறை, அவர்‌ அடிக்கடிப்‌ 
பயன்படுத்தும்‌ மேற்கோள்கள்‌, நிகழ்ச்சிகள்‌ பலவும்‌ ஒரே மாதிரியாக 
இருக்கின்றன” என்பதுதான்‌. பேகனின்‌ எழுத்து நாவலாக, 
கட்டுரையாக இருந்தது; நாடக வடிவில்‌ எதுவும்‌ இல்லை என்பது 
தவிர வேறு வித்தியாசமில்லை என்று மேலும்‌ கூறுகிறார்‌ வில்லியம்‌. 

வில்லியம்‌ ஷேக்ஸ்பியர்‌ 


ஃபிரான்சிஸ்‌ பேகனுக்குப்‌ பல முகங்கள்‌ உண்டு. அவர்‌ ஒரு தத்துவ 
ஞானி, அரசியல்வாதி, சிறந்த பேச்சாளர்‌ மற்றும்‌ எழுத்தாளர்‌. 
இங்கிலாந்தில்‌ அட்டார்னி ஜெனரலாக இருந்த வழக்கறிஞர்‌. 1603-ல்‌ 
மகாராணியால்‌ சர்‌ பட்டம்‌ வழங்கப்பட்டவர்‌. இந்தப்‌ பட்டம்‌ பெற்ற 
முதல்‌ விஞ்ஞானி இவர்தான்‌. பத்தொன்பதாம்‌ நூற்றாண்டின்‌ 
நடுவில்தான்‌ வில்லியம்‌ ஷேக்ஸ்பியரால்‌ எழுப்பட்ட பல 
படைப்புகளுக்கு உண்மையில்‌ இவர்தான்‌ சொந்தக்காரர்‌ என்ற 
கருத்து வெளியிடப்பட்டது. 


கவிஞரும்‌, நாடக ஆசிரியருமான பென்‌ ஜான்ஸன்‌ என்பவரின்‌ 

எழுத்து நடை போலவும்‌ இருப்பதாக சில இலக்கிய கர்த்தாக்கள்‌ 
கருத்து தெரிவித்துள்ளனர்‌. 


கல்‌ உடைப்பவனும்‌, ஒருநாள்‌ காவியம்‌ படைக்கலாம்‌ என்ற 
சித்தாந்தத்தின்படி ஷேக்ஸ்பியர்‌ ஏன்‌ அழியா படைப்புகளைக்‌ 
கொடுத்திருக்கக்‌ கூடாது என்று சிலர்‌ கேட்கின்றனர்‌. 


ஷேக்ஸ்பியர்‌ எழுதியதா, இல்லையா என்பது ஒருபுறம்‌ 
இருக்கட்டும்‌, அவரது பல படைப்புகள்‌ நாடகமாகவும்‌, 
திரைப்படமாகவும்‌ வந்து சக்கைபோடு போட்டுவிட்டன. 
இன்றைக்கும்‌ அதற்கு மவுசு இருக்கிறது. ஷேக்ஸ்பியர்‌ எழுதியவை 
என்ற அழியாப்‌ பெயரும்‌ நிலைத்து நின்று விட்டது. 


இலக்கியவாதிகள்‌ மண்டையை உடைத்துக்‌ கொள்ளட்டும்‌. நாம்‌ 
படைத்தவரை விட்டுவிட்டு, படைப்பிலிருக்கும்‌ இலக்கியச்‌ சுவையை 
மட்டும்‌ ரசிப்போமே! 

இரட்டைக்‌ கொடி 


"ஆஸ்திரேலியாவில்‌ பிறந்ததற்காக நான்‌ பெருமைப்படுகிறேன்‌.” 
இப்படிக்‌ கூறியவர்‌ சமீபத்தில்‌ மறைந்த பிரபல கிரிக்கெட்‌ வீரர்‌ டான்‌ 
ப்ராட்மென்‌. எந்த ஒரு சாதனையாளரும்‌ தனது புகழில்‌ தனது 
நாட்டுக்குப்‌ பெரும்‌ பங்கைக்‌ கொடுப்பதில்‌ ஆச்சரியமில்லை. 
ஆனால்‌, ஒரு சகாப்தமாகவே வாழ்ந்து விட்டுப்‌ போன ப்ராட்மென்‌ 
தன்‌ தாயகமான ஆஸ்திரேலியாவைப்‌ பற்றிச்‌ சொன்னதற்கு தனி 
முக்கியத்துவம்‌ உண்டு. காரணம்‌, விளையாட்டு வீரர்கள்‌ மற்றும்‌ 
வீராங்கனைகளின்‌ சொர்க்கம்‌ ஆஸ்திரேலியா. 


சொல்லப்போனால்‌ பத்தொன்பதாம்‌ நூற்றாண்டின்‌ இறுதி 

வருடங்களில்‌ உருவான ஆஸ்திரேலிய கிரிக்கெட்‌ அணியின்‌ 
பிரமாண்டமான வெற்றிதான்‌ ஆஸ்திரேலிய நாடுகளின்‌ கூட்டமைப்பு 
உருவாகவே காரணமாக இருந்தது என்று சரித்திர ஆய்வாளர்கள்‌ 
சொல்வதுண்டு. ஒரு நாள்‌ பந்தயத்திலிருந்து ஒளிவெள்ளத்தில்‌ 
நடைபெறும்‌ இரவு நேர மேட்ச்கள்‌ வரை கிரிக்கெட்டில்‌ பல 
புதுமைகளுக்கு வித்திட்டவர்கள்‌ ஆஸ்திரேலியர்கள்தான்‌. கிரிக்கெட்‌ 
மட்டுமல்ல, வேறு பலவித விளையாட்டுகளுக்கும்‌ உற்சாகமளிக்கும்‌ 
சூழல்‌ ஆஸ்திரேலியாவில்‌ அதிகம்‌.. நிறைய கடற்கரைகள்‌, பெரிதான 
புல்வெளிகள்‌, மிகக்குறைவான கட்டணத்திலேயே விளையாட்டு 
வீரர்களைச்‌ சேர்த்துப்‌ பயிற்சியளிக்கும்‌ எக்கச்சக்கமான கிளப்புகள்‌ 
என்று விளையாட்டைக்‌ கொண்டாடுகிறார்கள்‌ அங்கே. இந்தப்‌ 
பின்னணிகளின்‌ காரணமாகத்தான்‌ அதிக ஒலிம்பிக்‌ பந்தயங்களில்‌ 
கலந்து கொண்ட நாடு என்ற பெருமையோடு, சமீபத்தில்‌ நடைபெற்ற 
சிட்னி ஒலிம்பிக்ஸில்‌ நான்காம்‌ இடத்தையும்‌ பெற முடிந்திருக்கிறது 
அந்த நாட்டினால்‌ (இத்தனைக்கும்‌ அங்கே மக்கள்‌ தொகை இரண்டு 
கோடிகூட கிடையாது என்பதை மறந்துவிட வேண்டாம்‌). 


ஆனாலும்‌ விளையாட்டு விஷயத்தில்‌ ஒரு மிகப்‌ பெரிய 
வேதனையைத்‌ தன்னுள்‌ சுமந்துகொண்டிருக்கிறது ஆஸ்திரேலிய 
வரலாறு. 


சிட்னி ஒலிம்பிக்ஸை (தொலைக்காட்சியில்‌) கண்டவர்கள்‌ ஒரு மிக 
வித்தியாசமான காட்சியை கண்டிருக்க முடியும்‌. அந்தக்‌ காட்சி 
இதுதான்‌. 400 மீட்டர்‌ ஒட்டப்‌ பந்தயத்தில்‌ முதலிடம்‌ பெற்ற கேத்தி 
ப்ரீமேனின்‌ கைகளில்‌ இரண்டு கொடிகள்‌! ஒன்று ஆஸ்திரேலிய 
நாட்டின்‌ கொடி. அந்த நாட்டின்‌ குடிமகள்‌ என்ற முறையில்‌ அவர்‌ 
அதை கையிலேந்தியிருப்பது சரிதான்‌. அந்த இன்னொரு கொடி? 


அது ஆஸ்திரேலியப்‌ பழங்குடிகளுக்கான தனிப்பட்ட கொடி. 
ஒருவிதத்தில்‌ ஆஸ்திரேலிய அரசுக்கு எதிரான போர்க்கொடி 
என்றுகூட இதைச்‌ சொல்லலாம்‌. 


இதற்கு முன்‌ ஏதென்ஸில்‌ நடந்த ஒலிம்பிக்ஸிலும்‌ கேத்தி ப்ரீமேன்‌ 
மட்டும்‌ இதே இரண்டு கொடிகளுடன்‌ வலம்‌ வந்தார்‌. ஒலிம்பிக்ஸ்‌ 
போட்டியில்‌ கலந்து கொள்ளும்‌ ஒருவர்‌, தனது தேசியக்‌ கொடி 
அல்லாத ஒன்றைக்‌ கையிலேந்தி வருவது என்பது அந்த நாட்டையே 
அவமானப்படுத்துவதற்குச்‌ சமம்‌. அப்படியிருக்க ஆஸ்திரேலியக்‌ 
கூட்டமைப்புக்குச்‌ சவால்விடும்‌ ஒரு இயக்கத்தின்‌ கொடியை அந்த 
நாட்டிலேயே நடந்த ஒலிம்பிக்ஸில்‌ எப்படி அனுமதித்தார்கள்‌? 


கால இயந்திரத்தில்‌ பல நூற்றாண்டுகள்‌ பின்னோக்கிப்‌ போவோம்‌. 

ஆஸ்திரேலியாவில்‌ சுமார்‌ ஐம்பதாயிரம்‌ வருடங்களாக 
வசிப்பவர்கள்‌ அபாரிஜின்கள்‌ என்று அறியப்படும்‌ பழங்குடியினர்‌. 
தென்கிழக்கு ஆசியாவிலிருந்து - முக்கியமாக 


இந்தோனேஷியாவிலிருந்து - அங்கு குடியேறியவர்கள்‌ அவர்கள்‌. 


சின்னஞ்சிறிய அந்த தீவுக்‌ கண்டத்தில்‌ வசித்து வந்த சுமார்‌ மூன்று 
லட்சம்‌ பேருக்கு 1788-ல்‌ ஒரு பெரிய கண்டம்‌ வந்தது. ஐரோப்பியர்கள்‌ 
அங்கு குடியேறத்‌ தொடங்கினர்‌. ஐரோப்பியர்களின்‌ வளர்ச்சி 
வெகுவேகமானதாக இருந்ததோடு, செழிப்பான இடங்களைப்‌ 
பிடித்துக்‌ குடியேறத்‌ துவங்கினார்கள்‌. எதிர்ப்புக்‌ காட்ட நவீன 
ஆயுதங்கள்‌ இல்லாததாலும்‌, தாழ்வு மனப்பான்மையாலும்‌ தாங்கள்‌ 
வசித்த இடங்களிலிருந்து விலகி, கிடைத்த இடத்தில ஒதுங்கி வாழத்‌ 


துவங்கினார்கள்‌ அபாரிஜின்கள்‌. 


தமாஷாகக்‌ காட்சி தரும்‌ அபாரிஜின்கள்‌ இன்னமும்‌ அங்கு உண்டு. 
அதே சமயம்‌ நவீன வாழ்வு முறைக்கு மாறி விட்டவர்களும்‌ பலர்‌. 
கவிஞர்‌ கேத்‌ வாக்கர்‌, டென்னிஸ்‌ வீரர்‌ இவானே கெளலி, 
அரசியல்வாதி சார்லஸ்‌ பார்க்கர்‌ ஆகிய வி.ஐ.பி-க்கள்‌ இந்த 
இனத்தைச்‌ சேர்ந்தவர்கள்தான்‌. 


ஆனாலும்‌ பொதுவில்‌ பார்க்கும்போது அபாரிஜின்கள்‌ பெரும்‌ 
நஷ்டமடைந்தார்கள்‌. புறநகர்‌ பகுதிகளிலும்‌, கிராமங்களிலும்‌ 
குடியேறியதால்‌ அரசின்‌ கல்வி மையங்கள்‌ மற்றும்‌ வீட்டு வசதிகள்‌ 
ஆகியவை இவர்களைச்‌ சரியாக எட்டியபாடில்லை. 

'அனைவரும்‌ சமம்‌' என்ற சட்ட சீர்திருத்தத்தை முப்பது 
வருடங்களுக்கு முன்பு ஆஸ்திரேலியா கொண்டு வந்தது. தவிர 
சுரங்கங்களை விட்டுக்‌ கொடுத்த அபாரிஜின்களுக்கு மானியத்‌ 
தொகை வழங்க வேண்டுமென்றும்‌ முடிவெடுக்கப்பட்டது. 
இருந்தாலும்‌ இதெல்லாம்‌ அபாரிஜின்களின்‌ முன்னேற்றத்துக்குப்‌ 
பெரிதாக உதவவில்லை. 


அரசை எதிர்த்துப்‌ போராடுவதற்காக தங்களுக்கென ஒரு 
இயக்கத்தையும்‌, தனிக்கொடியையும்‌ உருவாக்கிக்‌ கொண்டனர்‌. முழு 
சுதந்திரம்‌ கிடைக்கப்‌ போராடத்‌ துவங்கினர்‌. வேலை வாய்ப்பு அந்த 
நாட்டில்‌ கொட்டிக்‌ கிடந்தாலும்‌, கல்விக்கான வாய்ப்பைச்‌ சரியாகப்‌ 
பயன்படுத்திக்கொள்ள முடியாமையால்‌ அபாரிஜின்களில்‌ பலரும்‌ 
வேலையில்லாத்‌ திண்டாட்டத்தில்‌ உள்ளனர்‌. மிக அதிகமான 
போலீஸ்‌ வழக்குகள்‌ இவர்கள்மீது பதிவாகின்றன. முக்கியமாகக்‌ குடி 
மற்றும்‌ போதை மருந்து தொடர்பான குற்றங்களுக்காக. 

போதாக்குறைக்கு சிட்னி ஒலிம்பிக்ஸுக்கான கட்டுமானப்‌ 
பணிகளுக்காக எடுத்துக்‌ கொள்ளப்பட்ட நிலத்தில்‌ பெரும்பாலும்‌ 
அபாரிஜின்கள்‌ வசிக்கும்‌ இடங்கள்‌ என்பது இவர்களது பெரும்‌ 
கோபம்‌. 'சிட்னி ஒலிம்பிக்ஸில்‌ நாங்கள்‌ கலந்துகொள்ளப்‌ 
போவதில்லை. அதுமட்டுமல்ல. எங்கள்‌ உணர்வுகளுக்கும்‌, 
போராட்டத்துக்கும்‌ ஆதரவளிக்கும்‌ வகையில்‌ உலகெங்கிலும்‌ உள்ள 
கறுப்பர்கள்‌ மற்றும்‌ பழங்குடியினங்களைச்‌ சேர்ந்த விளையாட்டு 
வீரர்கள்‌ எங்கள்‌ நாட்டில்‌ நடக்கும்‌ ஒலிம்பிக்ஸில்‌ கலந்துகொள்ள 
வேண்டாமென்று வேண்டுகோள்‌ வைக்கிறோம்‌' என்று இவர்கள்‌ 
அறிக்கைவிட, ஆஸ்திரேலிய அரசு சங்கடத்துக்கு உள்ளானது. பல 
சமாதான முயற்சிகளை மேற்கொண்டது. விதவிதமான 
உறுதிமொழிகளை அளித்தது. இறுதியில்‌ ஏற்பட்ட 
உடன்பாட்டின்படிதான்‌ சிட்னி மைதானத்தில்‌ துவக்கவிழாவன்று 
ஒலிம்பிக்‌ தீபத்தை ஏற்றும்‌ பெரும்‌ கெளரவம்‌ அபாரிஜினான கேத்தி 
ப்ரீமேனுக்கு வழங்கப்பட்டது. இரட்டைக்‌ கொடி அனுமதியும்‌ 


வழங்கப்பட்டது. 


விளையாட்டில்‌ பல சாதனைகளை நிலைநாட்டிய தங்கள்‌ நாடு, 
இந்த உரிமையைத்‌ தங்களுக்கு அளித்ததில்‌ ஓரளவு 


சமாதானமானவர்கள்‌ அபாரிஜின்கள்‌. 

விண்வெளி வீரரின்‌ விமான விபத்து மரணம்‌ 


ரஷ்ய விண்வெளி வீரர்‌ யூரி காகரின்‌ சரித்திரத்தில்‌ அழியாப்‌ புகழ்‌ 
பெற்றவர்‌. விண்வெளியைச்‌ சுற்றி வந்த முதல்‌ மனிதர்‌. 


அப்போது இரும்புத்திரை நாடு என்று பெயர்‌ பெற்றிருந்தது 
சோவியத்‌ யூனியன்‌. ஏப்ரல்‌ 1961-ல்‌ நடைபெற்ற அந்த விண்வெளிப்‌ 
பயணம்‌ தொடர்பான பல 'ரகசியங்களை' சுமார்‌ 50 வருடங்களுக்குப்‌ 


பிறகு வெளியிட்டிருக்கிறது மாஸ்கோ. 


அதாவது விண்வெளியில்‌ மனிதன்‌ புகுந்த ஐம்பதாவது ஆண்டின்‌ 
நிறைவில்‌ 700 பக்கங்கள்‌ அடங்கிய தகவல்களை ரஷ்ய அரசே 
வெளியிட்டுள்ளது. வாஸ்டோக்‌-1 விண்கலம்‌ கிளம்பியபோது யூரி 
காகரின்‌ கூறிய வார்த்தை 'போயோகள'. ரஷ்ய மொழியில்‌ இதற்கு 
அர்த்தம்‌ 'நாங்கள்‌ கிளம்பி விட்டோம்‌'. இந்த வார்த்தை அதற்குப்‌ 
பிறகு மிகப்‌ பிரபலம்‌ அடைந்தது. தங்கள்‌ நாட்டின்‌ பெருமையை 
உணர்த்த சோவியத்‌ மக்கள்‌ இந்த வார்த்தையை அடிக்கடி 
பயன்படுத்தத்‌ தொடங்கினார்கள்‌. 


விண்வெளிக்‌ கலம்‌ கிளம்புவதற்கு சில நிமிடங்களுக்கு முன்பாக 
ராக்கெட்டை வடிவமைத்த கோலோயேவும்‌, யூரி காகரினும்‌ 
பதற்றமில்லாமல்‌ சிரித்துப்‌ பேசிக்‌ கொண்டனராம்‌. "திரும்பி 
வந்தவுடன்‌ நிறைய உணவுப்‌ பண்டங்களைத்‌ தயாராக 
வைத்திருங்கள்‌” என்றாராம்‌ யூரி காகரின்‌. 


கட்டுப்பாடு அறைக்குள்‌ இருந்த விஞ்ஞானிகளில்‌ ஒருவர்‌ 
விண்கலம்‌ கிளம்புவதற்கு முன்‌, "டேப்பிலிருந்து ஒரு சிறிய பகுதியைத்‌ 
துண்டித்து உங்களுக்கு அருகில்‌ இருக்கும்‌ கியரை சரி செய்யுங்கள்‌” 
என்று பீதியைக்‌ கிளப்பினாராம்‌. ஆனால்‌, இதையெல்லாம்‌ 
செய்யும்போது யூரி காகரின்‌ பாடிக்‌ கொண்டும்‌, விசிலடித்துக்‌ 
கொண்டும்‌ வெகு உற்சாகமாக இருந்திருக்கிறார்‌. 

உண்மையான ரகசியம்‌ இனிதான்‌ இடம்‌ பெறுகிறது. 1968-ல்‌ 


i விட்டார்‌ ரி காகரின்‌. வர்‌ i விமான 
றந்து யூ அ ந்தது 
விபத்தொன்றில்‌. 


விண்வெளிப்‌ பயணத்துக்கு சுமார்‌ ஏழு ஆண்டுகள்‌ கழித்து (மார்ச்‌ 
27, 1968) MIG 15 விமானத்தை அவர்‌ ஓட்டிச்‌ சென்றபோது 
விபத்தொன்றில்‌ காலமானார்‌. அப்போது அவருக்கு வயது 34 தான்‌. 


அந்த விமான விபத்து மற்றும்‌ யூரி காகரின்‌ இறப்பு ஆகியவை 
குறித்து பல கேள்விகள்‌ எழுப்பப்பட்டன. சந்தேகங்கள்‌ 
முளைவிட்டன. 


சமீபத்தில்‌ இது தொடர்பான சில விளக்கங்கள்‌ கிடைத்துள்ளன. 


லியனோவ்‌ என்பவரும்‌ ஒரு பிரபல விண்வெளி வீரர்‌. சோவியத்‌ 
யூனியனைச்‌ சேர்ந்தவர்‌. விண்வெளியில்‌ 'நடந்த' முதல்‌ மனிதர்‌ என்று 
இவரைக்‌ கூறலாம்‌. பெரும்பாடுபட்டு நடந்ததை வெளி உலகுக்குத்‌ 
தெரியப்படுத்த அரசின்‌ அனுமதி பெற்றார்‌. 


யூரி காகரின்‌ இறந்தவுடன்‌ அவர்‌ இறப்பு குறித்து விசாரணைக்‌ 
கமிஷன்‌ ஒன்று நியமிக்கப்பட்டது. அதில்‌ லியனோவும்‌ ஓர்‌ 
உறுப்பினர்‌. விசாரணைக்‌ குழு முதன்‌ முடிவை வெளியிட்டது. "யூரி 
காகரினும்‌, விமானத்தில்‌ இருந்த மற்றொரு பயிற்சியாளரான 
விளாடிமிர்‌ செர்மோகினும்‌ இணைந்து செய்த தவறால்‌ இந்த விபத்து 
ஏற்பட்டது. வெளியில்‌ வந்து கொண்டிருந்த ஒரு பொருளைத்‌ 
தவிர்க்கும்‌ விதத்தில்‌ இவர்கள்‌ விமானத்தைத்‌ திருப்ப, இதன்‌ 
காரணமாக தரையில்‌ மோதிய விமானம்‌, இந்த இரண்டு விமான 
ஒட்டிகளையும்‌ கொன்று விட்டது”. இப்படித்தான்‌ விசாரணைக்‌ 
கமிஷனின்‌ முடிவு வெளியிடப்பட்டது. 

யூரி காகரின்‌ 

ஆனால்‌, உண்மையை அறிந்த லியனோவுக்கு மனசாட்சி உறுத்திக்‌ 
கொண்டே இருந்ததாம்‌. தான்‌ அறிந்த உண்மையைக்‌ கூறிவிட 
வேண்டும்‌. குறைந்தது சம்பந்தப்பட்ட இரு குடும்பங்களுக்காவது இது 
தெரிந்திருக்க வேண்டுமென எண்ணினார்‌. அப்படி என்ன ரகசியம்‌ 
அது என்கிறீர்களா? 


"விபத்து நடந்த அன்று நான்‌ பாரசூட்‌ குதிப்புப்‌ பயிற்சிக்குப்‌ 
பொறுப்பாளராக இருந்தேன்‌. அன்றைய வானிலை மிகவும்‌ பனி 
மூட்டமாகவும்‌, காற்று வீசக்‌ கூடியதாகவும்‌ இருந்தது. எனவே 
பாரசூட்‌ பயிற்சிகளை நிறுத்திவிடுமாறு வரும்‌ உத்தரவுக்காகக்‌ 
காத்துக்‌ கொண்டிருந்தேன்‌. ஆனால்‌, அப்போது காதைப்‌ பிளக்கும்‌ 
ஒரு ஒலியையும்‌, அதைத்‌ தொடர்ந்து ஒரு பெரிய வெடிப்புக்‌ 


காட்சியையும்‌ கண்டேன்‌. 


அன்று ஒரு விமானம்‌ (50-15) சோதனை ஓட்டத்துக்கு உட்படுத்தப்‌ 
படும்‌ என்ற தகவல்‌ என்னை எட்டியிருந்தது. ஆனால்‌, அது 10,000 
மீட்டர்‌ உயரத்தில்‌ பறந்திருக்க வேண்டும்‌. இப்படி வெறும்‌ 450 மீட்டர்‌ 
உயரத்தில்‌ அது பறந்தது, பறப்பு விதிப்புக்கு எதிரானது. 


இப்படி புகைவிட்டுக்‌ கொண்டும்‌, எரிந்து கொண்டும்‌ இருந்த அந்த 
விமானம்‌ யூரி காகரின்‌ இருந்த விமானத்தை மிக வேகமாக 
நெருங்கியது. வேறு வழியில்லாமல்‌ யூரி காகரின்‌ இருந்த விமானம்‌ 
மிக அதிகமான வேகத்தில்‌ திரும்பும்படியானது. அடுத்த ஒரு 
நிமிடத்தில்‌ அந்த விமானம்‌ பூமியில்‌ விழுந்து நொறுங்கியது. 


விபத்து நடந்த இடத்தில்‌ தேடுதல்‌ நடத்தியபோது செர்மோகினின்‌ 


உடல்‌ கண்டெடுக்கப்பட்டது. ஆனால்‌, யூரி காகரின்‌ உடல்‌ 
கிடைக்கவில்லை. அவர்‌ விமானத்திலிருந்து எப்படியோ தப்பி 
வேறிடத்துக்குச்‌ சென்று விட்டார்‌ என நினைத்தோம்‌. ஆனால்‌, ஒரு 
நாள்‌ கழித்து அவர்‌ உடலும்‌ கிடைத்தது. 


விபத்து அறிக்கை பல குளறுபடிகள்‌ நிறைந்ததாக இருந்தது. 
முக்கியமாக என்‌ பெயர்‌ அதில்‌ இடம்‌ பெற்றாலும்‌, அது மட்டும்‌ 
வேறொருவர்‌ கையெழுத்தில்‌ காணப்பட்டது.தகவல்களும்‌ குழப்பமாக 
இருந்தன. அறிக்கையில்‌ இரு விமானங்களும்‌ குறைந்தது 30 
மைல்தூரத்தில்‌ இருந்தன என்றிருந்தது. ஆனால்‌, மிகமிக 
நெருக்கத்தில்‌ ஒரு விமானம்‌ வந்ததால்தான்‌ யூரி காகரின்‌ விமானம்‌ 
திரும்பும்படியானது என்பதற்கு நானே சாட்சி. 


எதற்காக அதிகாரிகள்‌ இப்படிச்‌ செய்ய வேண்டும்‌? மாஸ்கோவுக்கு 
வெகு அருகில்‌ விமான ஓட்டப்‌ பாதுகாப்பில்‌ இவ்வளவு பெரிய 

ஓட்டைகள்‌ இருந்தன என்பதை மக்கள்‌ அறியக்கூடாது என்பதுதான்‌ 
காரணம்‌. இதைவிட "அவசரப்பட்டு விமானத்தை திருப்பியதால்தான்‌ 
விபத்து” என்று கூறுவது அவர்களுக்கு வசதியாக இருந்தது. 


தவிர எரிந்து கீழே இறங்கிய 50-15 விமான ஓட்டியின்‌ பெயரைக்‌ 
கடைசி வரை அரசு வெளியிடவில்லை. விபத்திலிருந்து மயிரிழையில்‌ 
உயிர்‌ தப்பிய அவர்‌ 80 வயதைத்‌ தாண்டி இன்னமும்‌ உயிரோடு 
இருக்கிறார்‌. ஆனால்‌, அவரையும்‌ முழுமையாக தப்பு சொல்ல 
முடியாது. மேகங்களுக்கு நடுவே அவரால்‌ யூரி காகரின்‌ விமானத்தை 
கவனிக்க முடியவில்லை.” 


யூரி காகரின்‌ இறந்த பிறகு ரஷ்ய விண்வெளி வீராங்கனை 
வாலன்டினாவுக்கு சோவியத்‌ அரசு உடனடியாக ஓர்‌ உத்தரவிட்டது. 
"இனி நீங்கள்‌ விமானம்‌ எதையும்‌ ஓட்டக்‌ கூடாது” என்பதுதான்‌ அந்த 
உத்தரவு. உலகப்புகழ்‌ பெற்ற இன்னொரு விண்வெளி வீரரை 
(விண்வெளியை முதலில்‌ சுற்றிய பெண்மணி வாலன்டினாதான்‌) 
இழக்க சோவியத்‌ யூனியன்‌ தயாராக இல்லை. 


ஆக, யூரி காகரின்‌ முடிவு தொடர்பான மர்மங்கள்‌ தொடர்கின்றன. 


வாலன்டினா தொடர்பான வேறொரு மர்மம்‌ இந்த நூலின்‌ பிரிதொரு 
பகுதியில்‌. 

மாயமான ஜெர்மனியின்‌ பொக்கிஷம்‌ 


இரண்டாம்‌ உலகப்‌ போரின்போது அமெரிக்காவின்‌ அணுகுண்டு 
வீச்சால்‌, ஜப்பானின்‌ ஹிரோஷிமா, நாகசாகி நகரங்கள்‌ பூண்டோடு 
அழிந்ததுபோல்‌, உலகம்‌ முழுவதுமே பல அழிவுகள்‌ ஏற்படத்தான்‌ 
செய்தன. போரின்‌ கோரத்தாண்டவத்தைப்‌ பார்த்த பின்புதானே, 
உலகில்‌ சமாதானம்‌ ஏற்பட்டு, அமைதி நிலவ வேண்டும்‌ என்று 
ஐ.நா.சபை எல்லாம்‌ உருவாக்கப்பட்டது! 


சரி... இதுவல்ல விஷயம்‌. போரின்போது தத்தம்‌ நாட்டு 
செல்வங்கள்‌ எதிரியின்‌ கைக்கு கிடைக்கக்‌ கூடாது என்று ஒவ்வொரு 
நாடுமே பகீரத முயற்சி எடுத்தன. ஜெர்மனியும்‌ அவற்றில்‌ ஒன்று. 
ஆனால்‌, பரிதாபம்‌, அது அனைத்தையும்‌ இழந்து, செய்வதறியாது 
நின்றது. இதோ அந்த விவரம்‌. 


ஜெர்மனியின்‌ தலைநகரான பெர்லினில்‌, 1945-ல்‌ போரின்‌ 
உச்சகட்டம்‌ நடந்து கொண்டிருந்த ஒரு கொந்தளிப்பான சூழ்நிலை. 
நம்‌ நாட்டுக்கு ரிசர்வ்‌ வங்கி எப்படியோ, அதுபோன்று, ஜெர்மனியில்‌ 
டாய்ஷ்‌ வங்கி இருந்தது. நாட்டின்‌ செல்வம்‌ அனைத்தும்‌ இந்த 
வங்கியின்‌ கஜானாவில்தான்‌ பாதுகாத்து வைக்கப்பட்டிருந்தது. 


அச்சமயத்தில்‌, வங்கியில்‌ இருந்த மொத்த சொத்து - நூறு டன்‌ 
தங்கக்‌ கட்டிகள்‌, ஆயிரம்‌ மூட்டை மார்க்‌ (ஜெர்மனிய கரன்ஸி) 
கட்டுகள்‌, வெள்ளி மற்றும்‌ ஏராளமான அரிய கலைப்‌ படைப்புகள்‌, 
மன்னர்கள்‌ பயன்படுத்திய விலையுயர்ந்த கிரீடம்‌, வாள்‌ போன்றவை. 

ஜெர்மனியை அழிப்பதில்‌ தீவிரமாக இருந்த அமெரிக்க ராணுவம்‌, 
இந்த வங்கியையும்‌ எப்படியும்‌ தாக்கும்‌ என்று யூகித்த வங்கியின்‌ 
சேர்மன்‌, அங்கிருந்த பொக்கிஷங்களை வேறு இடத்துக்கு கொண்டு 
செல்ல திட்டமிட்டார்‌. ஜெர்மனியின்‌ நாஜி ராணுவமும்‌ சம்மதித்தது. 
அதன்படி, வங்கிக்கு நூறு கிலோமீட்டர்‌ தூரத்தில்‌ இருந்த ஒரு 
நிலக்கரி சுரங்கத்தில்‌ அவற்றைப்‌ பதுக்கிவைப்பதென 
முடிவெடுத்தனர்‌. 


யாருக்கும்‌ தெரியாமல்‌, இரவோடு இரவாக, பதிமூன்று ரயில்‌ 
பெட்டிகளில்‌, வங்கியிலிருந்த செல்வங்கள்‌ அனைத்தையும்‌ ஏற்றி, 
சுரங்கத்துக்கு கொண்டு சென்றனர்‌. அங்கு, தாற்காலிகமாக 
அமைக்கப்பட்ட இருபது அறைகளில்‌ செல்வங்களை பதுக்கி வைத்து, 
நிம்மதி பெருமூச்சு விட்டனர்‌. 


இவர்களது நிம்மதி நீண்டகாலம்‌ நீடிக்கவில்லை. அமெரிக்க 
ராணுவம்‌,ஜெர்மனியின்‌ முக்கிய இடங்களை குண்டுவீசி தாக்கத்‌ 
துவங்கியது. நிலக்கரி சுரங்கங்களை நோக்கி அமெரிக்க படை 
வருவதை அறிந்து அதிர்ச்சி அடைந்தனர்‌ ஜெர்மனி ராணுவத்தினரும்‌, 
வங்கியின்‌ சேர்மனும்‌. நாட்டின்‌ செல்வம்‌ அனைத்தும்‌ அங்கிருப்பதை 
அறிந்துதான்‌ வருகின்றனரோ என்று பயந்த ராணுவத்தினர்‌, 
அங்கிருக்கும்‌ செல்வத்தை வங்கிக்கே மாற்ற முயன்றனர்‌. மீண்டும்‌ 
அவற்றை ரயில்‌ பெட்டிகளில்‌ ஏற்றி வங்கிக்கு அனுப்ப 

ஏற்பாடுசெய்தனர்‌. 


இச்சமயத்தில்‌ அமெரிக்க விமானப்படை வீசிய குண்டு ஒன்று 
வங்கியைத்‌ தாக்கியது. வங்கியின்‌ ஒரு பகுதி சீர்குலைந்து, 
தீக்கிரையானது. யாராலும்‌ எதையும்‌ செய்ய இயலாத நிலை. இனி 
வங்கிக்குச்‌ சென்று காவலை பலப்படுத்துவதோ, சீர்குலைவை 
சரிசெய்வதோ ஆபத்தில்‌ முடியும்‌ என்று விட்டுவிட்டனர்‌. 


சிறிதுநாளில்‌ போர்‌ நிறுத்த ஒப்பந்தம்‌ ஏற்பட்டது. போரினால்‌ 
ஏற்பட்ட அழிவை சீராக்கவும்‌, மக்களுக்குத்‌ தேவையான உதவிகளை 
செய்யவும்‌, அரசும்‌, ராணுவமும்‌ ஈடுபட்டன. அப்போதுதான்‌ 
வங்கியிலிருந்த செல்வம்‌ பற்றி ஞாபகம்‌ வந்தது அவர்களுக்கு. 


செல்வம்‌ இருந்ததற்கான அடையாளமே அங்கு இல்லை. சரியான 
பாதுகாப்பு இல்லாமல்‌ ரயிலில்‌ கொண்டு வரும்‌ போதே அவை 
காணாமல்‌ போயிருக்கலாம்‌ என்கின்றனர்‌ சிலர்‌. சிலரோ, குண்டு 
வீச்சில்‌ அழிந்து போயிருக்கலாம்‌ என்கின்றனர்‌. எப்படியோ நாட்டின்‌ 
97.17 சதவிகித பொக்கிஷம்‌ யாருக்கும்‌ உபயோகமில்லாமல்‌ எங்கோ 
மர்மமாக மறைந்துவிட்டது என்பது நிதர்சன உண்மையாக இருந்தது. 


இதெல்லாம்‌ நடந்து ஓய்ந்தபின்‌, 1990-ல்‌ ஒரு விவசாயி, தன்‌ 
நிலத்தை உழுதபோது கிடைத்ததாகக்‌ கூறி, ஒரு அரிய ஓவியத்தை 
அரசிடம்‌ ஒப்படைத்தார்‌. அந்த ஓவியம்‌, ஜெர்மனிய வங்கி 
கஜானாவில்‌ இருந்த கலைப்‌ பொருட்களில்‌ ஒன்று என்று தெரிந்து, 
அந்த விவசாயியை தூண்டி துருவி விசாரித்தனர்‌. அவரது நிலத்தை 
தோண்டிப்‌ பார்த்தனர்‌. எதுவும்‌ கிடைக்கவில்லை. 


கஜானா பொக்கிஷம்‌ நாடு முழுவதும்‌ சிதறி விட்டதா? அல்லது 


கொள்ளையடிக்கப்பட்டு யாருக்கும்‌ பயனில்லாமல்‌ போய்‌ விட்டதா? 
தெரியவில்லை. 

பனாமா மீது பயங்கரத்‌ 


தாக்குதல்‌ திட்டம்‌ 


பனாமா கால்வாய்‌ மீது ஒரு மாபெரும்‌ தாக்குதல்‌ நடத்த ஜப்பான்‌ 


முன்பு திட்டமிட்டிருந்தது அதற்குப்‌ பல வருடங்களுக்குப்‌ பிறகே 
தெரிய வந்துள்ளது. 


இதை அறிந்துகொள்வதற்கு முன்பாக பனாமாவை பற்றித்‌ தெரிந்து 


கொள்ளலாம்‌. 


வட அமெரிக்கா, தென்‌ அமெரிக்கா இரண்டையும்‌ இணைக்கும்‌ 
நிலப்‌ பகுதியில்‌ உள்ளது பனாமா. 


பனாமா என்றவுடன்‌ பனாமா கால்வாய்தான்‌ நினைவுக்கு வரும்‌. 
உண்மைதான்‌. பனாமாவின்‌ பொருளாதார உயிர்த்துடிப்பே அந்தக்‌ 
கால்வாய்தான்‌. 


கொலம்பஸ்‌ 1502-ல்‌ பனாமாவில்‌ தன்‌ காலடியை வைத்தார்‌. 'இனி 
பனாமா ஸ்பெய்னைச்‌ சேர்ந்தது' என்று அறிவித்தார்‌. இத்தாலியை 
சேர்ந்த கொலம்பஸ்‌ ஸ்பெய்னுக்கு ஆதரவாக ஏன்‌ குரல்‌ கொடுக்க 
வேண்டும்‌? புதிய இடங்களையும்‌, வழித்‌ தடங்களையும்‌ 
கண்டுபிடிப்பதற்காக அவரை நியமித்தது ஸ்பெய்ன்தான்‌. 
எனவேதான்‌ அப்படி ஒரு அறிவிப்பு. ஸ்பெயின்‌ நாட்டு 
ராணுவமும்தனது உரிமையை நிலைநாட்ட அங்கு வந்து சேர்ந்தது. 
ஆனால்‌, காலப்போக்கில்‌ பனாமாவில்‌ தாகம்‌ எழுந்தது. சுதந்திர 
தாகம்‌. அதுவும்‌ அண்டை நாடான கொலம்பியா ஸ்பெய்னிடமிருந்து 
சுதந்திரம்‌ பெற்றதைக்‌ கண்டதும்‌ இந்த தாகம்‌ பெரிதானது. புரட்சி 
ஓங்கியது. ஒரு வழியாக சுதந்திரம்‌ கிடைத்தது. ஆனால்‌, இதில்‌ 
ஸ்பெய்ன்‌ எதிர்பாராத ஒரு திருப்பம்‌. அதனிடமிருந்து தன்னை 
விடுவித்துக்கொண்ட பனாமா தன்னை கொலம்பியாவின்‌ ஒரு 
பகுதியாக அறிவித்துக்‌ கொண்டது. 

பனாமாவின்மீது பல வல்லரசுகளுக்கும்‌ கண்‌. என்ன ஒரு 
தனித்துவம்‌ வாய்ந்த பகுதி! வட அமெரிக்காவையும்‌ தென்‌ 
அமெரிக்காவையும்‌ இணைக்கும்‌ இந்தப்‌ பகுதியில்‌ மட்டும்‌ ஒரு 
கால்வாய்‌ வெட்டப்பட்டுவிட்டால்‌?ஆஹா, பசிபிக்‌ கடலையும்‌ 
அட்லாண்டிக்‌ கடலையும்‌ அது இணைக்குமே. அற்புதமான கடல்‌ வழி 
அல்லவா இது!. 


கொலம்பியாவுக்கு பயம்‌ தோன்றியது. எந்த வல்லரசாவது 
பனாமாவை ஆக்ரமித்துக்‌ கொண்டால்‌? அதுவும்‌ பிரிட்டனை 
நினைத்தபோது பனாமாவுக்கு மேலும்‌ உதறல்‌. எனவே 1846-ல்‌ 
அமெரிக்காவுடன்‌ ஒர்‌ ஒப்பந்தம்‌ போட்டுக்‌ கொண்டது. இதன்படி 
பனாமா பகுதியில்‌ நடைபெறும்‌ எல்லாவிதமான வணிகங்களுக்கும்‌ 
அமெரிக்கா பாதுகாப்பு அளிக்கும்‌. 


இந்த நிலப்பரப்பில்‌ 1850-ல்‌ ஒரு ரயில்பாதையை நிறுவ 
கொலம்பியா ஒப்புக்‌ கொண்டது. இதற்கான செலவான 80 லட்சம்‌ 
டாலர்களை இதற்காக அளித்தனர்‌ நியூயார்க்‌ நகரவணிகர்கள்‌. 
காரணம்‌ இந்தப்‌ பாதை காலப்போக்கில்‌ பெரும்‌ லாபம்‌ தரும்‌ என்று 
அவர்கள்‌ கருதினார்கள்‌. 


லூ சியந்த்‌ நெப்போலியன்‌ என்பவருக்கு 1878-ல்‌ பனாமா பகுதியில்‌ 
ஒரு கால்வாயைக்‌ கட்ட கொலம்பியா அனு மதித்தது. அவர்‌ அந்த 
உரிமையை வேறொரு நிறுவனத்துக்கு விற்றுவிட்டார்‌. அந்த 
நிறுவனத்துக்கு ஏற்கெனவே முன்‌ அனுபவம்‌ இருந்தது. சூயஸ்‌ 
கால்வாயை உருவாக்கிய அனுபவம்‌. (உலகிலேயே செயற்கை 
முறையில்‌ உருவாக்கப்பட்ட கால்வாய்களில்‌ மிகப்‌ பெரியது சூயஸ்‌: 
அடுத்தது பனாமா). 


பனாமா கால்வாய்‌ ஒருவழியாக 1882-ல்‌ உருவாகத்‌ தொடங்கியது. 
ஆனால்‌, அது பாதி உருவாகிக்கொண்டிருக்கும்‌ போதே கட்டும்‌ 
உரிமையைப்‌ பெற்ற நிறுவனம்‌ திவாலாகி விட்டது. எனவே அது 580 
லட்சம்‌ கன மீட்டர்‌ பூமி வெட்டப்பட்ட நினைவில்‌ இந்த உரிமையை 
அப்படியே 'நியூ பனாமா கெனால்‌ கம்பெனி' என்ற பெயரில்‌ 
தொடங்கப்பட்ட மற்றொரு பிரெஞ்சு நிறுவனத்துக்கு விற்றுவிட்டது. 
இந்த நிறுவனமோ 'கால்வாயை உருவாக்குவது எங்கள்‌ நோக்கமல்ல. 
இது ஒரு நல்ல முதலீடு. மேலும்‌ அதிக விலைக்கு யாருக்காவது விற்று 
லாபம்‌ பார்க்கவே இந்த உரிமையை வாங்கினோம்‌' என்பதை 
விரைவிலேயே தன்‌ செய்கையால்‌ உணர்த்தியது. 

பனாமா கால்வாய்‌ 


அப்போதைய அமெரிக்க ஜனாதிபதி தியோடர்‌ ரூஸ்வெல்ட்டுக்கு 
அந்தக்‌ கால்வாய்‌ கட்டும்‌ உரிமையைப்‌ பெற ஆசை. 'ஒரு கோடி 
டாலர்‌ தருவோம்‌. ஆண்டுதோறும்‌ வாடகையாக இரண்டரை லட்சம்‌ 
டாலர்‌ தரவும்‌ தயார்‌. ஆனால்‌, கால்வாயின்‌ முழு உரிமையுமே 
எங்களுக்கு வேண்டும்‌' என்றது அமெரிக்கா. தொகை குறைவு என்று 
கருதிய கொலம்பியா ஒத்துக்கொள்ளவில்லை. 


தனக்குக்‌ கிடைக்கக்‌ கூடிய கொழுத்த பணம்‌ கைவிட்டுப்‌ 
போய்விடுமோ என்று எண்ணிய பிரெஞ்சு நிறுவனம்‌ பனாமா 
மக்களுக்கு தூபம்‌ போட்டது. நவம்பர்‌ 1903-ல்‌ கொலம்பியாவுக்கு 
எதிராக பனாமாவின்‌ பெரும்பான்மை மக்கள்‌ புரட்சியில்‌ 


ஈடுபட்டனர்‌. 'இனி பனாமா சுதந்திர நாடு' என்று அறிவித்தனர்‌. 


பனாமாவை தனி நாடாக அங்கீகரித்த அமெரிக்கா அதனுடன்‌ 
மேற்படி ஒப்பந்தத்தில்‌ கையெழுத்திட்டது. 


இதைத்‌ தொடர்ந்து பனாமா கால்வாயின்‌ முழு கட்டுப்பாடும்‌ 
அமெரிக்காவுக்குச்‌ சென்றது. ஆனால்‌, இந்த நிலை மாறவேண்டும்‌ 
என்று தென்னமெரிக்க நாடுகள்‌ தொடர்ந்து குரல்‌ கொடுத்து வந்தன. 
வேறு வழியின்றி 1977-ல்‌ புதிய ஒப்பந்தம்‌ ஒன்றுக்கு அமெரிக்கா 
ஒத்துக்‌ கொண்டது. இதன்படி டிசம்பர்‌ 31, 1999 அன்று பனாமா 

கால்வாயின்மீது தனக்குள்ள முழு உரிமையையும்‌ அது பனாமாவுக்கு 


மாற்றித்‌ தந்து விட வேண்டும்‌. அதேபோன்று 1999 இறுதியில்‌ தன்‌ 
உரிமையை பனாமா நாட்டுக்கு அளித்தது. 


அமெரிக்காவிடமிருந்து கிடைத்த வருமானத்தைவிட இப்போது 
பனாமாவுக்கு அதிக வருமானம்‌. பின்‌ என்ன, 8.16 கிலோமீட்டர்‌ நீளம்‌ 
கொண்ட பனாமா கால்வாயில்‌ தினமும்‌ செல்லும்‌ கப்பல்களின்‌ 
எண்ணிக்கை சுமார்‌ 15,000 ! 


இப்போது பனாமாமீது ஜப்பான்‌ நிகழ்த்தவிருந்த தாக்குதலைப்‌ 
பற்றி அறியலாம்‌. 


மே, 1945-ல்‌ ஒரு ரகசியத்‌ திட்டம்‌ ஜப்பானின்‌ ராஜாங்கத்‌ 

தலைமையகத்தில்‌ உருவானது. முத்து துறைமுகத்தில்‌ (பெர்ல்‌ 
ஹார்பர்‌) குண்டுகள்‌ வீசப்பட்டபோது அமெரிக்கா எப்படி 
உருக்குலைந்ததோ, அதேபோல அமெரிக்காவை நடுங்க வைக்க 
உருவான திட்டம்‌ அது. 


பனாமா கால்வாய்மீது குண்டுகள்‌ வீச வேண்டும்‌. இதுதான்‌ அந்தத்‌ 


திட்டம்‌. 


ஏப்ரல்‌ 1942 அன்று டோக்கியோமீது அமெரிக்கா தாக்குதல்‌ 


நடத்தியதற்குப்‌ பதிலாக அப்போதே உருவாகத்‌ தொடங்கிய இந்த 
சதித்திட்டம்‌ மே 1945-ல்‌ ஒரு முழுமையான வடிவம்‌ பெற்றது. 


ஜப்பானின்‌ ராணுவ அட்மிரல்‌ யமமேடோவின்‌ உத்தரவின்‌ பேரில்‌ 
400 நீர்மூழ்கிக்‌ கப்பல்கள்‌ வாங்கப்பட்டன. இவை ஒவ்வொன்றும்‌ 
5723 டன்‌ எடையைத்‌ தாங்க வல்லவை. எந்த ஒரு அமெரிக்கக்‌ 
கப்பலையும்விடப்‌ பெரியவை. கடலுக்குள்‌, எந்த எரிபொருளும்‌ 
நிரப்பபட வேண்டிய அவசியமின்றி, நான்கு மாதங்கள்‌ 
தாக்குப்பிடிக்க முடியும்‌ வல்லமை கொண்டவை. 


இந்த நீர்மூழ்கிக்‌ கப்பல்களை எடுத்துச்‌ செல்வதற்காக சிறப்பு 


விமானங்களும்‌ வாங்கப்பட்டன. 

'விமானங்களால்‌ மறைவான இடங்களில்‌ பனாமா 
கால்வாய்க்கருகே இந்த நீர்மூழ்கிக்‌ கப்பல்கள்‌ கடலுக்குள்‌ தூக்கி 
எறியப்படும்‌. கடலுக்குள்ளேயே சென்று அந்த நீர்மூழ்கிக்‌ கப்பல்கள்‌ 
பனாமா கால்வாய்மீது குண்டு வீச வேண்டும்‌'. இதுதான்‌ திட்டம்‌. 

முழுக்க முழுக்க இது எதிர்பாராத தாக்குதலாக இருக்க வேண்டும்‌ 

என்பதற்காக கிழக்கிலிருந்து தாக்குதல்‌ இல்லாமல்‌ மேற்கிலிருந்து 
கரீபியன்‌ கடலிலிருந்து இத்தாக்குதல்‌ நடத்தப்பட வேண்டும்‌ எனத்‌ 


தீர்மானிக்கப்பட்டது. 


இந்த திட்டத்துக்கு தலைமை ஏற்றவர்‌ லெப்டினன்ட்‌ அஸ்முரா 
என்ற 25 வயது இளைஞர்‌. 


'ஜூலை நடுவில்‌ குண்டு வீச்சு நடைபெற வேண்டும்‌. பனாமா 
கால்வாயின்‌ நுழைவாயில்களிலும்‌, கால்வாயின்‌ மிக முக்கியமான 
ஐந்து பகுதிகளிலும்‌ குண்டுகளை வீச வேண்டும்‌' எனத்‌ 
தீர்மானித்தனர்‌. 


இந்தக்‌ குழுவுக்கு "613வது ஏர்‌ க்ராப்ஸ்‌” என்று பெயரிடப்பட்டது. 


1760 பவுண்டு எடையுள்ள அணுகுண்டுகளை எடுத்துச்‌ செல்ல 
வேண்டுமென்று தீர்மானிக்கப்பட்டது. 


ஆனால்‌, 1945 ஜூன்‌ 25 அன்று இந்தத்‌ திட்டம்‌ வாபஸ்‌ 

பெறப்பட்டது. அமெரிக்கா தன்‌ தாக்குதலை முந்திக்‌ கொண்டதன்‌ 
காரணமாக, ஜப்பானின்‌ தீவுகளைப்‌ பாதுகாக்கும்‌ விதத்தில்‌ 
விமானங்கள்‌ பயன்படுத்தப்பட வேண்டுமென்று திட்டம்‌ மாற்றி 
அமைக்கப்பட்டது. ஆனால்‌, இந்தத்‌ திட்டம்‌ 
செயல்படுத்தப்படுவதற்கு முன்பாகவே ஜப்பான்‌ அமெரிக்காவிடம்‌ 
சரணடைந்து விட்டது. 

அரசுரிமை வாரிசுக்காக 


ஆள்மாறாட்டம்‌ நடந்ததா? 


உலக சரித்திரப்‌ பக்கங்களில்‌ அரசுரிமையைப்‌ பெறுவதற்காக 
எத்தனை சூழ்ச்சிகள்‌, போர்கள்‌, கொலைகள்‌! அரசுரிமையைத்‌ 
தக்கவைத்துக்‌ கொள்வதற்காக இளவரசனையே மாற்றியதாக ஒரு 
சம்பவம்‌ கூறப்படுகிறது. இது எந்த அளவுக்கு உண்மை என்று 
தெரியவில்லை. 


இத்தாலியில்‌, சவாய்‌ என்ற பகுதியை சார்லஸ்‌ ஆல்பர்ட்‌ என்பவர்‌ 
ஆண்டு வந்தார்‌. அவருக்கு விக்டர்‌ இமானுவேல்‌ என்ற இரண்டு 
வயது மகன்‌ இருந்தான்‌. 


செப்டம்பர்‌ 16, 1822 அன்று இரவு, இளவரசர்‌ இமானுவேலை 
கவனித்து வரும்‌ நர்ஸ்‌, கொசுத்‌ தொல்லை அதிகமாக இருக்கவே, 
மெழுகுவர்த்தியை ஏற்றி, அதன்‌ சுடரில்‌ கொசுக்களை விரட்டினார்‌. 


அப்போது, எதிர்பாராதவிதமாக, தொட்டிலில்‌ விரித்திருந்த லேஸில்‌ 
தீப்பொறிப்பட்டு, நெருப்பு பிடித்துக்‌ கொண்டது. ஒரு நிமிடம்‌ என்ன 
செய்வது என்று புரியாத நர்ஸ்‌, கூச்சலிட்டவாறு, அங்கும்‌, இங்கும்‌ 
ஓடி, தீயை அணைக்க முயன்றார்‌. இதில்‌, நர்ஸின்மீதும்‌ தீப்பற்றி 
அவர்‌ கடுமையாக பாதிக்கப்பட்டார்‌. ஒரு வாரத்துக்கு பிறகு, 
தீக்காயமடைந்த நர்ஸ்‌ இறந்து போனதாக செய்தி பரவியது. 


அரச குடும்பத்து செய்திகளை வெளியிடும்‌ பத்திரிகை ஒன்று, அந்த 
தீ விபத்தின்போது, இளவரசர்‌ இமானுவேலுக்கு மூன்று இடங்களில்‌ 
காயம்‌ ஏற்பட்டது என்று ஒரு செய்தி வெளியிட்டது. அதன்பிறகு, 
அதைப்பற்றி எந்தவித செய்தியும்‌ வெளியாகவில்லை. அரச 
குடும்பத்தில்‌ யாராவது தும்மல்‌ போட்டால்கூட, மூன்று பக்கத்துக்கு 
செய்தி வெளியிடும்‌ அந்தப்‌ பத்திரிகை இவ்வளவு பெரிய விபத்து 
பற்றி கண்டுகொள்ளாமல்‌ விட்டது பலருக்கு சந்தேகத்தை 
ஏற்படுத்தியது. 

இது நடந்து, சில நாட்களுக்குப்‌ பிறகு, மன்னர்‌ சார்லஸ்‌, 
ராணியும்‌, அரச குடும்பத்தினர்‌ ஒய்வெடுக்கும்‌ பிளாரன்ஸ்‌ பகுதி 
அரண்மனைக்கு சென்றனர்‌. அவர்களோடு, இறந்து போனதாக 
கூறப்பட்ட நர்சும்‌ சென்றுள்ளார்‌ என்ற செய்தி காட்டுத்தீ போல்‌ 
பரவியது. இறந்து போனதாக நம்பப்பட்டவர்‌ எப்படி உயிருடன்‌ 
வந்தார்‌ என்று பலர்‌ புருவத்தை உயர்த்தினர்‌. 


இன்னொரு செய்தியும்‌ பரவியது. தீ விபத்தில்‌ இறந்து போனது 
இளவரசர்‌ இமானுவேல்தான்‌. இப்போது இருக்கும்‌ குழந்தை 
மன்னரின்‌ வாரிசு அல்ல. கசாப்புக்காரர்‌ ஒருவரின்‌ குழந்தை என்று! 


அரண்மனை இருந்த இடத்துக்கு வெகு அருகே சாதாரண கடை 
வைத்திருந்த டிபர்ஸ்‌ என்ற கசாப்புக்காரர்‌, திடீரென்று மூன்று 
அடுக்கு மாளிகைக்கு சொந்தக்காரராக மாறினார்‌. அவர்‌ கையில்‌ 
பணப்‌ புழக்கம்‌ அதிகமாகியது. நாடு முழுவதும்‌, 43 இடங்களில்‌ வீடு, 
நிலம்‌ என்று வாங்கி வாடகைக்கு விட்டார்‌. இதையெல்லாம்‌ வைத்துப்‌ 
பார்க்கும்‌ போது, தன்னுடைய குழந்தையை அரசருக்கு தத்து 
கொடுத்து, அதன்‌ மூலம்‌ கணிசமாகப்‌ பணம்‌ பெற்றிருக்க வேண்டும்‌ 


என்றனர்‌. 


இப்படி ஆள்மாறாட்டம்‌ செய்வதற்கும்‌ காரணம்‌ உள்ளது 
என்கின்றனர்‌ சில சரித்திர ஆராய்ச்சியாளர்கள்‌. இத்தாலியில்‌ 
அப்போதிருந்த அரசியல்‌ நெருக்கடி அரசரை இப்படி ஒரு முடிவை 
எடுக்க தூண்டியிருக்கலாம்‌. 1814-15-ல்‌ நெப்போலியனின்‌ 
சாம்ராஜ்யம்‌ முடிவடைந்த பின்‌, இத்தாலியில்‌ பல பகுதிகள்‌, வாரிசு 
இல்லாத காரணத்தால்‌ ஆஸ்திரியா வசமாகின. வளமைமிக்க 
பூமியான சவாயையும்‌ அவர்கள்‌ கைப்பற்றிவிட்டால்‌ என்ன செய்வது 
என்று நினைத்து, அரசுரிமைக்கு வாரிசு உள்ளது என்று கூறி, 
தப்பித்துவிடலாமே என்று எண்ணியிருக்கலாம்‌. 


இப்படிப்‌ பல யூகங்கள்‌. 

அது ஒரிஜினல்‌ அரசு வாரிசா அல்லது கசாப்புகாரர்‌ மகனா என்ற 
சந்தேகங்களுக்கு எல்லாம்‌ அப்பாற்பட்டு, பின்னாளில்‌, சார்லஸுக்கு 
பிறகு, இமானுவேல்‌ என்ற பெயர்‌ கொண்ட இளவரசர்‌, அரசு 
பதவியேற்று ஆட்சி புரிந்தார்‌ என்று சரித்திரம்‌ கூறுகிறது. 

மனம்‌ மாறியதால்‌ கை மாறியது 


ஒரு நாடு தனது பரப்பில்‌ ஒரு பகுதியை இன்னொரு நாட்டுக்கு 
விற்றது. அந்த இரு நாடுகளும்‌ ஜென்மப்‌ பகைவர்கள்‌. இதுவே ஒரு 
அதிசயம்‌ என்றால்‌, இந்த விற்பனை தொடர்பான வேறு சில 
மர்மங்கள்‌ மேலும்‌ தலைசுற்ற வைப்பவை. இதோ அந்த விவரங்கள்‌. 


இன்று, வட அமெரிக்காவின்‌ தென்‌ கோடியில்‌ அமைந்துள்ள 
அலாஸ்கா மாநிலம்‌, ஒரு காலத்தில்‌ சோவியத்‌ யூனியனுக்கும்‌, 
அமெரிக்காவுக்கும்‌ இடையே, எந்த நாட்டின்‌ கட்டுப்பாட்டிலும்‌ 
இல்லாமல்‌, கடல்‌ ஓரத்தில்‌ அநாதையாக கிடந்தது. பழங்குடி இன 
மக்கள்‌ மட்டுமே வாழ்ந்த பகுதியாக இருந்தது. அதிகமான 
குளிர்‌அங்கு நிலவியதாலும்‌, இயற்கை வளங்கள்‌ அதிகமாக இல்லாத 
காரணத்தாலும்‌ மக்கள்‌ யாரும்‌ இங்கு செல்ல விரும்பவில்லை. 


வைடஸ்‌ பேரிங்‌ என்ற புதிய நிலப்பகுதி கண்டுபிடிப்பாளர்‌ 1741-ல்‌ 
இங்கு சென்று பார்க்கையில்‌, இப்பகுதியில்‌ நிறைய சீல்‌ மற்றும்‌ நீர்‌ 
நாய்கள்‌ இருப்பதாக வெளி உலகுக்கு தெரியப்படுத்தினார்‌. 
அதன்பின்‌, சோவியத்‌ யூனியன்‌ விழித்துக்‌ கொண்டு, அலாஸ்கா 
பகுதிக்குச்‌ சொந்தம்‌ கொண்டாடியது. 


சோவியத்‌ யூனியன்‌, 1867-ல்‌ கடுமையான பொருளாதார 
நெருக்கடிக்கு உள்ளானது. அயல்நாட்டு கடன்‌ வேறு கழுத்தை 
நெருக்கியது. நாட்டின்‌ பொருளாதாரத்தை சீர்செய்ய ஆணையிட்டார்‌ 
அப்போதைய சோவியத்‌ யூனியன்‌ மன்னரான இரண்டாம்‌ 
அலெக்சாண்டர்‌. நாட்டுக்கு ஏற்படும்‌ பொருளாதார இழப்பு 
என்னென்ன என்று ஆராய்ந்த போது, அலாஸ்கா பகுதியை 
கட்டிக்காப்பது அநாவசிய செலவாகத்‌ தோன்றியது. தன்‌ 
ஆளுகைக்குள்‌ இருக்கும்‌ அப்பகுதியை விட்டுக்‌ கொடுக்கவும்‌ 
மனதில்லை. 


அமெரிக்காவும்‌, இங்கிலாந்தும்‌ அலாஸ்காவை தங்கள்‌ ஆட்சியின்‌ 

கீழ்‌ கொண்டுவர விரும்புவதையும்‌ அறிந்தது சோவியத்‌ யூனியன்‌. 
அலாஸ்கா பகுதியில்‌ தங்கம்‌ கிடைக்கிறது என்ற வதந்தியும்‌ 
அப்போது பலமாக பரவியிருந்தது. அதையும்‌ தங்களுக்குச்‌ 
சாதகமாகப்‌ பயன்படுத்திக்‌ கொள்ள நினைத்தது சோவியத்‌ யூனியன்‌. 


அலாஸ்காவை கைப்பற்ற அமெரிக்காவும்‌, இங்கிலாந்தும்‌ போர்‌ 
தொடுத்தால்‌, அதைச்‌ சமாளிப்பதற்கும்‌ முடியாத நிலையில்‌ இருந்தது. 
அலாஸ்காவை விட்டுக்‌ கொடுப்பதையும்‌ கெளரவப்‌ பிரச்னையாகக்‌ 
கருதி சோவியத்‌ யூனியன்‌, அதை நல்ல விலைக்கு விற்று, நாட்டின்‌ 
பொருளாதாரத்தை சீர்திருத்திக்‌ கொள்ளலாமே என்று யோசிக்கத்‌ 
தொடங்கியது. 


அமெரிக்காவின்‌ வெளியுறவுத்‌ துறை அமைச்சர்‌ வில்லியம்‌ ஸ்வர்டு, 
அலாஸ்காவை வாங்கி, அமெரிக்காவுடன்‌ சேர்த்துக்‌ கொள்ள 
விரும்பினார்‌. இப்போது இல்லாவிட்டாலும்‌ ஒருநாள்‌, அலாஸ்கா 
விலை மதிப்பில்லாத பகுதியாக மாறும்‌ என்று உறுதியாக நம்பினார்‌ 
ஸ்வர்டு. (அவரது நம்பிக்கை பொய்க்கவில்லை. இன்று, அலாஸ்கா 
வளமையான பூமியாக, பெட்ரோல்‌ நிரம்பிய பகுதியாக இருக்கிறது). 
ஐந்து மில்லியன்‌ அமெரிக்க டாலர்களை விலையாக கொடுப்பதாகக்‌ 
கூறினார்‌ ஸ்வர்டு. 


அமெரிக்காவின்‌ ஆர்வத்தை உணர்ந்த சோவியத்‌ யூனியன்‌ 
அப்போதைய வெளியுறவுத்‌ துறை அமைச்சரான பேவன்‌ 
ஸ்டார்செல்‌, விலையை உயர்த்தினார்‌. இறுதியாக, 7.2 மில்லியன்‌ 
அமெரிக்க டாலருக்கு பேரத்தை முடிப்பது என்று இருதரப்பினருமே 
தீர்மானித்தனர்‌. 27 பக்க ஒப்பந்தப்‌ பத்திரம்‌ தயாரிக்கப்பட்டு, 
அமெரிக்க செனட்டின்‌ ஒப்புதலுக்காக அனுப்பப்பட்டது. 


செனட்டின்‌ பெரும்பாலான உறுப்பினர்கள்‌ இதை ஏற்றுக்‌ 
கொண்டனர்‌. மற்றும்‌ சிலர்‌ எதிர்த்தனர்‌. அமெரிக்காவின்‌ 
அப்போதைய அதிபர்‌ ஜான்சனையும்‌, அமைச்சர்‌ ஸ்வர்டையும்‌ 
கடுமையாக தாக்கிப்‌ பேசினர்‌. 'அலாஸ்கா என்பது ஸ்வர்டின்‌ ஐஸ்‌ 
பெட்டி' என்றும்‌ ஜான்சனின்‌ துருவக்‌ கரடி தோட்டம்‌” என்றும்‌ 
கிண்டலடித்தனர்‌. அமெரிக்காவின்‌, பிரபல பத்திரிகையான 'டெய்லி 
மார்னிங்‌ க்ரானிகல்‌' என்ற பத்திரிகை அரசுக்கு ஆதரவாக 
செய்திகளை வெளியிட்டது. இதற்குப்‌ போட்டிப்‌ 
பத்திரிகையான,'யுரையா பெயிண்ட்டர்‌' அலாஸ்காவை வாங்குவது 


வீண்‌ செலவு என்று வர்ணித்தது. 


இறுதி முடிவு எடுக்க முடியாத ஸ்வர்டு, வாக்கர்‌ என்பவர்‌ 
தலைமையில்‌ ஒரு கமிஷனை நியமித்து, அலாஸ்காவுக்கு அனுப்பி, 

அதன்‌ வளங்கள்‌ பற்றியும்‌, அமெரிக்காவுக்கு எந்த அளவுக்குப்‌ பலன்‌ 
தரும்‌ என்பதையும்‌ அறிந்துவர அனுப்பினார்‌. 


கமிஷனின்‌ தலைவர்‌ என்ற முறையில்‌, வாக்கர்‌, சோவியத்‌ 
யூனியனுக்கும்‌, அலாஸ்காவுக்கும்‌ பலமுறை விஜயம்‌ செய்தார்‌. 
ஒருமுறை, இவர்‌ அமெரிக்காவில்‌, வெளியே உலாவச்‌ 
சென்றிருந்தபோது, ஒரு பிக்பாக்கெட்‌ திருடன்‌, வாக்கரிடமிருந்து 
நீண்ட பர்ஸ்‌ ஒன்றை திருடிக்‌ கொண்டு ஓடினான்‌. முதலில்‌ 
அதிர்ச்சியடைந்தாலும்‌, அவனைப்‌ பிடிப்பதில்‌ அவர்‌ ஆர்வம்‌ 
காட்டவில்லை. அங்கிருந்த பொதுமக்கள்தான்‌, போலீசுக்கு தகவல்‌ 
கொடுத்து, திருடனைப்‌ பிடிக்கச்‌ செய்தனர்‌. 


அந்தத்‌ திருடனிடமிருந்து பணத்தோடு சில ஆவணங்களையும்‌ 
கைப்பற்றினர்‌ போலீசார்‌. பதினாறாயிரம்‌ அமெரிக்க டாலர்‌ 
மதிப்புள்ள தங்க பத்திரங்கள்‌ அதில்‌ இருந்தது கண்டு 
அதிர்ச்சியடைந்தனர்‌. திருடன்மீது வழக்குத்‌ தொடர எவ்வளவோ 
எடுத்துக்‌ கூறியும்‌, மறுத்து விட்டார்‌ வாக்கர்‌. 


அவ்வளவு மதிப்புள்ள தங்க பத்திரங்கள்‌, யாருக்காக, யார்‌ 
கொடுத்தது? எதற்காக கொடுத்தனர்‌? கமிஷனின்‌ தலைவராக போய்‌, 
தானே விலை போய்விட்டாரா? அல்லது யாரை சரிக்கட்ட, யார்‌ 
கொடுத்த லஞ்சம்‌ இது! பல கேள்விகள்‌, பல ஊகங்கள்‌...பதில்தான்‌ 
இன்றுவரை இல்லை. 

அன்று புரட்சி, இன்றும்‌ கொந்தளிப்பு 


எப்போதோ நடைபெற்ற தியானன்மென்‌ சதுக்கப்‌ 
படுகொலைகளின்‌ எதிரொலி இப்போது வெளியாவதேன்‌? 
இப்போதைய சீனச்‌ சூழலில்‌ அது யாரை பாதிக்கும்‌? 


தியானன்மென்‌ சதுக்கம்‌ புகழ்‌ வாய்ந்தது. “கம்யூனிஸ ஆட்சியை 
சீனாவில்‌ நிச்சயம்‌ நிலை நாட்டுவேன்‌” என்று மாசேதுங்‌ வீர 
சபதமிட்ட இடம்‌ இதுதான்‌. சீனக்‌ கம்யூனிஸ ஆட்சியின்‌ 
பொன்விழாகூட சமீபத்தில்‌ இங்கு வெகு விமரிசையாகக்‌ 
கொண்டாடப்பட்டது. என்றாலும்‌ தியானன்மென்‌ சதுக்கம்‌ 
என்றவுடன்‌ பலரது மனதில்‌ எழுவது அங்கு நடைபெற்ற 
படுகொலைகள்தான்‌. கம்யூனிஸ ஆட்சியாளர்களின்‌ போக்குப்‌ 
பிடிக்காமல்‌ அரசுக்கெதிரான கோஷங்களை எழுப்பியபடி 
தியானன்மென்‌ சதுக்கத்தை நோக்கி வந்த மாணவர்களின்மீது அரசு 
துப்பாக்கிச்சூடு நடத்தியது. கொத்துக்‌ கொத்தாக சுருண்டு விழந்து 
மடிந்தனர்‌ மாணவர்கள்‌. பெருமை வாய்ந்த தியானன்மென்‌ 
சதுக்கதின்மீது (நம்‌ நாட்டின்‌ ஜாலியன்வாலாபாக்‌ போல்‌) அழியாத 


ரத்தக்கறை படிந்தது. 


“தேசத்தின்‌ நிலையான தன்மைக்காகவும்‌, நாட்டின்‌ 
வளர்ச்சிக்காகவுமே இந்த அடக்கு முறை அவசியமானதாகி 
விட்டது” என்று அந்நாட்டுத்‌ தலைவர்கள்‌ ஒருமித்த குரலில்‌ 
கூறினார்கள்‌. இதுவரை அதை நம்பியவர்கள்‌ பலர்‌ உண்டு. 

ARAHEH |] 


ட்‌ டல பப்பி, 
த 


தியானன்மென்‌ சதுக்கம்‌ 


ஆனால்‌, இந்த நம்பிக்கை தவறானது என்கிறது சில 
ஆண்டுகளுக்குமுன்‌ அமெரிக்காவில்‌ வெளியாகியுள்ள 
"தியானென்மென்‌ பேப்பர்ஸ்‌” என்கிற நால்‌. இதை எழுதியவரின்‌ 
பெயர்‌ ஜாங்‌ லியாங்‌ என்று குறிப்பிடப்பட்டிருந்தாலும்‌, அது 
புனைப்பெயர்தான்‌. உண்மைப்‌ பெயர்‌ வெளிப்படவில்லை. 


“மாணவர்களின்‌ கலாசாரப்‌ புரட்சியை துப்பாக்கியின்‌ மூலம்‌ 
அடக்கியதைக்‌ கண்ட நேரடி சாட்சி' என்று தன்னை 
அறிமுகப்படுத்திக்‌ கொள்ளும்‌ நூலாசிரியர்‌ பல்வேறு 
ஆவணங்களையும்‌, சீனத்‌ தலைவர்களுக்கிடையே நடைபெற்ற 
தொலைபேசிப்‌ பேச்சு போன்ற பலவிதச்‌ சான்றுகளையும்‌ 
அடிப்படையாகக்‌ கொண்டு இந்த நாலை உருவாக்கியதாகக்‌ 
கூறுகிறார்‌. 


தியானன்மென்‌ சதுக்கம்‌ தொடர்பான பல மூச்சடைக்கும்‌ 


விவரங்கள்‌ வெளியாகியுள்ளன இந்தப்‌ புத்தகத்தில்‌. 


அப்போது சீன கம்யூனிஸ்ட்‌ கட்சியின்‌ பொதுச்‌ செயலாளராக 
இருந்தவர்‌ ஜாவோ ஜியாங்‌. இவர்‌ மாணவர்களோடு ஒரு 
சமரசத்துக்கு வரலாம்‌ என்று வலியுறுத்தினாராம்‌. ஆனால்‌, மற்றொரு 
சீனத்‌ தலைவரான லீ பெங்‌ (பின்னர்‌ இந்தியாவுக்கும்‌ விஜயம்‌ செய்த 
இவர்‌ சில காலத்துக்கு முன்‌ சீனப்‌ பிரதமராக இருந்தவர்‌. இப்பொழுது 
கம்யூனிஸ்ட்‌ கட்சியின்‌ இரண்டாம்‌ வரிசைத்‌ தலைவர்‌) இதற்கும்‌ 

கடும்‌ எதிர்ப்பு தெரிவித்தார்‌. மாணவர்களை ஒடுக்க வேண்டும்‌ என்று 
வாதிட்டார்‌. 


பொதுவாக கம்யூனிஸ்ட்‌ செயலாளருக்குத்தான்‌ சீனாவில்‌ அதிக 
செல்வாக்கு. ஆனால்‌, கட்சியின்‌ ஒரு பிரமுகரான டெங்‌ 
ஜியோபிங்கின்‌ (இப்போது இவர்‌ உயிரோடு இல்லை) 
வார்த்தைகளுக்குத்தான்‌ அப்போது மதிப்பு அதிகமாக இருந்தது. 
கட்சியினரால்‌ ஒரு தெய்வமாகவே கருதப்பட்ட இவர்‌, சீனாவின்‌ 
தூண்களில்‌ ஒருவர்‌ என்று வர்ணிக்கப்பட்ட லீ பெங்கை ஆதரித்தார்‌. 
"மாணவர்களின்‌ ஜனநாயக ஆர்வத்தை முளையிலேயே கிள்ளி எறிய 
வேண்டும்‌” என்பதை அவர்‌ சுட்டிக்‌ காட்ட, மின்னல்‌ வேகத்தில்‌ 
"காரியங்கள்‌” நடைபெற்றன. ஆக சீன பொலிட்‌ பீரோவில்‌ கருத்து 
வேறுபாடுகள்‌ தீவிரமாக இருந்தன என்பதை வலியுறுத்துகிறது இந்த 
நூல்‌. 


தியானன்மென்‌ சதுக்கம்‌ பற்றி வெளிவந்திருக்கும்‌ மேற்படி நூலை 
வெறும்‌ பரபரப்புக்காக மட்டுமே வெளிவந்த நூலாகக்‌ கருதி ஒதுக்க 
முடியாத அளவுக்கு சில முக்கிய கேள்விகள்‌ எழுகின்றன. 


1989 ஜூன்‌ மாதம்‌ நான்காம்‌ தேதி நடைபெற்றன தியானன்மென்‌ 
சதுக்கப்‌ படுகொலைகள்‌. அதன்‌ எதிரொலி இவ்வளவு வருடங்கள்‌ 
கழித்து வெளியாவதேன்‌? நூலின்‌ விவரங்கள்‌ உண்மை என்று 
வைத்துக்‌ கொண்டால்‌, அவை தற்போதைய சீனச்‌ சூழலில்‌ யாரைப்‌ 
பாதிக்கும்‌? யாருக்குச்‌ சாதகமாக இருக்கும்‌? இவற்றையும்‌ 
கணக்கிலெடுத்துக்‌ கொண்டுதான்‌ இந்த நூல்‌ இப்போது 


வெளியானதா'? விடைகளை ஆராய்வோம்‌. 


இந்த நூலால்‌ அதிகப்‌ பயன்பெறுவது ஜாவோ ஜியாங்காகத்தான்‌ 
இருப்பார்‌. 1989-ல்‌ கட்சி செயலாளராக இருந்த இவருடைய நீக்குப்‌ 
போக்கான அணுகுமுறையால்தான்‌ மாணவர்‌ இயக்கம்‌ 
வலுவடைந்தது என்று குற்றம்‌ சாட்டி அவரை இதுவரை வீட்டுச்‌ 
சிறையில்‌ வைத்திருந்தது சீன அரசு. இந்த நூல்‌ அவர்‌ மீது 
சுமத்தப்பட்டுள்ள தண்டனையை நீக்க வேண்டும்‌ என்ற குரலை 
உலகெங்கும்‌ எழுப்பச்‌ செய்யும்‌. 


சீனாவைப்‌ பொறுத்தவரை, அங்குள்ள கம்யூனிஸக்‌ கட்சியின்‌ 
தலைவர்‌ தன்‌ வாரிசை நியமனம்‌ செய்வது போலதான்‌ அதன்‌ அரசு 
அமைக்கப்பட்டிருக்கிறது. இதனால்தான்‌ சீன நாடாளுமன்றத்தில்‌ 
எதிர்கட்சி என்று எதுவும்‌ கிடையாது. 


சீன மக்களிடையே நாகரிகம்‌ பெருகிவிட்டது. சித்தாந்தங்களைவிட 

பொருளாதார வளர்ச்சியே முக்கியம்‌ என்று பலர்‌ கருதத்‌ 
தொடங்கிவிட்டனர்‌. என்றாலும்‌ சீன அரசு கம்யூனிஸத்தைக்‌ 
கொள்கை அளவில்‌ கெட்டியாகப்‌ பிடித்துக்‌ கொண்டிருக்கிறது. 


இந்த நிலையில்‌ மேற்கூறிய நூலினால்‌ முக்கியமாக 

பாதிக்கப்படுபவர்‌ ஜியாங்‌ ஜெமினாக இருக்கக்‌ கூடும்‌. சீன 
ஜனாதிபதியாக இருந்த இவர்‌ தற்போது கம்யூனிஸ்ட்‌ கட்சித்‌ 
தலைவராக இருக்கிறார்‌. பொதுவாக கட்சித்‌ தலைவர்தான்‌ அந்த 
நாட்டின்‌ ராணுவத்‌ தலைவராகவும்‌ இருப்பது வழக்கம்‌. இனி 
ராணுவத்‌ தலைவராக அவர்‌ நீடிக்க முடியுமா என்பது கேள்விக்குறி. 
தியானன்மென்‌ சதுக்கம்‌ தொடர்பான ராணுவ ரகசியங்கள்‌ 
அமெரிக்கா வரை கசிந்து விட்டன. என்றால்‌ அது ராணுவத்‌ 
தலைவரின்‌ கையாலாகத்தனத்தை அல்லவா காட்டுகிறது? 


அதுமட்டுமல்ல, லீ பெங்‌ கட்சியிலிருந்து ஒய்வு பெற்றுவிட 
வேண்டும்‌ என்ற கோஷமும்‌ புரட்சியாளர்களிடமிருந்து கிளம்பக்‌ 
கூடும்‌. காரணம்‌ கட்சிச்‌ செயலாளரின்‌ கருத்தையும்‌ மீறி அவர்‌ 
செயல்பட்டதால்தான்‌ உலக அளவில்‌ சீனாவுக்குக்‌ கெட்ட பெயர்‌! 
சீன அதிகாரிகள்‌ மேற்படி நூலிலுள்ள விவரங்களை 
மறுத்திருக்கிறார்கள்‌. ஆனால்‌, அமெரிக்காவிலுள்ள அமெரிக்க 
மற்றும்‌ சீன நாடுகளின்‌ கையெழுத்து மற்றும்‌ சரித்திர ஆய்வு 
நிபுணர்கள்‌ புத்தகத்துக்கு அடிப்படையாக அமைந்த ஆவணங்கள்‌ 
ஒரிஜினல்கள்தான்‌ என்பதை உறுதிப்படுத்தியிருக்கிறார்கள்‌. 


சீனாவின்‌ ஒரு பகுதி மாணவர்கள்தான்‌ தியானன்மென்‌ சதுக்கப்‌ 
புரட்சியில்‌ ஈடுபட்டார்கள்‌ என்று இதுவரை நம்பப்பட்டிருக்க, அந்த 
நாட்டின்‌ 341 நகரங்களிலுள்ள மாணவர்கள்‌ ஈடுபடுமளவுக்கு எதிர்ப்பு 
பிரமாண்டமாக இருந்தது என்கிறது பரபரப்புக்கு வித்திட்டிருக்கும்‌ 
இந்த நூல்‌. 


https://telegram.me/aedahamlibrary 


https://telegram.me/aedahamlibrary 


10 


ராபின்‌ ஹுட்‌ கற்பனையா? 


ஏழைப்பங்காளன்‌ ராபின்‌ ஹுட்‌ பற்றி 
கேள்விப்பட்டிருக்கிறீர்களா? பணக்காரர்களிடம்‌ இருந்து 
கொள்ளையடித்து ஏழைகளுக்கு உதவும்‌ இவனைப்‌ பற்றி ஏராளமான 
நாவல்களும்‌, திரைப்படங்களும்‌ வெளிவந்துள்ளன. 


ராபின்‌ ஹுட்‌ யார்‌? நிஜமாகவே இப்படி ஒருவன்‌ இருந்தானா? 

அல்லது அது கற்பனைக்‌ கதாபாத்திரமா? இலக்கியவாதிகளைக்‌ 
குழப்பும்‌ விஷயம்‌ இதுதான்‌! 


ராபின்‌ ஹுட்‌ பற்றி கர்ண பரம்பரை யாக கதை சொல்லப்பட்டு, 
அதன்‌ பின்னரே புத்தகங்களாக எழுதப்பட்டுள்ளன. 


ராபின்‌ ஹுட்‌ நிஜமாக வாழ்ந்த மனிதன்‌ என்று ஒரு பிரிவினரும்‌, 
கற்பனைக்‌ கதாபாத்திரம்தான்‌ என்று மற்றொரு பிரிவினரும்‌ 
வாதிட்டு வருகின்றனர்‌. இருபிரிவினருமே, தத்தம்‌ கூற்றுக்கு 
ஆதாரமாகப்‌ பல விஷயங்களைக்‌ கூறுகின்றனர்‌. இருவிதமான 
கருத்துகளுமே முரண்பட்டு இருப்பதுதான்‌ துரதிருஷ்டமானது. 


முதலில்‌ ராபின்‌ ஹுட்‌ பற்றி, இருசாரருமே ஒப்புக்‌ கொள்ளும்‌ 


விஷயங்கள்‌: 


நேர்மையான சிந்தனை உள்ளவன்‌. ஏழைகளுக்கு உதவுபவன்‌, 
மதநம்பிக்கை மிகுந்தவன்‌. 


இதுவரை வந்த நாவல்களும்‌, திரைப்படங்களும்கூட, ராபின்‌ ஹுட்‌ 
ராஜ பக்தி நிறைந்தவனாகவே காட்டியுள்ளன. மன்னரை 
எதிர்த்ததாகவோ, அரண்மனையைக்‌ கொள்ளையடித்ததாகவோ 
தகவல்கள்‌ இல்லை. 


'ராபின்‌ எ ப்ரவுட்‌ அவுட்லா' என்று ஒரு புத்தகம்‌ 15-ம்‌ நூற்றாண்டில்‌ 
வெளியானது. ராபின்‌ ஹுட்‌ பற்றி வெளியான முதல்‌ நாவல்‌ 
இதுதான்‌! ராபின்‌ ஹுட்‌ வாழ்க்கை வரலாறு, கிராமியப்‌ 
பாடல்களாகப்‌ பாடப்பட்டும்‌, தெருக்‌ கூத்துகளாக நடிக்கப்பட்டும்‌ 
வந்துள்ளன. 


இலக்கியவாதிகளின்‌ சர்ச்சையால்‌ ராபின்‌ ஹுட்‌ பற்றிய 
தகவல்களை துருவ ஆரம்பித்தபோது கிடைத்த வேறு சில தகவல்கள்‌: 


'தியரி ப்ளோமென்‌' (1377) என்ற நாலில்‌ ராபின்‌ ஹுடே என்று 
குறிப்பிட்டு, சில தகவல்கள்‌ தரப்பட்டுள்ளன. 


சென்ஸஸ்‌ குறிப்புகள்‌ அடங்கிய கையெழுத்துப்‌ பிரதியில்‌ ராபின்‌ 
ஹுட்‌ பிரான்ஸ்‌ நாட்டைச்‌ சேர்ந்தவன்‌ என்ற குறிப்பு 
காணப்படுகிறது. தொழில்‌ என்ற இடத்தில்‌, நீதிக்காகப்‌ போராடும்‌ 
நீதிமான்‌ என்றும்‌ குறிப்பிடப்பட்டுள்ளது. 


1228-ல்‌ 'பதுக்கப்பட்ட கோதுமையை மீட்கும்‌ இயக்கம்‌' என்று ஒரு 

இயக்கம்‌ செயல்பட்டு வந்தது. அந்த இயக்கத்தின்‌ முக்கியமான ஆள்‌ 
ராபின்‌ ஹுட்‌ என்று குறிப்பு கிடைத்திருக்கிறது. 


சரித்திர ஆராய்ச்சியாளர்கள்‌ முற்றிலும்‌ மாறான ஒரு கருத்தைக்‌ 
கூறியுள்ளனர்‌. அதாவது, மூன்றாம்‌ ஹென்றிக்கு எதிராகப்‌ புரட்சி 


செய்தவன்‌ ராபின்‌ ஹுட்‌ என்று கூறியுள்ளனர்‌. 


இதில்‌ இன்னொரு விஷயமும்‌ கவனிக்க வேண்டியுள்ளது. நம்மூரில்‌ 
குழந்தைகளுக்கு ராமன்‌, கிருஷ்ணன்‌ என்று பரவலாகப்‌ பெயர்‌ 
சூட்டுவது போல்‌, அக்காலத்தில்‌ ராபின்‌ ஹுட்‌ என்பது பொதுவான 
பெயராக இருந்துள்ளது. சரித்திர ஆராய்ச்சியாளர்கள்‌ எந்த ராபின்‌ 
ஹுட்டைக்‌ குறிப்பிடுகின்றனர்‌ என்ற கேள்வி எழுகிறது! 


1322-ல்‌ ஒரு டாக்குமென்டரி படம்‌ வெளியாகியுள்ளது. அதில்‌ 
ராபின்‌ ஹுட்‌ வசித்த இடம்‌ என்று ஒரு சிறிய வீட்டை 
காட்டியுள்ளனர்‌. அவன்‌ எப்போதும்‌ அமர்ந்து சிந்திக்கும்‌ இடம்‌ என்ற 


ஒரு கல்‌ மேடையைக்‌ காட்டியுள்ளனர்‌. 


ராபின்‌ ஹுட்‌ ஒரே இடத்தில்‌ வசிக்கவில்லை. நாடோடி போல்‌ தன்‌ 
இருப்பிடத்தை அவ்வப்போது மாற்றிக்‌ கொண்டிருக்கிறான்‌. தன்‌ 
வாழ்நாளில்‌ பெரும்பாலான நாட்களை காட்டில்‌ கழித்துள்ளான்‌ 
என்றும்‌ கூறியுள்ளனர்‌. 


சில தகவல்கள்‌, ராபின்‌ ஹுட்‌ நிஜத்தில்‌ வாழ்ந்த மனிதன்‌ என்று 
நம்ப வைத்தாலும்‌, பல தகவல்கள்‌ அது கற்பனை கதாபாத்திரம்தான்‌ 
என்று அடித்துக்‌ கூறுகிறது. 

எதை நம்புவது? இலக்கியவாதிகள்போல்‌, நாமும்‌ தலையைப்‌ 
பிய்த்துக்‌ கொள்ள வேண்டியதுதான்‌! 

11 
பெக்கர்‌ தம்பதி பிரிந்த ரகசியம்‌ 


பிரபல டென்னிஸ்‌ வீரர்‌ போரிஸ்‌ பெக்கர்‌ தன்‌ மனைவியை 
விவாகரத்து செய்தார்‌. இது ஒன்றும்‌ ஐரோப்பாவில்‌ அதிசயம்‌ அல்ல. 
ஆனால்‌, அதற்கான காரணம்‌ பிறகே தெரிய வந்தது. அது 
குடும்பத்துக்கு வெளியே நடந்த ஒரு அரசியல்‌. 


"சென்னை சாலைகளை எப்படித்தான்‌ வாகன ஓட்டிகள்‌ 
சமாளிக்கிறார்களோ! எங்கே பார்த்தாலும்‌ குறுக்கே மாடுகள்‌!” என்று 
சில வருடங்களுக்கு முன்‌ தமிழகத்‌ தலைநகருக்கு வந்திருந்த போரிஸ்‌ 
பெக்கர்‌ கூறினார்‌. ஆனால்‌, பின்னர்‌ அவரது திருமண வாழ்வே 
சமாளிக்க முடியாத குளறுபடியில்‌ சிக்கிக்‌ கொண்டு விட்டது. 


மூன்று முறை விம்பிள்டன்‌ கோப்பையைப்‌ பெற்ற போரிஸ்‌ பெக்கர்‌ 
ஜெர்மனி நாட்டைச்‌ சேர்ந்தவர்‌. சுமார்‌ நானூறு லட்சம்‌ பவுண்டுக்குச்‌ 
சொந்தக்காரராக பணத்தில்‌ புரண்டாலும்‌, நிம்மதி சுத்தமாக இல்லை 
பெக்கருக்கு. அவரைச்‌ சுற்றி எப்போதும்‌ பத்து பாதுகாப்பு 
வீரர்களாவது இருக்க வேண்டியிருக்கிறது. 


விவாகரத்து பெற்றாலும்‌, பெறாவிட்டாலும்‌ அவரும்‌ அவரது 
மனைவி பார்பராவும்‌ இனி வாழ்நாள்‌ முழுவதும்‌ தனித்தே வாழ்வது 
என்ற முடிவுக்கு வந்துவிட்டனர்‌. 


ஜெர்மன்‌ நாட்டின்‌ ராப்‌ பாடகியான சபரினாமீது அவர்‌ கொண்ட 
ஈடுபாட்டின்‌ காரணமாகத்தான்‌ குடும்பத்தில்‌ புயலடித்து 
மனைவியைப்‌ பிரிய நேர்கிறது என்று ஒரு பத்திரிகையில்‌ 
குறிப்பிட்டிருந்தாலும்‌, அதை பெக்கர்‌ தம்பதி இருவருமே 
மறுத்திருக்கிறார்கள்‌. 


பெக்கர்‌ செய்து கொண்டது காதல்‌ திருமணம்‌. கறுப்பர்‌ இனத்தைச்‌ 
சேர்ந்த நாடக நடிகையான பார்பராவுடன்‌ இவர்‌ நடத்திய 
இல்லறத்துக்குச்‌ சான்றாக இரண்டு மகன்கள்‌. 

பெக்கருக்கும்‌, பார்பராவுக்குமிடையே எந்தத்‌ தனிப்பட்ட கருத்து 
வேறுபாடும்‌ இல்லை. "இனவெறிக்கு எதிராக ஜெர்மனியில்‌ குரல்‌ 
கொடுத்து அலுத்துவிட்டோம்‌. பாதுகாப்பில்லாத வாழ்வை எங்களால்‌ 
தாங்கிக்கொள்ள முடியவில்லை. அதனால்தான்‌ இந்தப்‌ பிரிவு” என்று 


பரிதாபமாகச்‌ சொன்னார்‌ பெக்கர்‌. 


உலகப்‌ புகழ்‌ பெற்ற பிற டென்னிஸ்‌ வீரர்களுக்கு இல்லாத 
அளவுக்கு பெக்கருக்கு ஏன்‌ இவ்வளவு பாதுகாப்பு தேவைப்படுகிறது? 
அவரது மண வாழ்வையே பிரிக்குமளவுக்கு ஜெர்மனியில்‌ நிலவும்‌ 
சூழல்தான்‌ என்ன? 


இந்தக்‌ கேள்விகளுக்கெல்லாம்‌ பதில்‌ 'நியோநாஜிஸம்‌' 


என்பதுதான்‌. 


முதலாம்‌ உலகப்போர்‌ முடிந்த காலகட்டம்‌ அது. பணவீக்கம்‌ 
மற்றும்‌ வேலையில்லாத்‌ திண்டாட்டத்தால்‌ பெரும்‌ அவதிப்பட்டுக்‌ 
கொண்டிருந்த ஜெர்மானியர்கள்‌ ஜனநாயக அரசிடம்‌ நம்பிக்கை 
இழந்தார்கள்‌. அதே நேரத்தில்தான்‌ 'ஜெர்மன்‌ தொழிலாளர்கள்‌ 
கட்சி'யில்‌ சேர்ந்த ஹிட்லரின்‌ செல்வாக்கு பெருகியது. மயக்கும்‌ 
பேச்சு, தடாலடி நடவடிக்கை இவற்றின்‌ மூலம்‌ புகழ்பெற்ற ஹிட்லர்‌ 
தான்‌ போய்ச்‌ சேர்ந்த கட்சியின்‌ பெயரையே மாற்றினார்‌.. அதுதான்‌ 
நாஜி கட்சி என்ற சுருக்கமான பெயரால்‌ பிரபலமடைந்தது. 

தேர்தலில்‌ வென்ற ஹிட்லர்‌ கடைந்தெடுத்த கொடுங்‌ கோலன்‌ 
ஆனதும்‌, நாட்டின்‌ அத்தனை சீர்கேடுகளுக்கும்‌, யூதர்களையே 
காரணமாக்கி அவர்களைக்‌ கொன்று குவித்ததும்‌, உலக சரித்திரத்தின்‌ 


ரத்தக்கறை படிந்த பக்கங்கள்‌. 


ஹிட்லரோடு நாஜி கட்சியும்‌ மறைந்தது. 

போரிஸ்‌ பெக்கர்‌ 


ஆனால்‌, இரண்டாம்‌ உலகப்போருக்குப்‌ பிறகு பல சிறு சிறு 
கட்சிகள்‌ தோன்றின. 'நாஜிக்களின்‌ மறைந்த செல்வாக்கை மீண்டும்‌ 
நிலைநாட்டுவோம்‌, ஜெர்மனியின்‌ இழந்த பகுதிகளை மீட்போம்‌' 
என்ற லட்சியத்துடன்‌ கட்சி துவங்கிய இவர்கள்‌ தங்களை 
நியோநாஜிக்கள்‌ என்று கூறிக்‌ கொண்டனர்‌. 


ஜெர்மனியிலிருந்து யூதர்கள்‌ நாடு கடத்தப்‌ பட வேண்டும்‌ என்பதில்‌ 
திட்டவட்டமாக இருந்தாரே தவிர, ஹிட்லர்‌ ஆட்சியில்‌ எந்த 
விபரீதமும்‌ நடக்கவில்லை என்று முழுப்‌ பூசணிக்காயைச்‌ சோற்றில்‌ 
மறைக்கவும்‌ இவர்கள்‌ தயங்கவில்லை. பல இளைஞர்களை 
உறுப்பினர்களாகக்‌ கொண்ட இந்தக்‌ கட்சிகள்‌ ஜெர்மனியில்‌ 
வசிக்கும்‌ யூதர்களை மட்டுமல்ல . . அத்தனை வெளி நாட்டினரையும்‌ 
வெறுக்கின்றனர்‌. அதிலும்‌ கறுப்பர்களாக இருந்தால்‌ கடும்‌ எதிர்ப்பு!.. 


'நமது மண்ணின்‌ மைந்தனான போரிஸ்‌ பெக்கர்‌, ஜெர்மனியின்‌ 
கெளரவச்‌ சின்னமாகவே கருதப்படுகிறார்‌. அவர்‌ எப்படி ஒரு கறுப்பர்‌ 
இனப்‌ பெண்மணியை மணக்கலாம்‌?” என்று இவர்களில்‌ யாரோ 


கொளுத்திப்‌ போட்ட பொறிதான்‌ பற்றி எரிந்து பெக்கரின்‌ சொந்த 

வாழ்க்கையை சின்னாபின்னமாக்கி விட்டது. 


திருமணமாகிப்‌ பல ஆண்டுகளுக்குப்‌ பிறகு இப்படியொரு 
வில்லங்கம்‌ முளைக்கும்‌ என்று பெக்கர்‌ கனவிலும்‌ நினைக்கவில்லை. 
எதிர்ப்புக்‌ கணைகளைச்‌ சமாளிக்க முடியாமல்‌ அமெரிக்காவில்‌ உள்ள 
மியாமி தீவுகளில்‌ கூடக்‌ கொஞ்ச நாள்‌ குடியிருந்தார்‌. இருந்தும்‌ 
சொந்த நாட்டுக்குத்‌ திரும்பும்போதெல்லாம்‌ எதிர்ப்பு கோஷம்‌ 
வலுத்து பயங்கரமான மிரட்டல்கள்‌ வரத்‌ துவங்கின. இந்த நிலை 
தொடர்ந்தால்‌ தனக்கும்‌ பார்பராவுக்கும்‌ வாழ்க்கை நரகமாகும்‌ என்று 
முடிவெடுத்த பெக்கர்‌ மனைவியுடன்‌ பேசி முடிவெடுத்தார்‌. அதன்‌ 


விளைவே விலகல்‌ தீர்மானம்‌. 


அப்போதைய சர்வாதிகாரி ஹிட்லர்‌, யூதர்களைக்‌ கண்ட 
துண்டமாக வெட்டிப்‌ போட்டும்‌, விஷ வாயு அறைக்குள்‌ தள்ளியும்‌ 
யூதர்களை அழித்துக்‌ குவித்தான்‌ என்றால்‌, இந்த மில்லினியத்தில்‌ 
ஜனநாயக சுதந்திரத்துடன்‌ தனி நபரின்‌ வாழ்வில்‌ நச்சு விதைகளை 
விதைத்திருக்கிறார்கள்‌ நியோ நாஜிஸ்டுகள்‌. 

முடிவில்லாத அரசியல்‌ சூதாட்டம்‌ 


லின்‌ பியாவோ 


தான்‌ தலைவனாக வேண்டும்‌, மற்றவர்களை அடக்கியாள 
வேண்டும்‌ என்ற ஆசை மனிதனுக்கு ஆதி காலந்தொட்டே இருந்து 
வருகிறது. இதற்காக எத்தனை கலவரம்‌, எத்தனை ரத்த ஆறு! 


இப்படி ஒரு சம்பவத்தைப்‌ பார்ப்போம்‌. 
உலகிலேயே அதிக மக்கள்‌ தொகை கொண்ட, மிகப்‌ பெரிய 


கம்யூனிஸ நாடு சீனா. மா சே துங்‌ இதன்‌ அதிபராக 30 ஆண்டுக்கும்‌ 
மேலாகப்‌ பதவியில்‌ இருந்துள்ளார்‌. 

மாவோ அதிபராக இருந்தபோது, அதாவது 1959-ல்‌ அவரது 
அமைச்சரவையில்‌, பாதுகாப்பு அமைச்சராக இருந்தவர்‌ லின்‌ 
பியாவோ. கம்யூனிஸ்ட்‌ கட்சியின்‌ துணைத்‌ தலைவராக 
இருந்துள்ளார்‌. மாவோவின்‌ வலது கரம்‌ என்று சொல்லும்‌ அளவுக்கு 
நெருக்கமாக இருந்துள்ளார்‌. 


மாவோ கலந்துகொள்ளும்‌ கூட்டங்களில்‌ நிறைய 
மேற்கோள்களைக்‌ காட்டிப்‌ பேசுவார்‌. அவற்றைத்‌ தொகுத்து, 
'லிட்டில்‌ ரெட்‌ புக்‌' என்ற தலைப்பில்‌ புத்தகமாகவும்‌ வெளியிட்டார்‌ 
லின்‌. இதன்‌ மூலம்‌ மாவோவின்‌ நன்மதிப்பையும்‌ பெற்றார்‌. 


மற்ற அமைச்சர்கள்‌, பிற கட்சித்‌ தலைவர்கள்கூட மாவோவுக்குப்‌ 
பிறகு லின்‌ பியாவோதான்‌ பதவிக்கு வருவார்‌ என்று நம்பினர்‌. 


ஆரம்பத்தில்‌ லின்‌ பியாவோவுக்கு அதிபர்‌ பதவி மீது ஆசை 
இல்லாவிட்டாலும்‌, கூட இருந்தவர்களின்‌ தூண்டுதலும்‌, மாவோ 
இவர்மீது வைத்திருந்த நம்பிக்கையும்‌, லின்னுக்கு, சீனாவின்‌ 
அதிபராக ஆக வேண்டும்‌ என்ற ஆசையை ஏற்படுத்திவிட்டது. 


லின்‌ வியாவோவின்‌ பதவி வெறி, அவரை குற்றச்‌ செயல்களில்‌ 
ஈடுபட வைத்தது. 1970-ல்‌ தன்‌ மகன்‌, லின்‌ லிகுவோவை, நாட்டின்‌ 
முக்கிய நகரங்களுக்கு அனுப்பி, ராணுவ அதிகாரிகளைச்‌ சந்தித்து, 
தனக்கு ஆதரவு திரட்டி வரும்படி உத்தரவிட்டார்‌. நாட்டில்‌ 
கலவரத்தை ஏற்படுத்தி, ராணுவ ஆட்சியைக்‌ கொண்டுவர வேண்டும்‌. 
ராணுவத்தை தன்‌ கைக்குள்‌ போட்டுக்கொண்டு, சீனாவின்‌ அதிபராக 
ஆக வேண்டும்‌ என்று கணக்குப்‌ போட்டார்‌ லின்‌. ஆனால்‌, இந்த 
முயற்சி வெற்றி பெறவில்லை. 


அதன்பின்‌, 'புராஜக்ட்‌ 571' என்ற பெயரில்‌ மூன்று சதித்‌ 
திட்டங்களைத்‌ தீட்டினார்‌. 

அவை: 

மாவோவின்‌ வீடு ஷாங்காய்‌ என்ற இடத்தில்‌ இருந்தது. அவர்‌, 
அங்கிருந்து தலைநகரான பீஜிங்குக்கு விமானத்தில்‌ வரும்போது, 
சுட்டு வீழ்த்திவிட வேண்டும்‌. 


ஷாங்காய்‌ நகருக்கும்‌, பீஜிங்குக்கும்‌ இடையே, மாவோ பயணம்‌ 
செய்வதற்கென்று தனி ரயில்‌ மற்றும்‌ ரயில்‌ பாதை உண்டு. அதைத்‌ 
தகர்த்தெறிவது. 

ஓ கொலையாளியை ஏற்பாடு செய்து, அதிபரைக்‌ 
கொன்றுவிடுவது. 


இந்த சதித்‌ திட்டத்துக்குப்‌ பின்னணியில்‌ லின்‌ பியாவோ இருப்பது 
வெளியே தெரியாத அளவுக்குப்‌ பக்காவாக திட்டம்‌ தீட்டினர்‌. 


முதல்‌ இரண்டு திட்டங்களும்‌, மாவோவின்‌ தனி காவல்‌ 


படையினரால்‌ முறியடிக்கப்பட்டன. 


மூன்றாவது சதித்திட்டத்தை செயல்படுத்தும்போது, கூலிக்கு 
அமர்த்தப்பட்ட அந்தக்‌ கொலையாளி, பாதுகாப்புப்‌ போலீசாரிடம்‌ 
மாட்டிக்‌ கொண்டான்‌. அவனிடம்‌ தூண்டி, துருவி விசாரித்ததில்‌ சில 
தகவல்களே கிடைத்தன. அந்தத்‌ தகவல்களிலிருந்து லின்‌ பியாவோ 
சம்பந்தப்பட்டிருக்கலாம்‌ என்ற சந்தேகம்‌, தனி காவல்‌ படைக்கு 
ஏற்பட்டு விட்டது. உளவுத்‌ துறையினருக்கும்‌ இந்தச்‌ சந்தேகம்‌ 
ஏற்பட, அதிபர்‌ காதில்‌ செய்தியைப்‌ போட்டு விட்டனர்‌. 


அரசியல்‌ சூதாட்டம்‌ ஆரம்பமானது. 


லின்‌ பியாவோ மற்றும்‌ அவரது குடும்பத்தினரை விருந்துக்கு 
அழைத்தார்‌ மாவோ. செப்டம்பர்‌ 12, 1971-ல்‌ மவுன்டன்‌ வில்லா என்ற 
இடத்தில்‌ உள்ள ஜேட்‌ டவர்‌ என்ற மாளிகையில்‌ விருந்துக்கு ஏற்பாடு 
செய்யப்பட்டிருந்தது. 


லின்‌ பியாவோ குடும்பத்தினருக்கு, தன்‌ கையாலேயே, 
பிரத்யேகமாகத்‌ தயாரிக்கப்பட்ட உணவு வகைகளை பரிமாறினார்‌ 
மாவோ. உயர்தரமான மதுவகைகளையும்‌ வழங்கினார்‌. லின்‌ 
பியாவோவுக்கும்‌, அவரது குடும்பத்தினருக்கும்‌ இது பெரும்‌ 
சந்தோஷத்தை அளித்தது. 


விருந்துண்ட மகிழ்ச்சியில்‌, லின்‌ குடும்பம்‌ வீடு திரும்பக்‌ காரில்‌ ஏறி 
அமர்ந்தனர்‌. வாசல்வரை வந்து வழியனுப்பினார்‌ மாவோ. கார்‌ 
கிளம்பி 10 அடி தூரம்கூட சென்றிருக்காது. எங்கிருந்தோ ஒரு 
ராக்கெட்‌ பாய்ந்து வந்து, காரின்மீது மோதியது. அடுத்த வினாடி, கார்‌ 
தீப்பிழம்பாகி அனைவரும்‌ உயிரிழந்தனர்‌. 


வழக்கமான விசாரணைகள்‌, அரசின்‌ விளக்கம்‌ என்று ஒரு நாடகம்‌ 
அரங்கேறியதாகக்‌ கூறுகின்றனர்‌ சரித்திர ஆராய்ச்சியாளர்கள்‌. 
எந்தவித ஆதாரமும்‌ இல்லை என்று விஷயம்‌ மூடி மறைக்கப்பட்டு 


விட்டது. 

இதற்கிடையில்‌, இன்னொரு தகவல்‌ நாடு முழுவதும்‌ பரவியது. 
லின்‌ பியாவோ குடும்பத்தினர்‌, விருந்துக்குப்‌ பின்‌ காரில்‌ 
செல்லவில்லை. விமானத்தில்தான்‌ சென்றனர்‌. விமானத்தில்‌ ஏற்பட்ட 
கோளாறு காரணமாக கீழே விழுந்து நொறுங்கி விட்டது. ஒருவரும்‌ 
உயிர்‌ தப்பவில்லை. 


உண்மையில்‌, விமான விபத்தில்‌ இறந்துபோனது லின்‌ 
பியாவோவின்‌ மகன்தான்‌. 


மாவோவின்‌ வாரிசாக, சீனாவின்‌ அதிபராகப்‌ பதவி வகிக்கக்‌ கனவு 
கண்ட லின்பியாவோ இறந்துபோனது உண்மை. எப்படி என்பதுதான்‌ 


புரியாத புதிர்‌! 


எத்தனையோ விடை தெரியாத மர்ம முடிச்சுகளில்‌ இதுவும்‌ ஒன்று! 

13 
தலாய்‌ லாமா தேர்வே தனிதான்‌ 


திபெத்தியர்களை 'பர்ணசாலை மக்கள்‌' என்று அழைப்பதுண்டு. 
காரணம்‌ உயர்ந்த மலைத்‌ தொடர்கள்‌ அண்டை நாடுகளிலிருந்து 
திபெத்தைத்‌ தனிமைப்‌ படுத்துகின்றன. 


தலாய்‌ லாமா என்பவரே ஓர்‌ அதிசயம்‌. அவர்‌ தேர்ந்தெடுக்கப்படும்‌ 
விதம்‌ உலகின்‌ வேறு எந்த மதத்‌ தலைவரைவிட மிக 
வித்தியாசமானது, வியப்பூட்டுவது. இதில்‌ பொதிந்திருக்கும்‌ 
புதிர்களும்‌ குறிப்பிடத்தக்கவை. 


திபெத்‌ நாட்டில்‌ புத்தமதத்துக்கு இங்கு அமோக வரவேற்பு. புத்த 
பிட்சுக்களை 'லாமா' என்கிறார்கள்‌. இன்றைய நிலவரப்படி 
திபெத்திய மக்கள்தொகையில்‌ ஐந்தில்‌ ஒரு பங்கு லாமாக்கள்‌! 


இப்படி ஒரு அதீத மதப்பற்றுக்கு அவர்களது அவலநிலையும்‌ 
காரணம்‌. பொருளாதாரத்தில்‌ மிகவும்‌ பின்‌ தங்கியுள்ள 
திபெத்தியர்களால்‌ தங்கள்‌ வருமானத்தில்‌ ஒரு குடும்பத்தையே 
நிர்வகிக்க முடியாத சூழல்‌. லாமா ஆகிவிட்டால்‌ பெரும்‌ 
புத்தவிகாராங்களில்‌ இலவசமாகத்‌ தங்கிக்கொள்ளலாம்‌. அரசின்‌ 
உதவித்தொகை மற்றும்‌ தனியார்‌ நன்கொடைபோன்ற வசதிகளும்‌ 
உண்டு. குறிப்பிட்ட சில பிரிவுகளில்‌ திருமணம்‌ செய்துகொள்ளவும்‌ 
லாமாக்களுக்கு அனுமதி உண்டாம்‌. பெரும்பாலான லாமாக்களின்‌ 
இன்றைய தொழில்‌ விவசாயம்‌ மற்றும்‌ கைவினைப்‌ பொருட்கள்‌ 
செய்வது. 


பதினெட்டாம்‌ நூற்றாண்டுத்‌ தொடக்கத்தில்‌ சீனாவின்‌ பிடியில்‌ 
சிக்கியது திபெத்‌. ஒருவழியாக இருபதாம்‌ நூற்றாண்டின்‌ 
தொடக்கத்தில்தான்‌ சுதந்திரம்‌ பெற்றது. ஆனால்‌, இன்றுவரை 'சீன 
எல்லைக்குட்பட்ட சுதந்திர நாடு' என்றுதான்‌ திபெத்தை சீனா 
அறிவித்திருக்கிறது. 

திபெத்தின்‌ அரசியலைப்‌ பற்றிப்‌ புரிந்துகொள்ள அங்கு 
புத்தமதத்திலுள்ள அங்கீகரிக்கப்பட்ட இரு லாமாக்களைப்‌ பற்றி 
அறிந்துகொள்ள வேண்டும்‌. பஞ்சன்லாமா, தலாய்‌ லாமா - இந்தப்‌ 
பெயர்கள்‌ குறிப்பிட்ட பதவியைக்‌ குறிக்கின்றன - குறிப்பிட்ட இரு 
தனி நபர்களை அல்ல. 


பஞ்சன்லாமா என்ற அந்தஸ்தில்‌ இருப்பவர்‌ புத்தமதத்தின்‌ பெரும்‌ 
கெளரவம்‌ பெற்றவர்‌. மதவிஷயங்களைப்‌ பொறுத்தவரை இவர்‌ 
வார்த்தைக்கு மறுப்பேயில்லை. ஆனால்‌, நடைமுறையில்‌ தலாய்‌ 
லாமாதான்‌ அதிக சக்தி வாய்ந்தவர்‌ (தலாய்‌' என்றாலே திபெத்திய 
மொழியில்‌ 'உயர்ந்தவர்‌' என்றுதான்‌ பொருள்‌). காரணம்‌ - 


இவருக்குத்தான்‌ நாட்டை ஆள்கிற தகுதி உண்டு. 


இந்த இரண்டு லாமாக்களும்‌ புத்தரின்‌ மறு அவதாரங்களாகவே 
கருதப்படுகிறார்கள்‌. இவர்களில்‌ யார்‌ இறந்தாலும்‌ அவரது ஆத்மா 
அப்போதுதான்‌ பிறந்த ஓர்‌ ஆண்‌ குழந்தையின்‌ உடலுக்குள்‌ 
புகுந்துவிடுவதாக நம்பிக்கை. எனவே,  இவர்களிலொருவர்‌ 
இறந்தவுடன்‌ கிட்டதட்ட அதே நேரத்தில்‌ நாட்டில்‌ பிறந்துள்ள ஓர்‌ 
ஆண்‌ குழந்தையைத்‌ தேடிக்‌ கண்டுபிடிப்பார்கள்‌. அந்தக்‌ குழந்தை 
வளர்ந்தவுடன்‌ பஞ்சன்‌ அல்லது தலாய்‌ லாமா பதவியை ஏற்கும்‌. 


1935-ல்‌ 13வது தலாய்‌ லாமா மரணமடைந்தார்‌. அடுத்த தலாய்‌ 
லாமா யார்‌ என்ற கேள்வி பரபரப்பாக எழுந்தது. 


திபெத்தின்‌ உயர்‌ அதிகாரி ஒருவர்‌ ஏரிக்கரையில்‌ நின்று தியானம்‌ 
செய்து கொண்டிருந்த போது, அவர்‌ மனதில்‌ ஒரு மடாலயத்தின்‌ 
உருவம்‌ எழுந்தது. "ஜேட்‌" (பச்சை நிற மாணிக்கக்‌ கல்‌) மற்றும்‌ 
தங்கத்தால்‌ ஆன மடாலயம்‌ அது. 

தலாய்‌ லாமா 


மீண்டும்‌ மீண்டும்‌ அந்த மடாலயம்‌ அவர்‌ மனக்‌ கண்ணில்‌ 
தோன்றியது. இதை அவர்‌ பிற லாமாக்களிடம்‌ தெரிவிக்க, அந்த 
மடாலயத்தை உடனடியாகக்‌ கண்டுபிடிக்க வேண்டுமென்றும்‌ அது 
ஒருவித தெய்வ ஆணை என்றும்‌ தீர்மானித்தனர்‌ லாமாக்கள்‌. 


தியெத்‌ முழுவதும்‌ தேடப்பட்டது. டக்ஸ்டார்‌ என்ற ஒரு கிராமத்தில்‌ 
அப்படிப்பட்ட ஒரு மடாலயம்‌ இருப்பதைக்‌ கண்டுபிடித்தனர்‌. 


லாமாக்களில்‌ சிலர்‌ உடனடியாக அங்கு சென்றனர்‌. அங்கிருந்த 
இரண்டு வயதுக்‌ குழந்தை ஒருவன்‌ லாமாக்களின்‌ மடியில்‌ மாறி, மாறி 
உட்கார்ந்தான்‌. அவனது பிறந்த தேதியைக்‌ கேட்டதும்‌ 
லாமாக்களுக்கு மயிர்கூச்செறிந்தது. 13-வது தலாய்‌ லாமா இறந்த 
அதே நிமிடத்தில்‌ இந்தக்‌ குழந்தை பிறந்திருந்தது. 


மேலும்‌ சில ரகசிய சோதனைகளைச்‌ செய்து பார்த்து 
திருப்தியடைநத லாமாக்கள்‌ "இந்தக்‌ குழந்தையே அடுத்த தலாய்‌ 
லாமா" என்று தீர்மானித்துக்கு வந்தனர்‌. அந்தக்‌ குழந்தைக்கு 
மன்னரைப்‌ போல ஆடை அணிவித்து தங்கப்‌ பல்லக்கில்‌ அவரைத்‌ 
தூக்கிக்கொண்டு தலாய்‌ லாமா தங்குமிடத்துக்கு அழைத்துவந்தனர்‌. 


குழந்தைக்கு நான்கரை வயதானபோது, அவன்‌ சிம்மாசனத்தில்‌ 
அமர வைத்து மகுடம்‌ சூட்டப்பட்டான்‌. அவரே கடவுள்‌, அவரே 

மன்னர்‌ என்று அறிவிக்கப்பட்டார்‌. ஆனால்‌, சீனாவுக்குத்‌ 
திபெத்தின்மீது கண்‌ விழுந்தது. நாளடைவில்‌ திபெத்தை ஆக்ரமித்தது. 
தலாய்‌ லாமாவின்‌ உயிருக்கே ஆபத்து என்ற நிலை உருவானது. 
ஒரு பணியாளரைப்‌ போல வேடமிட்டு அஸ்ஸாம்‌ பகுதிக்கு அருகே 
வந்து சேர்ந்த தலாய்‌ லாமா இன்றுவரை இந்திய எல்லையில்தான்‌ 
வசித்து வருகிறார்‌. 

புகுஷிமா அணு உலை 


எனது உறவினர்‌ ஒருவர்‌ மென்பொருள்‌ நிறுவனம்‌ ஒன்றில்‌ வேலை 
செய்பவர்‌. அவரை ஒரு ப்ராஜெக்ட்டுக்காக ஜப்பானிற்கு 
அனுப்பினார்கள்‌. "குறைந்தது மூன்று வருடங்களாவது அங்கே தங்க 
வேண்டியிருக்கும்‌" என்றார்கள்‌. "குடும்பத்துடன்‌ சென்றாலும்‌ 
ப்ராப்ளம்‌ எதுவும்‌ இருக்காது. எனக்குச்‌ தெரிஞ்சவங்களும்‌ 
டோக்கியோவிலும்‌, ஒசாகாவிலும்‌ குடும்பத்தோடு இருக்காங்க" 


என்றார்‌. 


ஆனால்‌, போன மாதம்‌ தன்‌ குடும்பத்தை சென்னைக்கு அனுப்பி 
விட்டார்‌. மூன்று வருடங்களாவது என்று சொன்னவர்‌, மூன்றே 
மாதங்களில்‌ குடும்பத்தை ஏன்‌ திருப்பி அனுப்பினார்‌? அவரும்‌ அடுத்த 
மாதம்‌ இந்தியா திரும்பிவிடப்‌ போகிறாராம்‌. காரணம்‌ 
தனிப்பட்டதல்ல. ஜப்பானையே - ஏன்‌ வேறு சில ஆசிய 
நாடுகளையும்‌ - பாதித்துக்‌ கொண்டிருக்கும்‌ ஒரு ரகசியப்‌ பிரச்னை 
அது. 


ஜப்பான்‌ நாட்டிலுள்ள ஃபுகுஷிமா அணு உலை 2011 மார்ச்‌ 
மாதத்தில்‌ உண்டான பூகம்பம்‌, சுனாமியால்‌ கடும்‌ பாதிப்புக்கு 
உள்ளானது. அணு உலையில்‌ கசிவு உண்டானது. அணு உலையைக்‌ 
குளிர்விக்க வேண்டுமே! ஏராளமான தண்ணீரை இதற்கும்‌ 
பயன்படுத்தினார்கள்‌. 

ஃபுகுஷிமா அணு உலை விபத்து 


இந்தத்‌ தண்ணீர்‌ அணுக்கதிர்‌ வீச்சில்‌ பாதிப்புக்கு உள்ளாகி 
இருக்கிறது. 


ஃபுகுஷிமா அணுமின்‌ நிலையத்திலிருந்து கதிரியக்கம்‌ 

வெளியேறுகிறது என்ற செய்தி பரவியது. அவசர அவசரமாக 
"இல்லை. இது தவறு. கதிரியக்கப்‌ பிரச்னையைக்‌ 
கட்டுப்படுத்திவிட்டோம்‌" என்றது நிர்வாகம்‌. 


ஆனால்‌, அதன்‌ அணுசக்தி ஆணையத்‌ துணைத்‌ தலைவர்‌ டாக்டர்‌ 
தட்சுஜிரோ சுஸ்கி, இந்த கதிரியக்கப்‌ பிரச்னை கட்டுப்படுத்த 
முடியாத ஒன்றாக உருவாகியிருக்கிறது என்று கூற, நிலைமை 
பரபரப்பாகி இருக்கிறது. 


போதாக்குறைக்கு அடுத்த ஒலிம்பிக்ஸ்‌ ஜப்பானில்‌ நடைபெற 
உள்ளது. அதில்‌ மாற்றம்‌ வந்துவிடக்‌ கூடாது என்பதற்காகவும்‌, 
கதிரியக்கத்தைக்‌ காரணம்‌ காட்டி பிற நாடுகள்‌ இதில்‌ பங்கேற்காமல்‌ 
இருந்துவிடக்‌ கூடாது என்பதற்காகவும்‌, ஜப்பானிய பிரதமர்‌ 
ஷின்ஸோ அபே புகுஷிமா அணு உலையின்‌ மிக அருகாமையான 
பகுதிக்கெல்லாம்‌ (பாதுகாப்பு உடையுடன்தான்‌) தானே சென்று 
நம்பிக்கை உண்டாக்க முயற்சித்தார்‌. 


ஆனால்‌, ஃபுகுஷிமா அணு உலையில்‌ சேமிக்கப்பட்டிருக்கும்‌ 
கதிரியக்கத்‌ தன்மை கொண்ட தண்ணீர்‌, நிலத்தடி நீரில்‌ 

கலந்துவிட்டால்‌ என்ன ஆகும்‌? இதைத்‌ தடுக்க முயற்சிகள்‌ 
எடுக்கப்படுகின்றன. உறுதியாக எதுவும்‌ சொல்ல முடியாத நிலை. 
விபரீதம்‌ மிக மெதுவான வேகத்தில்‌ அதிகரித்துக்‌ கொண்டிருப்பதால்‌, 
மக்கள்‌ இதை முழுமையாக உணர்ந்து கொள்ளவில்லை என்கின்றனர்‌ 


சில விஞ்ஞானிகள்‌. 


இந்தியாவிலிருந்து பணிக்காக அங்கு சென்ற சிலரது 
குடும்பங்களும்‌ பாதிக்கப்பட்டுள்ளன. அங்குள்ள ஒரு டாக்டர்‌ 
"தைராய்டு பிரச்னைகள்‌ இப்போது ஜப்பானில்‌ அதிகரித்துள்ளன, 
மனிதர்களின்‌ இனப்பெருக்க ஆற்றலும்‌ குறைந்துள்ளது. 
இவற்றுக்கெல்லாம்‌ காரணம்‌ கதிரியக்கமாக இருக்கக்‌ கூடும்‌" என்று 
கூறி இருக்கிறார்‌. இதைத்‌ தொடர்ந்துதான்‌ ஊழியர்கள்‌ 
குடும்பத்தோடு ஜப்பானிலிருந்து கிளம்பத்‌ தொடங்கி இருக்கிறார்கள்‌. 


மறைக்க முடியாத அளவுக்கு விபரீதம்‌ பரவும்போதுதான்‌, ஜப்பான்‌ 


அரசு இதையெல்லாம்‌ பகிரங்கமாக ஒத்துக்‌ கொள்ளும்‌ என்கிறார்கள்‌. 
அதற்குள்‌ என்னென்ன விபரீதங்கள்‌ நடந்தேறுமோ! 

ஒற்றைக்‌ கண்‌ - ஓராயிரம்‌ மர்மங்கள்‌ 


முகம்மது ஒமர்‌ 


விஸ்வருபம்‌ திரைப்படத்தில்‌ ஒமர்‌ என்ற ஒரு மதத்‌ தலைவரைக்‌ 
காட்டுவார்கள்‌. ஒற்றைக்‌ கண்‌ கொண்டவர்‌. பல சதிச்‌ செயல்களுக்கு 
மூலகர்த்தாவாக இவர்‌ கருதப்படுகிறார்‌. 


முகம்மது ஒமர்‌ என்பது இவரது முழுப்‌ பெயர்‌. என்றாலும்‌ முல்லா 
ஒமர்‌ என்று பரவலாக அழைக்கப்படுகிறார்‌. இவர்‌ தாலிபன்‌ 
அமைப்பின்‌ தலைவர்‌. 


செப்டம்பர்‌ 11 தாக்குதல்களுக்கு முன்பிலிருந்தே அமெரிக்கா 
இவர்மீது தேடுதல்‌ வேட்டை நடத்தத்‌ தொடங்கியது. ஒசாமா 
பின்லேடனுக்கு இவர்‌ அடைக்கலம்‌ தந்து வந்ததும்‌, அல்கொய்தா 
தீவிரவாதிகளுக்கு இவர்‌ பாதுகாப்பு அளித்ததும்‌ முக்கிய 
காரணங்கள்‌. ஒரு கண்ணை இழந்தவர்‌ என்பதைத்‌ தவிர இவரது 

உருவத்தைப்‌ பற்றிக்‌ கிடைத்திருக்கும்‌ மீதித்‌ தகவல்கள்‌ நேரெதிராக 
உள்ளன. என்றாலும்‌ பல தகவல்களை ஒப்பிட்டுப்‌ பார்க்கும்போது 
ஒமர்‌ மிக உயரமானவர்‌ என்றும்‌, வெளிநாட்டினரோடு மிகக்‌ 
குறைவாகவே பேசுபவர்‌ என்பதும்‌ தெரிகிறது. 


பொதுவாக ஒமர்‌ காந்தஹாரை விட்டு வெளியே சென்றதில்லை. 
வெளிநாடுகளைச்‌ சேர்ந்த முக்கியமானவர்களுடன்‌ பேச 
வேண்டுமென்றால்கூட, தனது வெளியுறவு அமைச்சர்‌ வக்கில்‌ 
அகமது முக்தாவக்கை சந்திக்க வைப்பாராம்‌. 


பாகிஸ்தானின்‌ உளவு நிறுவனமான ஐ.எஸ்‌.ஐ. அமைப்பின்‌ 
கைப்பாவைதான்‌ ஒமரும்‌, தாலிபான்‌ இயக்கமும்‌ - இப்படிக்‌ 
கூறியிருக்கிறார்‌ ஆப்கானிஸ்தான்‌ தலைவர்‌ ஹமீது கர்சாய்‌. 


ஆனால்‌, ஓமர்‌ தாலிபன்களின்‌ இயக்கத்தில்‌ மிக முக்கியமானவர்‌. 
தாலிபன்கள்‌ குறித்து உங்களுக்குத்‌ தெரிந்திருக்கும்‌. 
ஆப்கானிஸ்தானைக்‌ கைப்பற்றிய தீவிர மதப்பற்று கொண்ட 
இயக்கம்‌ அது. ஆண்கள்‌ தாடி வளர்த்துக்‌ கொள்ள வேண்டும்‌, 
பெண்கள்‌ வேலைக்குக்‌ போகக்‌ கூடாது என்பதுடன்‌ கண்களைத்‌ 
தவிர வேறெந்தப்‌ பகுதியும்‌ தெரியாத வகையில்‌ உடை உடுத்திக்‌ 
கொள்ள வேண்டும்‌ என்றெல்லாம்‌ தீவிர சட்டங்களை இயற்றி, 
மீறுபவர்களுக்கு கடும்‌ தண்டனைகளையும்‌ அளித்த இயக்கம்‌ அது. 
ஒமருக்கும்‌, அந்த இயக்கத்துக்கும்‌ நெருங்கிய தொடர்பு உண்டு. 


இன்றுவரை ஒரு புதிர்‌ வளையமாகவே தன்னை வைத்துக்‌ 
கொண்டிருப்பவர்‌ ஒமர்‌. இதுவரை அவரது ஒரே ஒரு புகைப்படம்தான்‌ 
கிடைத்திருக்கிறது. அதுகூட தெளிவில்லாத ஒன்றுதான்‌. 


புதிரான அவர்‌ புகழின்‌ உச்சத்துக்குச்‌ சென்ற கதையைக்‌ கொஞ்சம்‌ 


பார்ப்போம்‌. 


ஆப்கானிஸ்தானில்‌ வாழ்ந்த முஜாஹெதீன்களுக்கு (இஸ்லாமிய 
மார்க்கத்தில்‌ மிகத்‌ தீவிர நம்பிக்கை கொண்டவர்கள்‌ - 
ஐரோப்பியர்கள்‌ பார்வையில்‌ கிளர்ச்சியாளர்கள்‌) தங்கள்‌ நாடு, 
பல்வேறு உள்ளூர்‌ தாதாக்களின்‌ வசம்‌ சிக்கிச்‌ சீரழிவது குறித்து 
நிறையக்‌ கவலை.. தொடக்கத்தில்‌ சிதறிக்கிடந்த அவர்களில்‌ பலர்‌, 
ஆட்சிக்கு எதிரான போராட்டங்களில்‌ ஈடுபட்ட பிறகு 
ஒருவருக்கொருவர்‌ சிநேகம்‌ ஆனார்கள்‌. படிப்பில்‌ 
மனம்செல்லவில்லை. "பழைய முஜாஹெதீன்கள்‌ தலைமையால்‌ 
அமைதியைக்‌ கொண்டு வரமுடியவில்லை. என்ன செய்வது?” என்று 
யோசித்த அவர்கள்‌, இளரத்தம்‌ கொண்ட புதிய அமைப்பு 

ஒன்றால்தான்‌ தங்கள்‌ நாட்டுக்கு அமைதியைக்‌ கொண்டு வரமுடியும்‌ 


என்று நம்பினார்கள்‌. 


ஆளாளுக்கு ஆயுதங்களை வைத்துக்கொண்டிருக்கக்‌ கூடாது. 
ஷாரியா சட்டத்தைத்‌ தீவிரமாக நடைமுறைப்‌ படுத்தவேண்டும்‌ 
என்பதும்‌ அவர்களின்‌ தீர்மானமாக இருந்தது. இந்தப்‌ 
பின்னணியில்தான்‌ பாகிஸ்தானில்‌ தாலிபன்‌ இயக்கம்‌ பிறந்தது. 
எதனால்‌ இந்தப்‌ பெயர்‌? தாலிப்‌ என்றால்‌ இஸ்லாமிய மாணவன்‌ 
என்று பொருள்‌. இந்த இயக்கத்தை நிறுவியவர்களில்‌ பலரும்‌ 
பாகிஸ்தானில்‌ உள்ள மதரஸாக்களில்‌ படித்துக்‌ கொண்டிருந்த 
ஆப்கன்‌ மாணவர்கள்‌ (தாலிபன்‌ என்பது தாலிப்‌ என்பதன்‌ பன்மைச்‌ 
சொல்‌). 


இதுவரை முஜாஹெதீன்களாக இருந்த தாலிபன்‌ இயக்கத்தினர்‌, 
தங்கள்‌ பழைய அமைப்பிலிருந்து தங்களை முழுவதுமாக 
விடுவித்துக்கொண்டனர்‌. தாலிபன்‌ வேகமாகத்‌ தன்னை 
நிலைநிறுத்திக்கொள்ள, அப்போதிருந்த ஆப்கனிஸ்தானின்‌ சூழல்‌ 
மிகவும்‌ சாதகமாக இருந்தது. 


காபூல்‌, அதிபர்‌ ரப்பானி தலைமையில்‌ அமைந்த அரசின்‌ வசம்‌ 
இருந்தது. நாட்டின்‌ வடகிழக்குப்‌ பகுதியிலும்‌ அவர்களுக்குச்‌ 
செல்வாக்கு இருந்தது. மேற்குப்‌ பகுதியில்‌. மூன்று மாகாணங்களில்‌, 
இஸ்மாயில்கான்‌ என்பவர்‌ செல்வாக்குடன்‌ விளங்கினார்‌. கிழக்கே, 
பாகிஸ்தானின்‌ எல்லைக்கருகே அமைந்திருந்த மூன்று பஷ்டூன்‌ 
மாகாணங்களும்‌ முஜாஹெதீன்கள்‌ அடங்கிய ஓர்‌ அவையின்‌ வசம்‌ 
இருந்தது. வடக்கில்‌, உஸ்பெக்‌ தலைவரான ஜெனரல்‌ ரஷீத்‌ 
தோஸ்தும்‌ கொடி பறந்தது. ரப்பானி அரசுடன்‌ கூட்டணி 
அமைத்திருந்த இவர்‌ திடீரென்று அதிலிருந்து விலகிக்கொண்டார்‌. 
காபூலை முற்றுகையிட்டார்‌. இப்படி ஆப்கானிஸ்தானின்‌ பல 
பகுதிகள்‌ பல்வேறு நேரரெதிர்‌ ஆட்களின்வசம்‌ சென்றுவிட்ட 
நிலையில்‌, பொருளாதாரமும்‌ முற்றிலுமாகச்‌ சிதைந்திருந்த நேரத்தில்‌, 
தாலிபன்கள்‌ தலை தூக்கினர்‌. 


'எல்லா கோஷ்டிகளையும்‌ ஒழித்து தேசத்தை உய்விக்க வந்த 
இளைஞர்‌ அணியாகத்‌ தாலிபன்‌ விளங்குமா?அல்லது இதுவும்‌ ஒரு 
கோஷ்டி என்ற அளவில்‌ நின்று ஆப்கனை மேலும்‌ சீரழிக்குமா?' - 
இந்தக்‌ கேள்வி, பல ஆப்கன்‌ மக்களை ஆட்டிப்‌ படைத்தது. 
அவர்களால்‌ எளிதில்‌ ஒரு முடிவுக்கு வரமுடியவில்லை. 


இந்தக்‌ குழப்பத்துக்கு இன்னொரு முக்கிய காரணமும்‌ இருந்தது. 
மற்ற இனப்‌ பிரிவுகளுக்கும்‌ தாலிபனுக்குமிடையே ஒரு முக்கிய 

வேறுபாடு இருந்தது. 


பத்திரிகையாளர்‌ கூட்டங்களில்‌ கூட அறிக்கை என்றுகூட, 
எதையும்‌ ஊடகங்களுக்கு அளித்ததில்லை தாலிபன்கள்‌. தங்கள்‌ 
ஆளுகைக்குட்பட்ட எந்தப்‌ பகுதியிலுமே புகைப்படம்‌ பிடிக்கத்‌ தடை, 
தொலைக்காட்சிக்குத்‌ தடை என்றெல்லாம்‌ சட்டம்‌ போட்ட 
இயக்கத்தினர்‌ அவர்கள்‌. ஆக, தாலிபன்‌ தலைவர்களின்‌ முகங்கள்கூட 
மக்களுக்குத்‌ தெரியாமலே போய்விட்டது. 


'அல்லாவின்‌ ஆணைப்படி' தாலிபன்‌ இயக்கத்தின்‌ தலைவராகத்‌ 
தேர்ந்தெடுக்கப்பட்டவர்‌ முல்லா ஒமர்‌ (அப்படித்தான்‌ அந்த 
இயக்கத்தினர்‌ கூறிக்‌ கொள்கிறார்கள்‌). 


ஒமர்‌ இன்றுவரை ரகசியங்களில்‌ பின்னப்பட்டிருக்கிறார்‌. 44 
வயதான அவரது புகைப்படம்‌ மிகவும்‌ அரிதாகவே கிடைக்கிறது. 


1959-ல்‌ காந்தஹாருக்கு அருகே உள்ள ஓர்‌ ஏழைக்‌ குடும்பத்தில்‌ 
பிறந்தவர்‌ ஒமர்‌. கில்ஜாய்‌ இனத்தில்‌ பிறந்தவர்‌. காந்தஹாரில்‌ 
வசிக்கும்‌ பலரும்‌ அவரைப்பற்றி கேள்விப்பட்டதுகூடக்‌ கிடையாது. 
ஒமரின்‌ சிறுவயதிலேயே அவர்‌ தந்தை இறந்து விட்டார்‌. அம்மாவைக்‌ 
காப்பாற்றவேண்டிய பொறுப்பு மகனுக்கு வந்தது. 


காந்தஹார்‌ மாநிலத்தில்‌ உள்ள சிங்கேசர்‌ எனும்‌ கிராமத்துக்கு 


அருகில்‌ பிறந்து வளர்ந்தார்‌ ஒமர்‌. அங்கு ஒரு சிறிய மதரஸாவைத்‌ 
தொடங்கினார்‌. 


சோவியத்‌ முற்றுகை காரணமாக மதரஸாக்களின்‌ இயக்கம்‌ 
தடைபட்டது. தாலிபன்‌ இயக்கத்‌ தலைவராவதற்கு முன்பே 
நஜிபுல்லா ஆட்சிக்கு எதிராகப்‌ போராட்டம்‌ நடத்தியிருக்கிறார்‌ ஒமர்‌. 
நான்கு முறை இதனால்‌ காயப்பட்டார்‌.ஒருமுறை வலது கண்ணில்‌ 
தாக்கப்பட, இன்று அவரால்‌ இடது கண்ணால்‌ மட்டுமே பார்க்க 


முடியும்‌ (என்கிறார்கள்‌). 


ஒமர்‌, சீரியஸ்‌ டைப்தான்‌ என்றாலும்‌ நகைச்சுவை உணர்வும்‌ 
கொண்டவர்‌. சக தாலிபன்களால்‌ எப்போது வேண்டுமானாலும்‌ 
அவரைச்‌ சந்திக்க முடியும்‌. ஆனால்‌, பிறரால்‌ - முக்கியமாக 
வெளிநாட்டினரால்‌ - அவரைச்‌ சுலபத்தில்‌ சந்தித்துவிட முடியாது. 
(மசூதியில்‌ பிறரோடு தொழுகை செய்வதைக்கூட அவர்‌ 
நிறுத்திவிட்டார்‌). 


பெரிய பெரிய தாக்குதல்களை நடத்துவதற்கு முன்னால்‌, ஒமர்‌ 

பிறருடன்‌ கூடி ஆலோசனை செய்தது இல்லை. மனத்துக்குள்‌ 
திட்டமிடுவார்‌. சின்னச்‌ சின்ன காகிதங்களில்‌ யாரை அல்லது எதை 
எப்போது அழிக்க வேண்டும்‌ என்பதைப்‌ பற்றி மட்டும்‌ 'தாலிபன்‌ 
செயல்வீரர்களுக்கு' எழுதிக்கொடுப்பார்‌. 


காந்தஹாரில்‌ இருந்த கடுமையான போர்த்தலைவர்களுக்கு 
எதிராக இவர்‌ எழுந்தது ஒரு தனிக்கதை. அந்தக்‌ குட்டித்‌ 
தலைவர்களில்‌ ஒருவர்‌, இரு இளம்‌ பெண்களைக்‌ கடத்திச்‌ 
சென்றதாகவும்‌, அவர்கள்‌ தலையை மொட்டை அடித்ததாகவும்‌, 
ராணுவ முகாம்‌ ஒன்றுக்கு அவர்களை அழைத்துச்‌ சென்று பலமுறை 
கற்பழித்ததாகவும்‌ ஒமருக்குத்‌ தகவல்‌ வந்தது. தன்னுடன்‌ முப்பதே 
தாலிப்களை அழைத்துச்‌ சென்றார்‌. வீரமும்‌ புத்திசாலித்தனமுமாக 
அவர்கள்‌ செயல்பட்டு அந்தப்‌ பெண்களை விடுவித்தார்கள்‌. 
அங்கிருந்த ஏராளமான ஆயுதங்களை அள்ளிக்‌ கொண்டு வந்தார்கள்‌. 


படையெடுப்பைத்‌ தொடங்கியவுடனே காந்தஹாரைக்‌ 
குறிவைத்துப்‌ பிடித்தனர்‌ தாலிபன்கள்‌. அடுத்த மூன்றே மாதங்களில்‌ 
ஆப்கனிஸ்தானின்‌ 12 மாகாணங்கள்‌ (மொத்தம்‌ 31) அவர்கள்‌ வசம்‌. 
வடக்கில்‌ காபூலின்‌ வெளிப்பகுதி மற்றும்‌ மேற்கில்‌ ஹெராத்‌ அளவில்‌ 
அவர்கள்‌ முற்றுகை வெற்றியைத்‌ தந்தது. 


ஆப்கானிய ராணுவத்‌ தளபதியான மன்சூரை, ஓட ஓட விரட்டி 
சுட்டுக்கொன்றார்கள்‌ தாலிபன்‌ அணியினர்‌. கூடவே அவரது பத்து 
பாதுகாவலர்களையும்‌. மன்சூரின்‌ உடலை ஒரு பீரங்கியின்‌ நுனியில்‌ 
தொங்கவிட்டுக்‌ காட்சிப்‌ பொருளாக்கியபோதுதான்‌, தாலிபனின்‌ 
வீரியம்‌ மெல்லப்‌ பிறருக்குப்‌ புரியத்‌ தொடங்கியது. 


அன்று மாலையே காந்தஹாரை நோக்கிச்‌ சென்றது தாலிபன்‌ 
படை. அங்கு வியப்பு காத்திருந்தது. அந்தப்‌ பகுதியை ஆண்ட முல்லா 
நக்விப்‌, எந்த எதிர்ப்பையும்‌ காட்டாமல்‌ தாலிபனுக்குக்‌ 
காந்தஹாரைத்‌ தாரைவார்த்துவிட்டார்‌.* காந்தஹாரில்‌ தாலிபனுக்குக்‌ 
கொண்டாட்டம்தான்‌. அங்கிருந்த பீரங்கிகள்‌, ஆயுதங்கள்‌ 
இவற்றுடன்‌ போர்‌ விமானங்களும்‌ ஹெலிகாப்டர்களும்‌ கூட 
இப்போது தாலிபன்களின்‌ வசமாயின. 


கத்தியின்றி ரத்தமின்றி நடந்த ஒரு யுத்தத்தில்‌! தாலிபன்கள்‌ 
வென்றதன்‌ எதிரொலி, பாகிஸ்தானில்‌ பலமாகவே பதிவு 
செய்யப்பட்டது. தாலிபன்‌ வெற்றிக்குத்‌ தானே காரணம்‌ என்று 
பெருமையாக அறிவித்துக்கொண்டார்‌ பாகிஸ்தானின்‌ உள்துறை 
அமைச்சரான நசீருல்லா பாபர்‌. "நம்ம பசங்க” என்று தாலிபன்களை 
பாகிஸ்தான்‌ அன்புடன்‌ அழைக்கும்‌ அளவுக்கு சதித்திட்டங்கள்‌ 

புரையோடிக்‌ கிடந்தன. 


ஆனால்‌, ஒமர்‌ வேறுவிதத்தில்‌ சிந்திக்கத்‌ தொடங்கினார்‌. 
' பாகிஸ்தானின்‌ கைப்பாவை” என்ற இமேஜ்‌ தனது இயக்கத்தின்‌ மீது 
படிவதை அவர்‌ விரும்பவில்லை.'அதையும்‌ தாண்டிப்‌ புதுமையானது 
எங்கள்‌ இயக்கம்‌' என்பதை நிரூபிக்க முடிவெடுத்தார்‌. 


"எங்கள்‌ அனுமதியோடுதான்‌ இந்தப்‌ பகுதியில்‌ பாகிஸ்தான்‌ 
வணிகம்‌ நடத்த வேண்டும்‌" என்ற அறிவிப்பு தாலிபனிடமிருந்து 
வெளியானது. 


பாகிஸ்தான்‌ அசரவில்லை. இதற்கு முக்கிய காரணம்‌ தாலிபன்‌ 
தரப்பிலிருந்து வெளிவந்த மற்றோர்‌ அறிவிப்பு. 'குறிப்பிட்ட அளவு 
சுங்க வரியைச்‌ செலுத்திவிட்டு, பிற நாடுகள்‌ (அதாவது பாகிஸ்தான்‌) 
தங்கள்‌ வணிகத்தைக்‌ காந்தஹார்‌ மூலமாக நடத்திக்‌ கொள்ளலாம்‌' 
என்ற தாலிபன்‌ இயக்கத்தின்‌ அறிவிப்பு, வணிகர்களின்‌ வயிற்றில்‌ 
பால்‌ வார்த்தது. 


1994 டிசம்பரில்‌ பருத்தியைச்‌ சுமந்த ஐம்பது லாரிகள்‌ துருக்‌- 
மெனிஸ்தானிலிருந்து காந்தஹார்‌ வழியாகப்‌ பாகிஸ்தானை 
அடைந்தன. இதற்காக சுங்கவரியாக இரண்டு லட்சம்‌ 
(பாகிஸ்தானிய) ரூபாய்‌ செலுத்தப்பட்டது. 


வெற்றி, மேலும்‌ வெற்றிகளைத்‌ தானாகவே ஈட்டிக்‌ கொடுக்கும்‌ 
என்பார்கள்‌. அதுதான்‌ நடந்தது. 


தாலிபன்‌, ஆப்கனைக்‌ கொஞ்சம்‌ கொஞ்சமாகத்‌ தன்‌ பிடிக்குள்‌ 

கொண்டுவரத்‌ தொடங்கியதிலிருந்து சர்வதேச நாளிதழ்களில்‌ 
தினமுமே முதல்‌ பக்கத்தில்‌ ஆப்கனிஸ்தான்‌ இடம்‌ பெறத்‌ 
தொடங்கியது. அவற்றில்‌ தாலிபனின்‌ முன்னேற்றம்‌ குறித்த 
செய்திகள்‌ முக்கிய இடம்‌ பிடித்தன. 


தாலிபனின்‌ அருமை பெருமையை உணர்ந்த உள்ளூர்‌ 
இனத்தலைவர்கள்‌, பதுங்கினார்கள்‌ அல்லது சமாதானப்‌ புறாவைப்‌ 
பறக்கவிட்டார்கள்‌. 


1996-ல்‌ நடைபெற்ற அது, வரலாற்றில்‌ பதிந்த நிகழ்ச்சி. ஆப்கன்‌ 
நாட்டில்‌ வசிக்கும்‌ முல்லாக்கள்‌ சாரைசாரையாக காந்தஹாரை 
நோக்கி வந்தார்கள்‌. அங்கே அவர்களுக்கு ராஜவரவேற்பு. அரசு 
அலுவலகங்களிலும்‌ கோட்டைக்‌ கொத்தளங்களிலும்‌ அவர்கள்‌ மிக்க 


மரியாதையுடனும்‌ தங்க வைக்கப்பட்டார்கள்‌. 

"இனி ஆப்கனிஸ்தான்‌ எப்படி ஆளப்பட வேண்டும்‌?" என்ற 
கேள்வியோடு அங்கே விவாதம்‌ தொடங்கியது. ஆனால்‌, அது ஒரு 
கண்துடைய்புக்‌ கேள்விதான்‌ என்பது எல்லோருக்குமே 
தெரிந்திருந்தது. ஒமர்தான்‌ ஆப்கனிஸ்தானை ஆட்சி செய்யத்‌ 
தகுதியானவர்‌ என்ற முடிவுக்குதான்‌ அனைவரும்‌ வரவேண்டும்‌ - 
இப்படி ஒரு எழுதப்படாத விதி அங்கே உருவானது. 


முல்லாக்களுக்கு இந்த முடிவில்‌ ஆட்சேபணை ஏதும்‌ இல்லை. 
அரசியல்‌ தலைவர்கள்‌ எவரையும்‌ அழைக்காமல்‌, தங்களை மட்டுமே 
அழைத்து கருத்து கேட்ட ஒரு காரணத்தினாலேயே அவர்கள்‌ 
தாலிபனுக்கு முழு ஆதரவை கொட்டத்‌ தயாராகவே இருந்தனர்‌. 


ஆனால்‌, ஆப்கனிஸ்தான்‌, முல்லாக்களால்‌ மட்டுமே நிறைந்த 
தேசம்‌ இல்லையே. தாலிபன்களுக்கு இடையே ஒருவிதக்‌ கசப்பு 
மெல்ல மெல்லப்‌ பரவத்‌ தொடங்கியது. காபூல்‌ வசப்படாத கசப்பு. 
காபூல்‌ அரசோடு பேச்சுவார்த்தைகள்‌ நடத்தினால்‌ என்ன என்றும்‌ சில 
தாலிபன்‌ மிதவாதிகள்‌ (ஆம்‌, அப்படிப்பட்டவர்களும்‌ தாலிபனில்‌ 
இருந்தார்கள்‌) குரல்‌ கொடுக்கத்‌ தொடங்கினர்‌. 'கூடவே கூடாது. 
காபூலை எப்படியாவது நம்‌ வசப்படுத்திவிட வேண்டும்‌. அது ஒன்றே 
லட்சியம்‌' என்று கர்ஜித்தார்கள்‌ தீவிரவாதிகள்‌. 


அதேசமயம்‌, 'சட்டத்தை மீறிய நடவடிக்கைகள்‌, மனித உரிமைக்கு 
ஆபத்து' என்கிற கோணங்களில்‌ ஐ.நா.சபையும்‌, தாலிபன்களை 
நெருக்கத்‌ தொடங்கியிருந்தது. திடீரென்று தாலிபன்‌ 
மேலிடத்திலிருந்து ஓர்‌ அறிவிப்பு. "ஆப்கானின்‌ அங்கீகரிக்கப்பட்ட 


தலைவர்‌ ரப்பானியோடு பேச்சு வார்த்தை நடத்த நாங்கள்‌ தயார்‌”. 


ஐ.நா.வுக்கு அதிர்ச்சி. வியப்பு. பிறகு மகிழ்ச்சி. ரப்பானியும்‌ ஒமரும்‌ 
பேச்சுவார்த்தைகள்‌ நடத்தத்‌ தொடங்கினால்‌, அதைவிட 
அமைதிப்பாதைக்கு வேறென்ன சாதகம்‌ வேண்டும்‌? 


ஆனால்‌, அந்த மகிழ்ச்சியில்‌ அடுத்த நாளே கூடை கூடையாக மண்‌ 
விழுந்தது. 


1996 ஏப்ரல்‌ நான்காம்‌ தேதி, ஒமர்‌, காந்தஹார்‌ நகரின்‌ 
மையப்பகுதியில்‌ இருந்த ஒரு கட்டடத்தின்‌ கூரைப்‌ பகுதியில்‌ ஏறி 
நின்று கொண்டார்‌. அவர்‌ தன்‌ மீது அப்போது போர்த்திக்‌ 
கொண்டிருந்தது முஹம்மது நபியின்‌ உடை என்று நம்பப்படுவது. 
இதற்காகவென்றே இந்த ஆடை வைக்கப்பட்டிருந்த புனிதத்‌ 
தலத்திலிருந்து அது எடுத்து வரப்பட்டிருந்தது. தனது உடையை ஒமர்‌ 
அப்படியும்‌ இப்படியுமாக ஓர்‌ அலைபோல அசைத்துக்காட்ட, ஆனந்த 

அலைகள்‌ அங்கு வெகுவேகமாகப்‌ பரவின. கைத்தட்டல்‌ விண்ணை 
எட்டியிருக்கும்‌. 


அதற்கு முன்‌ தினம்‌, ஐ.நா. தூதர்களுக்குத்‌ தான்‌ அளித்த 
வாக்குறுதியைக்‌ காற்றில்‌ பறக்கவிட்டு, ரப்பானியின்‌ மீது ஜிஹாத்‌ 
என அறிவித்தார்‌ ஒமர்‌. 

எதற்காக இந்த 'நபியின்‌ உடையோடு கூரை மீது ஏறி நின்ற' 
காட்சி? ஆப்கானிய முஸ்லிம்களை மட்டுமல்லாது, உலகின்‌ 
ஒட்டுமொத்த முஸ்லிம்‌ சமுதாயத்தையும்‌ தனக்குக்‌ கீழ்‌ 
அணிவகுப்பதற்காக ஒமர்‌ எடுத்த முக்கிய முடிவு இது. 


https://telegram.me/aedahamlibrary 


https://telegram.me/aedahamilibrary 


16 


பூசாரியின்‌ அருள்வாக்கு - புதைந்த மர்மம்‌ 


சாக்ரடீஸ்‌ 


டெல்‌ஃபி என்பது கிரீஸில்‌ உள்ள ஒரு நகரம்‌. அதில்‌ உள்ளது 
அப்போலோ ஆலயம்‌. இன்று அது இடிபாடுகளுக்கிடையே உள்ளது. 
என்றாலும்‌ அந்தக்‌ கோவில்‌ பூசாரிகளுக்கு அன்று ஏகப்பட்ட 
வரவேற்பு. 

அந்தக்‌ காலத்தில்‌ எந்தப்‌ போராவது திட்டமிடப்பட்டால்‌, 
சம்பந்தப்பட்ட அரசர்‌ இந்தக்‌ கோவிலுக்கு வருவார்‌. "போர்‌ 

தொடுக்கலாமா? எனக்கு வெற்றி வாய்ப்பு உண்டா? என்றெல்லாம்‌ 
கோவில்‌ பூசாரியிடம்‌ கேட்பார்‌. கோவிலுக்குள்‌ இருக்கும்‌ ஆழமான 
வெடிப்பின்மீது பூசாரி உட்கார்வார்‌. அந்த வெடிப்புகளிலிருந்து 
உடனே புகை எழும்‌. அந்தப்‌ புகை அளிக்கும்‌ சக்தியின்‌ காரணமாக 
பூசாரி தெய்வவாக்கை அருள்வாராம்‌. 


இதில்‌ நம்பிக்கை எழாதவர்களுக்கு இன்னொரு வியப்புச்செய்தி. 
பெரும்‌ புத்திசாலியாகவும்‌, பகுத்தறிவாதியாகவும்‌ காணப்பட்ட 
சாக்ரடிஸ்‌ தனது 40வது வயதில்‌ இந்த ஆலயத்துக்கு வந்திருக்கிறார்‌. 
இது குறித்து ராபின்சன்‌ என்ற ஆராய்ச்சியாளர்‌ கூறுவது 
இதோ."அவரது 40வது வயதில்‌ நடைபெற்ற ஒரு சம்பவம்‌ 
சாக்ரடீஸின்‌ ஒட்டுமொத்த வாழ்க்கையையும்‌ புரட்டிப்‌ போட்டது. 
இதை நான்‌ சொல்லவில்லை அவரது நெருங்கிய சீடரான ப்ளாட்டோ 
வழக்கு மன்றத்தில்‌ இப்படிக்‌ கூறுகிறார்‌. 


பள்ளிப்‌ பருவத்திலிருந்தே எனது நண்பன்‌ சேரெஃபோன்‌. ஒரு நாள்‌ 
அவன்‌ டெல்‌ஃபிக்குச்‌ சென்றிருந்தான்‌. அங்குள்ள ஆலயத்திலுள்ள 
பூசாரியிடம்‌ "சாக்ரடீஸைவிட புத்திசாலியான மனிதர்‌ யாராவது 
உண்டா" என்று கேட்டான்‌. அதற்கு அந்தப்‌ பூசாரி "யாரும்‌ இல்லை" 
என்று தெய்வ வாக்கு கூறினார்‌. தெய்வம்‌ பொய்‌ கூறுமா? 


என்றாலும்கூட நான்‌ ஒரு ஞானியாக மதிக்கும்‌ ஒருவரை 
அணுகினேன்‌. அவர்‌ பெயரை இங்கு சொல்லப்‌ போவதில்லை. அவர்‌ 
ஒர்‌ அரசியல்வாதியும்கூட. அவருடன்‌ கொஞ்ச நேரம்‌ 
பேசியவுடனேயே எனக்குத்‌ தெரிந்துவிட்டது அவர்‌ புத்திசாலியல்ல 
என்பது. நான்தான்‌ அவரைப்‌ பற்றி தவறாக எண்ணியிருக்கிறேன்‌. 


இது குறித்து அவரிடம்‌ கூறியவுடன்‌ அவர்‌ என்னை மிக மோசமாக 


நடத்தத்‌ தொடங்கினார்‌. அவர்‌ கூட இருந்தவர்களும்‌ தான்‌. 
சாக்ரடீசின்‌ மிக முக்கியமான தன்மை என்பது, "தனக்கு என்ன 
தெரியும்‌ அல்லது தெரியாது என்பதுபற்றி அவர்‌ தெரிந்து 
வைத்திருந்ததுதான்‌" என்கிறார்‌. 


சாக்ரடீஸ்‌ பெரும்‌ புத்திசாலி என்பதில்‌ ஐயமில்லை. ஆனால்‌, 
அப்போலோ ஆலய பூசாரிகளின்‌ தெய்வ வாக்கு குறித்த புதிர்‌ 
என்னாவது? நீண்ட நாட்களுக்குப்‌ பிறகு இதற்கான விடை 
கிடைத்தது. டெல்‌ஃபி ஒரு எரிமலைப்‌ பகுதி. எரிமலையிலிருந்து 
வாயுக்கள்‌ அவ்வப்போது வெடிப்புகள்‌ வழியாக வெளியேறிக்‌ 
கொண்டிருக்கும்‌. இந்த வாயுக்கள்‌ நம்‌ நிலையை மயக்கமடையச்‌ 
செய்யக்கூடியவை. அதாவது போதைப்‌ பொருள்கள்‌ உட்கொண்டால்‌ 
ஒருவித மூளைத்‌ தள்ளாட்டம்‌ ஏற்படுமில்லையா, அதே நிலைக்கு 

இந்த விஷ வாயுக்கள்‌ பூசாரிகளை அழைத்துச்‌ செல்கின்றன. 
டெல்‌ஃபியில்‌ அடிக்கடி பூமி அதிர்வுகள்‌ ஏற்படும்‌ என்பது 


குறிப்பிடத்தக்கது. எனவே இந்த அதிர்வில்‌ எரிமலையிலிருந்து 
அவ்வப்போத விஷ வாயுக்கள்‌ வெளியேறுவது சகஜம்‌. 

நெப்போலியனின்‌ இறுதி நாட்கள்‌ 


பிரான்ஸ்‌ நாட்டு வீரன்‌ நெப்போலியன்‌ போனபர்ட்‌ பற்றியும்‌, 


அவர்‌ வீரத்தைப்‌ பற்றியும்‌ படித்திருப்பீர்கள்‌. அவரது இறப்பில்‌ உள்ள 
மர்மம்‌ பற்றி தெரியுமா? 


தொடர்ந்து படியுங்கள்‌! 


நெப்போலியன்‌ பிரிட்டிஷ்‌ அரசால்‌ 1815-ல்‌ கைது செய்யப்பட்டு, 
ஹெலினா என்ற தீவில்‌, லாங்வுட்‌ ஹவுஸ்‌ என்ற அரண்மனையில்‌, 
சில பிரெஞ்சு தளபதிகளுடனும்‌, வேலைக்காரர்களுடனும்‌ காவலில்‌ 


வைக்கப்பட்டார்‌. 


பிரம்மாண்டமாக இருந்த அந்த அரண்மனையில்‌ தோட்டம்‌ 
அமைப்பதிலும்‌, குதிரையேற்ற விளையாட்டுகளிலும்‌ ஈடுபட்டு 
வந்தார்‌ நெப்போலியன்‌. நினைத்த நேரத்தில்‌ படகு சவாரி செய்து 
அக்கம்‌ பக்கத்தில்‌ உள்ள தீவுகளுக்கு 'விசிட்‌' செய்வதையும்‌ 
வழக்கமாகக்‌ கொண்டிருந்தார்‌. சொல்லப்‌ போனால்‌ ஒரு சுதந்திர 
கைதியாகத்தான்‌ இருந்தார்‌ நெப்போலியன்‌. 


இது யாருடைய கண்ணை உறுத்தியதோ, வீட்டை விட்டு வெளியே 
செல்லும்‌ சுதந்திரம்‌ பிரிட்டிஷ்‌ அரசால்‌ பறிக்கப்பட்டது. 
வீட்டுக்குள்ளேயே இருக்கும்படி ஆணை பிறப்பித்தது. 


அதன்பின்‌ நெப்போலியனின்‌ உடல்நிலை பாதிக்கப்பட்டது. 
அடிக்கடி மலேரியா காய்ச்சல்‌, வாந்தி, மயக்கம்‌, சுவாசக்‌ கோளாறுகள்‌ 
ஏற்பட்டு சிரமப்பட்டார்‌. அவரது தோல்‌ கொஞ்சம்‌ கொஞ்சமாக 
மஞ்சள்‌ நிறமாக மாறியது. 

லாங்வுட்‌ ஹவுசில்‌ நெப்போலியன்‌ தங்கியிருந்த அதே படுக்கை 


அறையில்‌ அவருக்கு முன்‌ தங்கியிருந்த பிரெஞ்சு சக்கரவர்த்தி 
ஒருவரும்‌ திடீரென்று நோய்வாய்பட்டு, கோமா' நிலைக்கு போய்‌ 

இறந்து போனதாக ஒரு தகவலை அந்த மாளிகையின்‌ 


மேற்பார்வையாளர்‌ ஒருவர்‌ கூறினார்‌. அதன்‌ காரணமாக 
நெப்போலியன்‌ வேறொரு அறைக்கு மாற்றப்‌ பட்டாலும்‌, 1821 மே 6- 
ல்‌ தனது 51-வது வயதில்‌ இறந்து போனார்‌. அவரது உடலை பிரேத 
பரிசோதனை செய்தனர்‌. உடலின்‌ உள்‌ உறுப்புகளை எல்லாம்‌ 
தீவிரமாக ஆராயந்தனர்‌. டாக்டர்‌ குழுவில்‌ இருந்த ஒருவர்‌ தவிர, மற்ற 
அனைவரும்‌ குடல்‌ புற்றுநோய்‌ காரணமாகவே இறந்து போனார்‌ 
என்று கூறினர்‌. நெப்போலியனின்‌ தந்தை அதே நோய்‌ 
காரணமாகவே இறந்து போனார்‌ என்று சாட்சிக்கு சேர்த்துக்‌ 
கொண்டனர்‌. ஆனால்‌, நெப்போலியன்‌ விஷம்‌ வைத்து சொல்லப்‌ 
பட்டிருக்கலாம்‌, அவரது முடி, நுரையீரல்‌ பகுதிகளில்‌ விஷத்தின்‌ 
பாதிப்பு இருக்கிறது என்று தெரிவித்தார்‌ அந்தக்‌ குழுவில்‌ இருந்த ஒரு 


டாக்டர்‌. 


இந்தச்‌ செய்தி வெளியே வராமல்‌ தடுத்துவிட்டது பிரிட்டிஷ்‌ 
அரசாங்கம்‌. இது திட்டமிடப்பட்ட கொலை என்பதை வெளியிட 
முடியாததால்‌, கடும்‌ எதிர்ப்புக்கு இடையே நெப்போலியனின்‌ 
முடியையும்‌, சில முக்கிய உடல்‌ பகுதிகளையும்‌ பரிசோதனைச்‌ 
சாலைக்கு கொண்டு வந்து பாதுகாத்து வைக்க ஏற்பாடுசெய்தார்‌ 
அந்த டாக்டர்‌. 


ஸ்வீடன்‌ நாட்டைச்‌ சேர்ந்த டாக்டர்‌ ஸ்டென்போர்ஷுவட்‌ என்ற 
மருத்துவ ஆராய்ச்சியாளர்‌ 1961-ல்‌ நெப்போலியன்‌ இறந்தது 
'ஆர்சனிக்‌'என்ற விஷத்தினால்தான்‌ என்று பல ஆதாரங்களுடன்‌ ஒரு 
கட்டுரை வெளியிட்டார்‌. இது மக்களிடையே மிகுந்த பரபரப்பை 
ஏற்படுத்தியது. பிரிட்டிஷ்‌ அரசு இதை மறுத்தது. 

இதைப்பற்றி மேலும்‌ ஆராய ஒரு குழு செயின்ட்‌ ஹெலினா தீவுக்கு 


படையெடுத்தது. லாங்வுட்‌ ஹவுசை மிக நுணுக்கமாக ஆராய்ந்தது. 
குறிப்பிடும்படியாக எதுவும்‌ கிடைக்கவில்ல. 

நெப்போலியன்‌ போனபார்ட்‌ 


நெப்போலியன்‌ தங்கியிருந்த படுக்கையறையின்‌ மேற்கூரையில்‌ 
இருந்த ஒரு பூ வேலைப்பாடுள்ள ஓவியம்‌ அவர்களது கவனத்தைக்‌ 
கவர்ந்தது. நூறாண்டுகளுக்கு மேலாகியும்‌ அந்த ஓவியம்‌ நிறம்‌ 
மங்காமல்‌ இருந்தது ஆச்சரியம்‌ அளித்தது. அந்த ஓவியத்தின்‌ ஒரு 
பகுதியைச்‌ சுரண்டி பரிசோதனைச்‌ சாலைக்கு அனுப்பினர்‌. அந்த 
ஓவியத்தில்‌ பச்சை நிறமுள்ள பகுதியில்‌ ஆர்சனிக்‌ விஷம்‌ 
கலக்கப்பட்டிருப்பதாக பரிசோதனை முடிவு தெரிவித்தது. 


வீட்டுக்‌ காவலில்‌ வைக்கப்பட்டபின்‌ நெப்போலியன்‌ 
பெரும்பாலான நேரத்தை தன்‌ படுக்கையறையிலேயே கழித்ததால்‌ 
அந்த அறையிலிருந்த ஓவியம்‌ மூலமாக ஆர்சனிக்‌ கலந்த காற்றை 
சுவாசிக்க நேர்ந்திருக்கிறது. இது அவரது மூளையையும்‌, 
நுரையீரலையும்‌ பாதித்து அடுத்தடுத்து பல நோய்களுக்கு 
ஆளாக்கியிருக்கிறது என்ற கருத்தைத்‌ தெரிவித்தனர்‌ 


ஆராய்ச்சியாளர்கள்‌. 


அந்தக்‌ காலத்தில்‌ ஓவியங்களில்‌ பச்சை நிறத்தைக்‌ கூட்ட ஆர்சனிக்‌ 
என்ற ரசாயனப்‌ பொருள்‌ சேர்க்கப்படுவது வழக்கமாக இருந்தது. 
அதன்படி அந்த ஓவியத்திலும்‌ கலக்கப்பட்டிருக்கலாம்‌. மேலும்‌ 
அரண்மனை போன்ற அந்த வீட்டின்‌ மேற்கூரை, தரையிலிருந்து 20- 
30 அடி உயரத்தில்‌ அமைக்கப்பட்டுள்ளது. பெரிய பெரிய 
ஜன்னல்களும்‌, வாயிற்‌ கதவுகளும்‌ உள்ளன. காற்றோட்டம்‌ 


அதிகமுள்ள அறையில்‌ எங்கோ ஒரு மூலையில்‌ இருக்கும்‌ மனிதனின்‌ 

சுவாசத்தில்‌ விஷக்காற்று கலப்பதற்கான வாய்ப்பு ஒரு 


சதவீதத்துக்கும்‌ குறைவுதான்‌! இது எதேச்சையாக நடந்த 
நிகழ்ச்சிதான்‌ என்று ஒரு பிரிவினர்‌ சப்பைக்‌ கட்டு கட்டினர்‌. 


இது திட்டமிட்டு செய்த சதி. பச்சை நிறத்துக்காக ஆர்சனிக்‌ 
கலக்கப்பட்ட ஓவியம்‌ அவ்வளவு பெரிய வீட்டில்‌ வேறெங்கும்‌ 
வைக்கப்படாமல்‌ படுக்கை அறையில்‌ மட்டும்‌ வைத்ததற்கான 
உள்நோக்கம்‌ என்ன? ஆரம்பத்தில்‌ நெப்போலியனை சுதந்திரக்‌ 
கைதியாக இருக்க அனுமதித்த பிரிட்டிஷ்‌ அரசு, ஏன்‌ திடீரென்று 
அவரை வீட்டுக்‌ காவலில்‌ வைத்தது? பிரேதப்‌ பரிசோதனை செய்த 
டாக்டர்‌ குழுவில்‌ ஒருவர்‌ விஷம்‌ வைத்து கொல்லப்பட்டிருக்கலாம்‌ 
என்று சந்தேகம்‌ கிளப்பியபோது பிரிட்டிஷ்‌ அரசு அதை ஏன்‌ மூடி 
மறைத்தது? இப்படிப்‌ பல கேள்விகள்‌ கேட்கின்றனர்‌ மற்றொரு 
பிரிவினர்‌. 


எது எப்படியோ, நெப்போலியன்‌ மரணம்‌ பற்றிய சந்தேகங்கள்‌ 
நிறையவே இருக்கின்றன. இறந்து பல ஆண்டுகளாகி, உலக 
வரலாறே தலைகீழாக மாறிய நிலையில்‌ பதில்‌ சொல்லப்‌ போவது 
யார்‌? 

18 
மனிதன்‌ நிலவில்‌ காலடியைப்‌ பதிக்கவில்லை 


அமெரிக்காவும்‌, சோவியத்‌ யூனியனும்‌ இரு துருவங்களாகத்‌ 
தங்களை எண்ணிக்‌ கொண்ட காலகட்டம்‌ அது. விண்வெளியில்‌ முதல்‌ 
மனிதனை அனுப்பிய பெருமையை சோவியத்‌ அடைந்தது. 
பொறாமையில்‌ படபடத்த அமெரிக்க அரசு, நிலவில்‌ ஓர்‌ 
அமெரிக்கனை முதலில்‌ காலடி பதிக்க வைத்துவிட்டுதான்‌ ஓய்ந்தது. 


ஆனால்‌, 'நிலவில்‌ மனிதன்‌ தன்‌ காலடிடைப்‌ பதிக்கவில்லை. 
அதாவது மனிதன்‌ நிலவை அடையவே இல்லை. உலகுக்குக்‌ 
காட்டப்பட்டது ஒரு கண்துடைப்பு நாடகம்‌' என்ற பரபரப்பான 
பேச்சும்‌ பரவத்‌ தொடங்கியது. 


பல அழுத்தமான கேள்விகள்‌ எழுப்பப்பட்டு, நாஸாவின்‌ 
நம்பகத்தன்மையை அசைத்தன. வெகு காலத்துக்குப்‌ பிறகே நாஸா 
இவற்றிக்கான பதிலை அளித்தது சந்தேகத்தை அதிகப்படுத்தியது. 
எழுப்பப்பட்ட கேள்விகளும்‌, நாஸாவின்‌ பதில்களும்‌ கீழே 
அளிக்கப்பட்டுள்ளன. எதை நம்புகிறீர்கள்‌ என்பது உங்கள்‌ விருப்பம்‌. 
(அமெரிக்காவில்‌ 20 சதவிகிதம்‌ பேர்‌ சந்திரனில்‌ அமெரிக்கா காலடி 
வைத்தது என்று கூறுவது நாடகம்தான்‌ என்று கருதுகிறார்களாம்‌). 


நிலவில்‌ ஆர்ம்ஸ்ட்ராங்‌ காலடி வைத்த பிறகு அமெரிக்கக்‌ 
கொடியை அங்கு பறக்கவிட்டார்‌. அப்போது அந்தக்‌ கொடி 
அசைந்தது. சொல்லப்‌ போனால்‌ காற்றின்‌ காரணமாக அந்தக்‌ 
கொடியில்‌ ஒரு லேசான மடிப்புகூட உருவானதைக்‌ காண முடிந்தது. 
ஆனால்‌, நிலவில்‌ காற்றே கிடையாது எனும்போது, இதெல்லாம்‌ 


எப்படிச்‌ சாத்தியம்‌? 


'கொடி ஒரு மிக மெல்லிய குழாயில்‌ சுருட்டி வைக்கப்பட்டிருந்தது. 
இதை விரித்தபோது உண்டான மாறுதல்கள்தான்‌ மேலே கூறியவை' 
என்பதுபோல்‌ சில விளங்கங்களைக்‌ கொடுத்தது நாஸா. மனிதன்‌ 
நிலவில்‌ காலை வைத்திருந்தால்‌ ஒரு சிறிய வெடிப்பாவது 

தோன்றியிருக்கும்‌. தவிர சந்திரனின்‌ பரப்பில்‌ ஒருவித தூசி 
படர்ந்திருக்கும்‌. மனிதன்‌ கால்‌ வைத்தபோது இந்தத்‌ தூசி 
கிளம்பியிருக்க வேண்டும்‌. ஆனால்‌, இதை யெல்லாம்‌ வீடியோவில்‌ 
காண முடியவில்லை. 


நாஸாவின்‌ பதில்‌ இதுதான்‌. பூமியைவிட நிலவில்‌ ஈர்ப்பு விசை 
குறைவு. தவிர நிலவு என்பது ஒரு திடமான பாறை போன்றது. 
எனவே சிறிய வெடிப்புகள்‌ உண்டாகியிருந்தாலும்‌ கூட அவை 
புகைப்படத்தில்‌ தெரிந்திருக்காது'. நிலவுக்கான ஒளி ஒரே 
இடத்திலிருந்து வருவதுதான்‌. அது சூரியன்‌. எனவே நிலவில்‌ 


ஏற்படும்‌ நிழல்களெல்லாம்‌ ஒன்றுக்கொன்று 
இணைகோடுகளாகத்தான்‌ இருந்திருக்க வேண்டும்‌. ஆனால்‌, 
எடுக்கப்பட்ட புகைப்படங்களின்‌ நிழல்கள்‌ வெவ்வேறு திசைகளில்‌ 


விழுகின்றன. அப்படியென்றால்‌ பலவித இடங்களிலிருந்து 


ஒளிக்கற்றைகள்‌ பாய்ச்சப்பட்டிருக்கின்றன. 


"அடடா, நிலவின்‌ பரப்பு என்பது சமதளம்‌ இல்லை. மேடும்‌, 
பள்ளமும்‌ நிறைந்தவை. எனவே ஒளிக்கற்றைகள்‌ பரப்பில்‌ 
படும்போது, வெவ்வேறு விதங்களில்தான்‌ நிழல்கள்‌ விழும்‌" என 
சமாளித்தது நாஸா. 


நிலவை அடைவதென்றால்‌ பூமியின்‌ காந்தப்‌ பகுதியில்‌ ஒரு 
குறிப்பிட்ட இடத்தைக்‌ கடக்க வேண்டும்‌. வான்‌ ஆலன்‌ ரேடியஷன்‌ 
பெல்ட்‌ (Va Alea radiation 06/0) எனப்படும்‌ இப்பகுதியைத்‌ 
தாண்டும்போது,விண்வெளி வீரர்கள்‌ கருகியிருப்பார்கள்‌. 
ஏனென்றால்‌ கதிரியக்கம்‌ அந்த அளவுக்கு இருக்கும்‌. என்னதான்‌ 
விண்வெளிக்‌ கப்பலின்‌ உட்புறமும்‌, வெளிப்புறமும்‌ அலுமினிய 
பெயிண்ட்‌ அடித்திருந்தாலும்கூட, கதிரியக்கதிலிருந்து அங்கு 
தப்பியிருக்க முடியாது. மிக மிகக்‌ குறைந்த நேரத்திலயே இந்தப்‌ 
பகுதியை விண்வெளி வீரர்கள்‌ கடந்து விட்டார்கள்‌. எனவே மிகக்‌ 
குறைந்த கதிரியக்கத்தைதான்‌ அவர்கள்‌ அனுபவித்திருப்‌ பார்கள்‌. 
இப்படிச்‌ சொல்வது நாஸா. விண்வெளி வீரரின்‌ ஹெல்மட்டுக்கு 
வெளிப்புறம்‌ ஏதோ ஒரு மர்மப்‌ பொருள்‌ பிரதிபலிக்கிறது. ஏதோ ஒரு 
கயிறு அல்லது கம்பியில்‌ தொங்குவதுபோல இந்தப்‌ பொருள்‌ 
காட்சியளிக்கிறது. ஒருவேளை திரைப்பட ஸ்டுடியோக்களில்‌ 
காணப்படும்‌ ஓவர்‌ ஹெட்‌ ஸ்பாட்‌ லைட்டாக இருக்குமோ? 

நீல்‌ ஆர்ம்ஸ்ட்ராங்‌ நிலவில்‌ தன்‌ காலடியை வைப்பது 


புகைப்படத்தின்‌ குறைந்த தரம்‌ இதற்குக்‌ காரணமாக இருக்கலாம்‌ 
என்பதைத்‌ தவிர வேறு எந்த விளக்கத்தையும்‌ நாஸாவால்‌ அளிக்க 
முடியவில்லை. மனிதன்‌ நிலவை அடைந்ததைப்‌ பலரையும்‌ 
நம்பவைக்கும்‌ விஷயம்‌ அவர்களது நடைதான்‌. குறைவான புவிஈர்ப்பு 
இருக்கும்போது அப்படித்தான்‌ நடக்க முடியும்‌. ஆனால்‌, விமர்சகர்கள்‌ 
வேறொன்றைக்‌  குறிப்பிடுகிறார்கள்‌. மேற்படி விடியோவின்‌ 
வேகத்தை இரண்டரை மடங்கு அதிகரித்ததில்‌ அந்த விண்வெளி 
வீரர்கள்‌ பூமியில்‌ நடப்பது போலவே இருக்கிறதாம்‌. அதாவது 
தொழில்நுட்பத்தின்‌ உதவியுடன்‌ நாடகம்‌ அரங்கேற்றப்பட்டது 
என்கிறார்கள்‌. 


நிலவில்‌ எடுத்ததாகக்‌ கூறப்படும்‌ படங்களில்‌ நட்சத்திரங்களே 
இல்லை. மேகங்கள்‌ இல்லாத சூழல்‌ என்பதால்‌, நட்சத்திரங்கள்‌ 
தெளிவாகத்‌ தெரிந்திருக்க வேண்டும்‌. 


புகைப்படங்களின்‌ தரத்தையே மீண்டும்‌ காரணம்‌ காட்டி ஒதுங்கிக்‌ 
கெண்டது நாஸா. பிரபலமாகப்‌ பரவிய புகைப்படங்களில்‌ ஒன்றின்‌ 
முன்னணியில்‌ ஒரு பாதை தெரிகிறது. அதில்‌ ஆங்கில எழுத்தான 'சி' 
என்பது தெளிவாகத்‌ தெரிகிறது. அது இயற்கையாக பாறையில்‌ 
காணப்படுவது போல்‌ இல்லை. புகைப்படக்‌ கலைஞர்‌ ஒரு 
ஜோக்குக்காக இதைச்‌ சேர்த்திருக்க வேண்டும்‌ அல்லது ஏதோ ஒரு 
ரோமம்‌ புகைப்படத்தை டெவலப்‌ செய்யும்போது அந்தப்‌ பகுதியில்‌ 
ஒட்டிக்‌ கொண்டிருக்க வேண்டுமென்று நாஸா விஞ்ஞானிகள்‌ கூறிய 


https://telegram.me/aedahamlibrary 


விளக்கங்களை என்னவென்று சொல்ல? 


அப்போலோ 15 விண்வெளிப்‌ பயணத்தில்‌ எடுக்கப்பட்ட இரண்டு 
புகைப்படங்களின்‌ பின்னணிகள்‌ அச்சாக ஒரே மாதிரி உள்ளன. 
நாஸாவின்‌ அதிகார பூர்வமான தகவலின்படி இந்த இரண்டு 
புகைப்படங்களும்‌ பலப்பல மைல்கள்‌ தொலைவில்‌ உள்ள இடங்கள்‌. 


நாஸா இப்படிக்‌ கூறியது. நிலவு என்பது பூமியைவிட மிகச்‌ 
சிறியது. எனவே பின்னணிகள்‌ ஒரே போல்‌ மனிதனின்‌ பார்ப்புத்‌ 
திறனுக்குப்படலாம்‌. அப்படியானால்‌ என்னதான்‌ நடந்தது. 
கேள்விகள்‌ எழுப்பும்‌ நபர்கள்‌ இந்தக்‌ கேள்விக்கு என்ன விடை 
கூறுகிறார்கள்‌. இதற்கான விடையும்‌ (உண்மையானதோ 
இல்லையோ) சுவாரசியமானது. உண்மையாக இருக்கக்‌ கூடும்‌ என்ற 
எண்ணத்தைத்‌ தோற்றுவித்தது. 


2001-ல்‌ A Space Oddisy என்ற திரைப்படம்‌ பிரபலமானது. 1968-ல்‌ 
வெளியான இத்திரைப்படத்தை இயக்கியவர்‌ ஸ்டான்லி குப்ரிக்‌ 
என்பவர்‌. இப்படத்தில்‌ காணப்பட்ட விண்வெளிக்‌ காட்சிகள்‌ 
நாஸாவையே அசர வைத்தன. அந்த அளவுக்கு அவை 
உண்மையாகத்‌ தோற்றமளித்தன. இந்த இயக்குநரை நாஸா 
அணுகியது. அவர்‌ உதவியுடன்தான்‌ நிலவில்‌ முதலில்‌ அமெரிக்கா 
காலடி வைத்த எபிசோடை ஒரு பிரமாண்டமான ஹோட்டல்‌ 
அறைக்குள்‌ படம்‌ பிடிக்கப்பட்டது. 


தலைசுற்றுகிறதா? இதுபோன்ற புதிர்களையும்‌, மர்மங்களையும்‌ 
அடுக்குவதுதானே இந்த நூலின்‌ நோக்கம்‌? அடுத்த தலைசுற்றலுக்குத்‌ 


தயாராகுங்கள்‌. இதோ அடுத்த அத்தியாயத்தில்‌ புதைக்கப்பட்ட 
வேறொரு ரகசியம்‌. 

19 
ஆர்ம்ஸ்ட்ராங்கின்‌ ஆழ்ந்த மெளனம்‌ 


நிலவில்‌ மனிதன்‌ இறங்கியதைப்‌ பற்றிய கேள்விகளுக்கு 'நாஸா' 
மாய்ந்து மாய்ந்து பதில்களை அளித்தது. ஆனால்‌, மிக முக்கியமான 
சாட்சியான நீல்‌ ஆர்ம்ஸ்ட்ராங்‌ வாய்‌ மூடி இருந்தது விந்தை! 


இப்போது நீல்‌ ஆர்ம்ஸ்ட்ராங்‌ லெபனானில்‌ உள்ள ஓஹியோ 
நகரில்‌ காலம்‌ கழித்து வருகிறார்‌. 


கடந்த முப்பது வருடங்களாகவே தனது சரித்திரப்‌ பிரசித்தி பெற்ற 
நிலவுப்‌ பயணத்தைப்‌ பற்றி எந்த ஒரு பேட்டியும்‌ தர மறுத்து வருகிறார்‌ 
இவர்‌. 


சமீபத்தில்‌ கென்னடி விண்வெளி மையத்தில்‌ நடைபெற்ற ஒரு 
விழாவில்‌ கலந்துகொண்டபோது "பேட்டி கொடுக்க மாட்டேன்‌, 
ஆட்டோக்ராஃப்‌ போட்டுத்‌ தரமாட்டேன்‌" என்ற நிபந்தனைகளை 


விதித்திருக்கிறார்‌. 


ஆனால்‌, நிலவில்‌ இறங்கிய இரண்டாவது மனிதரான எட்வின்‌ 
ஆல்ட்ரின்‌, இந்த விஷயத்தில்‌ நேரெதிர்‌. அறுபத்தியொன்பது 
வயதாகிவிட்டது என்றாலும்‌ ஸ்பேஸ்‌ டூரிஸம்‌ எனப்படும்‌ 
விண்வெளிச்‌ சுற்றுலாவில்‌ பெருத்த ஆர்வம்‌ காட்டுகிறார்‌. நிலவுக்குப்‌ 
போவதற்காக இப்போதே புக்கிங்‌ செய்யும்‌ இரண்டு லாஸ்‌ ஏஞ்சலீஸ்‌ 
நிறுவனங்களுக்கு இவர்‌ தலைவர்‌."இப்போது யோசித்துப்‌ பார்த்தால்‌ 
எங்கள்‌ சாதனை என்பது சந்திரனிலிருந்து நாங்கள்‌ கொண்டுவந்த 
பாறைகளோ, பிற தகவல்களோ இல்லை. அதன்‌ மூலம்‌ மனித குலம்‌ 
ஒட்டுமொத்தமாக ஒன்றாகி ஆனந்தப்பட்டதே அதுதான்‌ என்று 
தோன்றுகிறது” என்கிறார்‌. 

நீல்‌ ஆர்ம்ஸ்ட்ராங்‌ 


நீல்‌ ஆர்ம்ஸ்ட்ராங்கின்‌ மெளனம்‌ குறித்துக்‌ கேட்டால்‌ ஆல்ட்ரின்‌ 
"அது அவரது பாணி" என்று மட்டும்‌ கூறிவிட்டுத்‌ தானும்‌ 


மெளனமாகிறார்‌. 


நீல்‌ ஆர்ம்ஸ்ட்ராங்கின்‌ சொந்த ஊரான ஓஹியோவில்‌ "நீல்‌ 
ஆர்ம்ஸ்ட்ராங்‌ விண்வெளி அருங்காட்சியகம்‌" ஒன்று இருக்கிறது. 
அங்கு விசிட்‌ செய்யும்‌ பல சிறுவர்களும்‌, நீல்‌ ஆர்ம்ஸ்ட்ராங்கின்‌ 
ஆட்டோகிராப்‌ வேண்டும்‌, அவருடன்‌ பேசவேண்டும்‌ என்றெல்லாம்‌ 
அடிக்கடி வேண்டுகோள்‌ விடுக்கிறார்கள்‌. அதெல்லாம்‌ முடியாத 
காரியம்‌ என்று கூறிக்கூறி அலுத்துப்போய்‌ விட்டார்களாம்‌ 
அருங்காட்சியகத்தினர்‌. 


என்றாலும்‌ நடுவே அவரைப்‌ பற்றி இந்தோனேஷியாவிலும்‌, 
மலேஷியாவிலும்‌ சில ஆண்டுகளுக்குமுன்‌ ஒரு பரபரப்பான செய்தி 
பரவியது. ஆர்ம்ஸ்ட்ராங்‌ இஸ்லாமிய மார்க்கத்துக்கு 
மாறிவிட்டதாகவும்‌, அதனால்தான்‌ அவர்‌ சர்ச்சை வேண்டாமென்று 

மெளனம்‌ சாதிக்கிறார்‌ என்றும்‌ சில இதழ்கள்‌ எழுதின. "சந்திரனில்‌ 
காலடி வைத்தபோது அவர்‌ காதுகளில்‌ சில பிரார்த்தனைக்‌ குரல்கள்‌ 
கேட்டன. பூமி திரும்பியதும்‌ அதே பிரார்த்தனைக்‌ குரல்களை 
மசூதிகளில்‌ கேட்டார்‌. இதைத்‌ தொடர்ந்து அவர்‌ இஸ்லாமிய 
மார்க்கத்துக்கு மாறினார்‌" என்றது அந்தச்‌ செய்தி. இந்த வதந்தி 
மேலும்‌ மேலும்‌ வலுப்பெற, அது தவறென்று கிறிஸ்தவத்‌ 
தலைமையகத்துக்குத்‌ தன்‌ ஏஜெண்ட்‌ மூலம்‌ கடிதம்‌ எழுதினார்‌ 
ஆர்ம்ஸ்ட்ராங்‌. 


நீல்‌ ஆர்ம்ஸ்ட்ராங்‌ ஒரு தலைசிறந்த விமான ஓட்டி. அமெரிக்கப்‌ 
போர்‌ விமானம்‌ ஒன்றில்‌ கொரியாமீது பறந்து கொண்டிருந்தபோது 
விமானத்தின்‌ இறக்கை ஒன்றின்‌ பெரும்பகுதி துண்டிக்கப்பட்டு 
விழுந்துவிட, அப்போதும்‌ திறமையாக விமானத்தைக்‌ கையாண்டுத்‌ 
தாயகத்துக்குத்‌ திரும்பியிருக்கிறார்‌ நீல்‌ ஆர்ம்ஸ்ட்ராங்‌. 1968-ல்‌ 
ஜெமினி-8 விண்கலத்தில்‌ பயிற்சி எடுத்துக்‌ கொண்டிருந்தபோதும்‌, 
விண்கலம்‌ நிலை தடுமாற, அதைத்‌ திறமையாகச்‌ சமாளித்திருக்கிறார்‌ 
நீல்‌ ஆர்ம்ஸ்ட்ராங்‌. இந்த இரு சாதனைகள்காம்‌ சந்திரனில்‌ முதலில்‌ 
காலடி வைக்க அவரைத்‌ தேர்ந்தெடுத்ததற்கு முக்கியக்‌ காரணமாக 
அமைந்தன. 


இப்போதைய அவரது மெளனம்கூட எதையாவது திறமையாகச்‌ 


சமாளிக்கும்‌ உத்திதானோ என்ற கருத்தும்‌ நிலவுகிறது. 

ஸ்டாலினின்‌ மனைவி தற்கொலை 
செய்துகொண்டாரா? 


நடெஜ்தா (Nadezhda) என்பவர்‌ ரஷ்யப்‌ புரட்சி வீரர்‌ செர்கீயின்‌ 
மகள்‌. செர்கீ ஒரு ரயில்வே பணியாளர்‌. இவர்‌ மனைவி ஓல்கா 
ஜெர்மானிய இனத்தைச்‌ சேர்ந்தவர்‌. எனினும்‌ தடங்கலின்றி ரஷ்ய 
மொழி பேசக்‌ கூடியவர்‌. இருவருக்கும்‌ பிறந்தவர்தான்‌ நடெஜ்தா. 


சோவியத்‌ சர்வாதிகாரியாக விளங்கிய ஜோசப்‌ ஸ்டாலின்‌ நடுவே 
சில காலம்‌ மறைந்திருக்க நேரிட்டது. அப்போது அவருக்கு 
அடைக்கலம்‌ கொடுத்தவர்களில்‌ செர்கீ முக்கியமானவர்‌. 1917-ல்‌ 
அவர்களோடு தங்கியிருந்தார்‌ ஸ்டாலின்‌. நடெஜ்தா அப்போது 
சிறுமி. அவருக்கும்‌ ஸ்டாலினுக்கும்‌ அப்போது அறிமுகமானது. 

ஒருமுறை நீச்சல்‌ குளத்தில்‌ மூழ்கி அவள்‌ இறந்து 
கொண்டிருந்தபோது, ஸ்டாலின்தான்‌ அவரைக்‌ காப்பாற்றி 
மறுவாழ்வு கொடுத்தார்‌. அதன்‌ பிறகு இருவருக்குமிடையே நேசம்‌ 
உண்டானது. 

காலம்‌ கடந்தது. லெனினின்‌ அலுவலகத்தில்‌ பணியாற்ற 


நடெஜ்தாவுக்கு அழைப்பு விடுக்கப்பட்டது. சந்தோஷமாக அதை 
ஏற்றார்‌. நாகரிக உடையலங்காரமும்‌, ஒப்பனையுமாக அவர்‌ அந்தப்‌ 


பணியைச்‌ செய்தது பிறருக்கு வித்தியாசமாக இருந்தது. 

நடெஜ்தர்‌ 
ஸ்டாலின்‌ ஏற்கெனவே திருமணமானவர்‌. மனைவியை இழந்தவர்‌. 
இவர்களுக்குப்‌ பிறந்த ஒரே மகன்‌ நோய்வாய்பட்டு சிறு வயதிலேயே 
இறந்துவிட்டான்‌. 
இந்த நிலையில்‌ தனது 41-வது வயதில்‌ ஸ்டாலின்‌ நடெஜ்தாவை 


மறுமணம்‌ செய்துகொண்டார்‌. 


1921-ல்‌ பிறந்த மகளுக்கு பசீலி என்று பெயரிட்டனர்‌. வளர்ந்த 
பிறகு அவள்‌ ஒரு போர்‌ விமான ஓட்டி ஆனாள்‌. 1926-ல்‌ மீண்டும்‌ ஒரு 
மகள்‌ பிறக்க, அவருக்கு ஸ்வெட்லானா என்று பெயர்‌ இட்டார்கள்‌. 


ஆனால்‌, ஸ்டாலின்‌ - நடெஜ்தா திருமண வாழ்வில்‌ நிறைய 


பிரச்னைகள்‌ தோன்றின. நடெஜ்தா மனரீதியாக பாதிக்கப்பட்டவராக 


விளங்கினார்‌. அவ்வப்போது அவரது 'மூடு' மிக மிக மாறும்‌. மூத்த 

மகளிடம்‌ நட்பாக இருந்தவர்‌, இளைய மகளிடம்‌ ஏனோ 
அநியாயத்துக்குக்‌ கண்டிப்பைக்‌ காடடினார்‌. 


பார்ட்டி ஒன்றில்‌ ஸ்டாலினும்‌, நடெஜ்தாவும்‌ கலந்து 

கொண்டபோது, ஸ்டாலின்‌ மனைவியை மிகவும்‌ கடிந்து கொண்டார்‌. 
அடுத்த நாள்‌ நடெஜ்தா தன்‌ படுக்ககையறையில்‌ பிணமாகக்‌ 
காணப்பட்டார்‌. அவர்‌ அருகிலேயே துப்பாக்கியும்‌ இருந்தது. 
என்றாலும்‌ "நடெஜ்தா, குடல்வால்‌ நோயினால்‌ பாதிக்கப்பட்டு, 
இறந்தார்‌" என்றது அதிகாரபூர்வ அறிக்கை. என்ன நடந்தது? 
நடெஜ்தா தற்கொலை செய்து கொண்டாரா? அல்லது ஒருவேளை 
ஆத்திரத்தில்‌ ஸ்டாலினே தன்‌ மனைவியைக்‌ கொலை செய்து 
விட்டாரா? 


சந்தேகங்கள்‌ பரவலானாலும்‌, வாய்விட்டு பகிரங்கமாகக்‌ கேட்க 
முடியாத இரும்புத்திரை நாடு அல்லவா அது? பின்னர்‌ இரண்டாவது 
மகள்‌ ஸ்வெட்லானா சோவியத்‌ யூனியனிலிருந்து அமெரிக்காவுக்குச்‌ 
சென்று அங்கேயே தங்கியபோது, தன்‌ சுயசரிதையை எழுதினாள்‌. 
அதில்‌ தன்‌ பெற்றோரின்‌ ஸ்நேகமற்ற உறவு குறித்து எழுதினாலும்‌, 
தன்‌ அம்மா எப்படி இறந்தார்‌ என்பது பற்றி அவர்‌ மெளனமாகவே 
இருந்து விட்டார்‌. 

ஸ்டாலினின்‌ இமேஜில்‌ ஒரு கறையாகவே அவர்‌ மனைவியின்‌ 
இறப்பு விளங்கியது. 


நடெஜ்தா இறந்தது 1932 நவம்பர்‌ 9-ம்‌ தேதி. அதற்கு சுமார்‌ 50 
வருடங்களுக்குப்‌ பிறகு அரசு அதிகாரி ஒருவர்‌ தான்‌ அளித்த 
பேட்டியில்‌ நடெஜ்தா தற்கொலை செய்து கொண்டார்‌ என்று 
குறிப்பிட்டார்‌. 

மாயமாகிப்போன இனம்‌ 


பொருளாதாரம்‌, ஆன்மிகம்‌, சமூக அமைப்பு என்று சகலத்திலும்‌ 
மேன்மையான வாழ்வு வாழ்ந்த ஒரு இனம்‌, திடீரென்று 
ஒட்டுமொத்தமாக மறைந்துபோன அதிசய நிகழ்ச்சி இது. 


ஹென்றி மவுயுத்‌ என்ற பிரான்ஸ்‌ நாட்டைச்‌ சேர்ந்த பறவை 
ஆராய்ச்சியாளர்‌ 1860 இந்தோ-சீனா பகுதிக்குச்‌ சென்றார்‌. அபூர்வ 
வகை பறவைகளையும்‌, பூச்சிகளையும்‌ தேடி காடு முழுவதும்‌ 
அலைந்தவருக்கு, பறவைகள்‌ கிடைக்கவில்லை. ஆனால்‌, அதைவிட 
அபூர்வ காட்சியைப்‌ பார்க்கும்‌ சந்தர்ப்பம்‌ கிடைத்தது. காட்டின்‌ 
அடர்ந்த பகுதியில்‌, சீராக அமைக்கப்பட்ட சாலைகளும்‌, 
கால்வாய்களும்‌ நேர்த்தியாகக்‌ கட்டப்பட்ட கோபுரங்களையும்‌ கண்டு 
அசந்து விட்டார்‌ ஹென்றி. சரித்திர முக்கியத்துவம்‌ வாய்ந்த பகுதி 
அது என்பதை உணர்ந்த ஹென்றி, தான்‌ பார்த்தவற்றை டயரியில்‌ 
எழுதி வைத்தார்‌. 


இந்த சம்பவத்துக்குப்‌ பிறகு, நாடு திரும்பிய ஹென்றி, விஷக்‌ 
காய்ச்சலால்‌ பாதிக்கப்பட்டு, இறந்து போனார்‌. 


ஹென்றி எழுதி வைத்தகுறிப்புகள்‌, ஆராய்ச்சியாளர்களுக்குப்‌ 
பெரிதும்‌ உதவின. பிரான்ஸ்‌ அரசு ஆராய்ச்சி குழு ஒன்றை அமைத்து, 
அங்கோர்‌ என்றழைக்கப்பட்ட அந்தப்‌ பகுதியை ஆராய அனுப்பியது. 


இந்தக்‌ குழு, 1885-ல்‌ இப்பகுதியை துல்லியமாக ஆராய்ந்து, பல 
உண்மைகளை வெளிக்‌ கொணர்ந்தது. 


அந்த உண்மைகளில்‌ சில... 
தென்கிழக்கு ஆசியாவைச்‌ சேர்ந்த கெமர்‌ என்ற பிரிவினர்‌ 
இப்பகுதியில்‌ வாழ்ந்திருக்கின்றனர்‌. 

ஐநூறு ஆண்டுகளுக்கு முன்பே, 20-ம்‌ நூற்றாண்டு வளர்ச்சிக்குச்‌ 
சமமாக, பலவிதங்களிலும்‌ முன்னேறி இருந்திருக்கின்றனர்‌. 


கெமர்‌ இனத்தினர்‌, ஆசிய நாடுகள்‌ சிலவற்றுடனும்‌, 
இந்தியாவுடனும்‌ வியாபாரத்‌ தொடர்பு கொண்டு 
இருந்திருக்கின்றனர்‌. இந்தியாவிலிருந்து ஆன்மீக விஷயங்களையும்‌ 


பின்பற்றியுள்ளனர்‌. 


இவர்கள்‌ வாழ்ந்த பகுதி கம்போடியாவாக இருக்கலாம்‌ என்று 
கருதுகின்றனர்‌ ஆராய்ச்சியாளர்கள்‌. இப்பகுதியையே அவர்கள்‌ 
'ப்யூனம்‌' என்று அழைத்துள்ளனர்‌. 'ப்யூனம்‌' என்றால்‌ மலை என்று 
பொருள்‌. 


இந்த 'ப்யூனம்‌' பகுதியை உருவாக்கியவர்‌ கவுண்டன்யா என்பவர்‌. 
தன்னை நயவஞ்சகமாக கொல்ல வந்த வில்லோ லீவ்‌ என்ற 
ராணியை வெற்றி கொண்டதோடு, அவரையே திருமணம்‌ செய்து 


கொண்டார்‌ கவுண்டன்யா. 


இவர்களது வாரிசுகள்‌ கம்பூஜாஸ்‌ என்று அழைக்கப்பட்டனர்‌. 
கம்பூஜாஸ்‌ பிரிவின்‌ முதல்‌ அரசர்‌ இரண்டாம்‌ ஜெயவர்மன்‌. இவரது 
காலத்தில்‌ கெமர்‌ இனம்‌ வியத்தகு முன்னேற்றம்‌ அடைந்தது. 48 
ஆண்டுகள்‌ சிறப்பாக ஆட்சி செய்துள்ளார்‌. 


ஜெயவர்மனின்‌ வழித்தோன்றல்கள்‌, 600 ஆண்டுகள்‌ சிறப்பாக 
ஆட்சி புரிந்துள்ளனர்‌. 


இந்தியாவிலிருந்து பக்தி வழிபாடு மட்டுமல்லாமல்‌, உபநிடதங்கள்‌, 
சமய சம்பிரதாயங்கள்‌, சித்து வேலைகள்‌ ஏன்‌, ப்ளாக்‌ மேஜிக்‌ 
எனப்படும்‌ மந்திர வேலைகளையும்‌ கற்றுக்‌ கொண்டு சென்றுள்ளனர்‌. 
சிவனை பூஜித்து வந்துள்ளனர்‌. 


அரசு நிர்வாகம்‌, மத சம்பந்தமான நிகழ்ச்சிகள்‌, நகர 
அமைப்பு,ராணுவம்‌ என்று ஒவ்வொன்றுக்கும்‌ தனித்தனி 
தலைமையை உருவாக்கி, அவை செம்மையாக நடக்கவும்‌ 
வழிவகுத்தவர்‌ இரண்டாம்‌ ஜெயவர்மன்‌. 


ஜெயவர்மனுக்குப்‌ பிறகு, இந்திரவர்மன்‌ ஆட்சிக்கு வந்து, 11 
ஆண்டுகள்‌ கெமர்‌ ராஜ்ஜியத்தை வழி நடத்தயுள்ளர்‌. 


இவரது காலத்தில்தான்‌, நீரைத்‌ தேக்கி வைத்து, மதகு அமைத்தல்‌, 
கட்டடங்கள்‌ நிர்மாணிப்பது போன்ற பணிகள்‌ நடந்தேறியுள்ளன. 

விவசாயத்துக்குப்‌ போதிய தண்ணிர்‌ வசதி செய்து கொடுத்து, 


நாட்டை வளமாக்கியுள்ளார்‌. 


இவருக்குப்‌ பிறகு வந்த யசோவர்மன்‌ காலத்தில்‌, கட்டட 
அமைப்பில்‌ புது பரிமாணம்‌ ஏற்பட்டது. மலையைக்‌ குடைந்து 
சிற்பங்களைச்‌ செதுக்கச்‌ செய்தவர்‌ இவரே! 12 மற்றும்‌ 13-ம்‌ 
நூற்றாண்டில்‌ பொற்காலமாக, சுபிட்சத்துடன்‌ இருந்துள்ளது 
இவர்கள்‌ ஆட்சி. 


யசோவர்மன்‌ காலத்துக்குப்‌ பின்‌ வந்தவர்கள்‌ போதிய திறமை 
இல்லாதவர்களாக இருந்ததாலும்‌, இயற்கை சீற்றம்‌, எதிரிகளின்‌ 
படையெடுப்பு ஆகிய காரணங்களால்‌ அங்கோர்‌ பகுதி சீர்குலையத்‌ 
தொடங்கியது. 


15-ம்‌ நூற்றாண்டில்‌ பாரம்பரிய பெருமை முற்றிலுமாகக்‌ குலைந்து 
போனது. இப்பகுதியைக்‌ கைப்பற்ற சயாமியர்கள்‌ முயன்றனர்‌. அதில்‌ 
சில தடங்கல்‌ ஏற்பட்டு, சில காலம்‌ இடைவெளி விட்டு, மீண்டும்‌ 
அப்பகுதிக்குச்‌ சென்றனர்‌. போனவர்கள்‌, அதிர்ச்சியில்‌ அப்படியே 
உறைந்து போயினர்‌ என்று தான்‌ சொல்ல வேண்டும்‌. காரணம்‌, 
அப்பகுதி பாலைவனம்‌ போல்‌ வெறிச்சோடி கிடந்தது. மனிதர்‌ 
வாழ்ந்ததற்கான எந்த அடையாளமும்‌ அங்கு இல்லை. 


குறுகிய இடைவெளிக்குள்‌ அவ்வளவுபேரும்‌ எங்கு சென்றிருக்க 
முடியும்‌. அக்கம்‌ பக்கத்து நாடுகளில்‌ குடியேறியதாகவும்‌, 
தெரியவில்லை. இங்கிருந்த மக்கள்‌ என்ன ஆனார்கள்‌? ஒட்டு 
மொத்தமாக இறந்து போனார்களா? அப்படியானல்‌, எலும்பாவது 
மிஞ்சியிருக்க வேண்டுமே? காற்றோடு காற்றாக கலந்து 
போனால்தான்‌ இப்படியொரு வெற்றிடம்‌ ஏற்பட முடியும்‌. அது 
சாத்தியமா? 


கெமர்‌ இனத்தவர்‌ என்ன ஆனார்கள்‌ என்று கண்டுபிடித்தே தீருவது 
என்று தீவிரமாக ஆராய்ந்து வருகின்றனர்‌. 

22 
வெள்ளை அரச வம்சத்தில்‌ கறுப்பர்‌ 


பிரிட்டிஷ்‌ ராணி எலிசபெத்தின்‌ முந்தைய வம்சத்தினர்‌ கறுப்பர்‌ 
இனத்தைச்‌ சேர்ந்தவர்களாக இருக்கக்கூடும்‌ என்ற பலமான 
வரலாற்று ஆதாரத்துடன்‌ கூடிய ஆய்வுக்‌ கருத்து 
உருவாகியிருக்கிறது. இதை பிரிட்டிஷ்‌ அரச வம்சத்தினர்‌ 
மறுக்கவில்லை. ஆக வெள்ளைக்கார வம்சத்தில்‌ கறுப்பர்‌ இனத்தவர்‌! 


அமெரிக்காவில்‌, போஸ்டன்‌ பல்கலைக்கழக வரலாற்று ஆய்வாளர்‌ 
மரியோ வால்டஸ்‌ என்பவர்தான்‌ இந்த அதிர்ச்சி தரும்‌ தகவலை 
உலகுக்கு வெளிப்படுத்தி உள்ளார்‌. 


பிரிட்டிஷ்‌ அரச வம்சத்தில்‌ மன்னர்‌ மூன்றாவது ஜார்ஜ்‌ மனைவி 
பெயர்‌ கார்லோட்‌. இவர்தான்‌ கறுப்பர்‌ இனத்தைச்‌ சேர்ந்தவர்‌ என்று 
அமெரிக்க ஆய்வாளர்‌ கண்டுபிடித்து உள்ளார்‌. 


போர்ச்சுக்கீசிய அரச வம்சத்தில்‌ ஒரு மன்னரின்‌ மனைவி 
ஆப்ரிக்காவைச்‌ சேர்ந்தவர்‌. இவருக்குத்‌ தவறான வழியில்‌ ஒரு மகன்‌ 
பிறந்தார்‌. இவருக்குப்‌ பிறந்த பெண்தான்‌ கார்லோட்‌. இவருக்கு 17 
வயது இருக்கும்போதே இங்கிலாந்து வந்தார்‌. அதாவது 1761-ம்‌ 
ஆண்டு செப்டம்பர்‌ மாதம்‌ இவர்‌ பிரிட்டிஷ்‌ அரச வம்சத்தில்‌ காலடி 
வைத்தார்‌. இவர்‌ ஜார்ஜ்‌ மன்னரைத்‌ திருமணம்‌ செய்து கொண்டதில்‌ 
இருந்து எந்த பிரச்னையும்‌ இருந்ததில்லை. இவரது திருமண 
வாழ்க்கை மகிழ்ச்சியாகவே இருந்திருக்கிறது. இவருக்கும்‌, ஜார்ஜ்‌ 
மன்னருக்கும்‌ 15 குழந்தைகள்‌ பிறந்துள்ளன. நீண்ட காலம்‌ ஜார்ஜ்‌ 
மன்னருடன்‌ வாழ்ந்தாலும்‌, இவருக்கு வெள்ளைக்கார 
தோரணையோ, மிடுக்கோ வரவில்லை. ஐரோப்பிய பாணி 
வாழ்க்கையை இவரால்‌ கடைப்பிடிக்க முடியவில்லை. இவர்‌ 
தோற்றமும்‌ அசல்‌ கறுப்பர்‌ இனத்தைச்‌ சேர்ந்தவராகவே காட்டியது. 


https://telegram.me/aedahamlibrary 


https://telegram.me/aedahamilibrary 


ராணி இரண்டாம்‌ எலிசபெத்‌ 

இவரைப்‌ பற்றிய தகவல்களை தன்‌ ஆய்வில்‌ கூறியுள்ள அமெரிக்க 
ஆய்வாளர்‌ மரியோ வால்டெஸ்‌, ராணி கார்லோட்‌ பற்றி அவரது 
குடும்ப டாக்டரும்கூட தனது சுயசரிதையில்‌ கூறியுள்ளதாகக்‌ 
குறிப்பிடுகிறார்‌. கார்லோட்டுக்கு நீண்ட மூக்கு இருந்துள்ளது. 
மேலும்‌, அவரால்‌, தான்‌ ஒரு கறுப்பர்‌ இனத்தைச்‌ சேர்ந்தவர்‌ என்பதை 
மறைக்கவோ, மறுக்கவோ முடியவில்லை என்பதை 
சுட்டிக்காட்டியுள்ளார்‌. இதை தனது ஆய்வில்‌ வால்டெஸ்‌ 
குறிப்பிட்டுள்ளார்‌. இதை இன்று வரை பிரிட்டிஷ்‌ அரசு வம்சத்தினர்‌ 
மறுக்கவில்லை என்பதும்‌ குறிப்பிடத்தக்கது. 


ஜார்ஜ்‌ மன்னர்‌ பற்றி ஒரு சினிமா படம்‌ எடுக்கப்பட்டுள்ளது. இதில்‌ 
ராணி கார்லோட்‌ ஒரு வெள்ளைக்காரப்‌ பெண்மணி போல்‌ 
சித்தரிக்கப்பட்டு உள்ளார்‌. இது சரியல்ல. இந்தப்‌ படத்தில்‌ ஜார்ஜ்‌ 
மன்னர்‌ மனைவி பெயர்‌ ஹெலன்‌ என்றும்‌ சித்தரிக்கப்பட்டு 
இருக்கிறது. ஆனால்‌, உண்மையில்‌ ஹெலன்‌ இல்லை. 
கார்லோட்தான்‌ அப்படி சித்தரிக்கப்பட்டு இருந்தார்‌. 


போர்ச்சுக்கல்‌ அரசு வம்சத்து ஐந்தாவது மன்னராகப்‌ பதவி ஏற்றவர்‌ 
மூன்றாவது அல்பான்சோ. இவருக்கு முரிஷ்‌ நாட்டைச்‌ சேர்ந்த 

மடலேனாஜில்‌ என்ற பெண்ணுடன்‌ தொடர்பு இருந்து இருக்கிறது. 
அவர்‌ ஒரு ஆப்ரிக்க பெண்‌. இவர்களுக்குப்‌ பிறந்தவர்தான்‌ 


கார்லோட்‌. 


பிரிட்டிஷ்‌ அரச வம்சத்தில்‌ உள்ளவர்களின்‌ படங்கள்‌ இங்கிலாந்து 
அரண்மனையில்‌ பிரமாண்டமாக வைக்கப்பட்டுள்ளன. இதில்‌ ராணி 
கார்லோட்‌ படங்கள்‌ பலவும்‌ அவரை ஒரு வெள்ளைக்கார பெண்ணாக்‌ 
காட்டியதில்லை. அதே சமயம்‌ இது பற்றி யாரும்‌ மூச்சு விட்டதும்‌ 
இல்லை. அமெரிக்க ஆய்வாளர்‌ கிளப்பிவிட்ட தகவல்‌, இங்கிலாந்து 
அரண்மனையில்‌ பெரும்‌ சலசலப்பை உருவாக்கியுள்ளது. 


பிரிட்டிஷ்‌ அரச வம்சம்‌ பற்றி கூறும்‌ வரலாற்று உண்மைகளில்‌ 
இதுபற்றி எந்தக்‌ குறிப்பும்‌ இல்லை. காரணம்‌ பிரிட்டிஷ்‌ அரச 
வம்சத்தில்‌ வந்தவர்கள்‌ பற்றி மட்டும்‌ குறிப்பிட்டு உள்ளதால்‌ 
கார்லோட்‌ யாருக்குப்‌ பிறந்தார்‌ என்ற விவரம்‌ தெரியவில்லை. 
போர்ச்சுகீசிய மன்னர்‌ அல்பான்சா குடும்பத்தில்‌ இந்த 
கார்லோட்டுக்கு எந்த உரிமையும்‌ தந்ததில்லை. கடைசிவரை 
மன்னரின்‌ சக்களத்தியின்‌ மகளாகவே இருந்து விட்டார்‌. 


தனது 17-வது வயதில்‌ இங்கிலாந்தில்‌ 1761-ல்‌ காலடி 
வைத்தபோதுதான்‌ இவருக்கு பிரிட்டிஷ்‌ அரச வம்சத்தில்‌ பந்தம்‌ 
வந்தது. இவர்‌ ஜெர்மனி நாட்டு இளவரசியாக இருந்துதான்‌ ஜார்ஜ்‌ 
மன்னரை மணந்தார்‌ என்று வரலாற்றில்‌ உள்ளது. ஆனால்‌, 
உண்மையில்‌ கார்லோட்‌ ஆப்ரிக்க வம்சத்தைச்‌ சேர்ந்தவர்தான்‌. 
அல்பான்சா குடும்பத்தினரின்‌ வாரிசுகளுக்கும்‌, கார்லோட்‌ 
வாரிசுகளுக்கும்‌ ஐந்து தலைமுறையாக பார்த்தால்‌ இந்த வேற்றுமை 
புரிந்துவிடும்‌. 


போர்ச்சுகீசிய அரச வம்சத்தில்தான்‌ ஏகப்பட்ட கலப்புமணங்கள்‌ 
நடந்துள்ளன. இந்த அரச வம்சத்தினர்‌ இப்படிக்‌ கலப்பு 
மணம்செய்ததால்‌, இவர்கள்‌ பரம்பரை, வெள்ளையின-கறுப்பின 
கலப்புடன்தான்‌ வம்சத்தை வளர்த்தனர்‌ என்பது உண்மையாகிறது. 

23 
விளையாட்டு வில்லேஜ்‌ 


ஒலிம்பிக்ஸ்‌ நடைபெறும்‌ நாட்களில்‌ விளையாட்டு வீரர்களும்‌, 
விளையாட்டு வீராங்கனைகளும்‌ இதற்காக உருவாக்கப்பட்ட 
'ஒலிம்பிக்ஸ்‌ வில்லேஜ்‌' என்கிற பகுதியில்‌ தங்க 
வைக்கப்பட்டிருப்பார்கள்‌. வில்லேஜ்‌ என்றதும்‌ ஏதோ கிராமம்‌ என்று 
நினைக்க வேண்டாம்‌. சகல வசதிகளும்‌ கூடிய கட்டடங்கள்‌ அங்கு 


இருக்கும்‌. 


'அங்கு குழுமும்‌ அத்தனை போட்டியாளர்களின்‌ மனதிலும்‌ 
தேசபக்தி பொங்கித்‌ ததும்பும்‌. தாங்கள்‌ பங்குபெறும்‌ போட்டியைப்‌ 
பற்றிய ஒரே சிந்தனைதான்‌ அவர்களுக்கு இருக்கும்‌. தங்கள்‌ 
பயிற்சியாளர்களுடன்‌ அவர்கள்‌ இது குறித்த விவாதங்களில்‌ 
மாலையிலும்‌, இரவிலும்‌ ஈடுபட்டிருப்பார்கள்‌.' - 
இப்படியெல்லாம்தான்‌ பலரும்‌ எண்ணியிருப்பார்கள்‌. ஆனால்‌, ESPN 
சேனல்‌ வெளியிட்டுள்ள தகவல்கள்‌ வேறுவகையானவை. 


உதாரணத்துக்கு சிட்னியில்‌ நடைபெற்ற 2000 ஒலிம்பிக்‌ 
விளையாட்டுப்‌ போட்டிகளை எடுத்துக்கொள்வோம்‌. போட்டிகள்‌ 
நடைபெற்ற நாட்களில்‌ ஒலிம்பிக்ஸ்‌ வில்லேஜுக்கு அனுப்பப்பட்ட 
ஆணுறைகளின்‌ எண்ணிக்கை 70,000. இவை போதாமல்‌ மீண்டும்‌ 


அவசரமாக 20,000 ஆணுறைகள்‌ வாங்கப்பட்டனவாம்‌. 


https://telegram.me/aedahamlibrary 


https://telegram.me/aedahamilibrary 


XN 


சம்மர்‌ சாண்டர்ஸ்‌ 


சம்மர்‌ சாண்டர்ஸ்‌ என்பவர்‌ நீச்சல்‌ போட்டியில்‌ இரண்டு தங்கப்‌ 
பதக்கங்களைப்‌ பெற்றவர்‌. "ஒலிம்பிக்ஸ்‌ வில்லேஜ்‌ என்பது 
ரகசியங்கள்‌ நிறைந்த ஒன்று. விளக்கமாகச்‌ சொன்னால்‌ நன்றாக 
இருக்காது" என்று நிறுத்திக்‌ கொண்டிருக்கிறார்‌. 2008 ஒலிம்பிக்ஸில்‌ 
பெண்கள்‌ கால்பந்துப்‌ போட்டியில்‌ கோல்‌ கீப்பராக விளங்கிய 
ஹோப்சோலோ, தன்‌ குழுவுடன்‌ இணைந்து அப்போது தங்கப்‌ 
பதக்கத்தைப்‌ பெற்றவர்‌. "ஒலிம்பிக்ஸ்‌ கிராமத்தில்‌ செக்ஸ்‌ 
கரைபுரண்டு ஓடும்‌" என்றார்‌. மேலும்‌ குறிப்பாக சொல்ல முடியுமா 
என்று கேட்டதற்கு, "விளையாட்டில்‌ பங்கேற்றவர்களில்‌ 
முக்கால்வாசி பேர்‌ இப்படி செக்ஸில்‌ ஈடுபட்டிருப்பார்கள்‌" 
என்றிருக்கிறார்‌. வேறு பலரும்‌ இதை ஒத்துக்‌ கொண்டிருக்கிறார்கள்‌. 


இளம்‌ வயது, மிக ஆரோக்யமான உடல்‌ நிலை, தொடர்ந்து 
கடுமையான பயிற்சி என்று வேறு திசை திரும்புதல்‌ இல்லாமலேயே 
பல காலம்‌ இருந்தது ஆகிய எல்லாமாகச்‌ சேர்ந்து ஒலிம்பிக்ஸ்‌ 
கிராமத்துக்கு வந்ததும்‌ வடிகால்‌ தேடித்‌ துணிந்து விடுகிறார்கள்‌. 
நடப்பது ரகசியமாகவே இருக்கும்‌ என்பதும்‌, பல்வேறு 
நாடுகளிலிருந்து வந்திருக்கும்‌ போட்டியாளர்களின்‌ வெரைடியும்‌ சுகம்‌ 
காண வைத்து விடுகின்றன. 


இதன்‌ காரணமாக அவர்களால்‌ போட்டிகளில்‌ உற்சாகமாக ஈடுபட 
முடிகிறதா? அல்லது முழுத்‌ திறமையை ஆடுகளத்தில்‌ வெளிப்படுத்த 
முடியாமல்‌ போகிறதா? என்ற கேள்விக்குதான்‌ விடை இல்லை. 

ஒருவேளை மில்கா சிங்‌ தொடர்பான கட்டுரையில்‌ இதற்கு விடை 
கிடைக்கிறதா என்று பாருங்கள்‌. 

தலை போன மர்மம்‌ 


ஜோசப்‌ ஹைடன்‌ 


ஒரு பிரபல இசை மேதை. இசை சாம்ராஜ்யத்தில்‌ 
தலைசிறந்தவரான இவரது தலை என்னவாயிற்று என்பதே 
பரபரப்பான சர்ச்சைக்கு உள்ளானது. 


ஜோசப்‌ ஹைடன்‌ ஆஸ்திரியா நாட்டைச்‌ சேர்ந்த ஓர்‌ இசை மேதை. 
மேற்கத்திய இசை உலகில்‌ இவரைப்‌ பற்றித்‌ தெரியாதவர்களே 
இருக்க முடியாது. 

சிம்பொனி இசையின்‌ முன்னோடி என்று இவரைக்‌ கூறலாம்‌. 
உலகின்‌ முதல்‌ சிம்பொனி இசைக்‌ கலைஞர்‌ என்ற பெயரும்‌ 
இவருக்கு உண்டு. 

மொஸார்ட்‌ என்ற இன்னொரு பிரபல இசைக்‌ கலைஞர்‌, 

ஜோசப்பின்‌ தீவிர ரசிகர்‌. அந்த அளவுக்கு ஜோசப்‌ ஹைடன்‌ இசை 
உலகின்‌ மன்னராக இருந்ததார்‌. 


இந்த மாபெரும்‌ இசை மேதை, மே 31, 1809-ல்‌, தன்னுடைய 77-வது 
வயதில்‌ காலமானார்‌. நாட்டின்‌ மதிப்புமிக்க கலைஞர்‌ என்ற 
முறையில்‌ அரசின்‌ சகல மரியாதைகளுடன்‌, உடல்‌ கெட்டுப்போகாத 
அளவுக்குப்‌ பதப்படுத்தப்பட்டு, ஆஸ்திரியாவின்‌ தலைநகரான 


வியன்னாவில்‌ புதைக்கப்பட்டார்‌. 


இது நடந்து, 11 ஆண்டுகளுக்குப்‌ பிறகு, ஜோசப்பின்‌ வாரிசுகள்‌, 
அவரது உடலை வியன்னாவிலிருந்து 25 கி.மீ. தூரத்தில்‌ உள்ள 
தங்கள்‌ கிராமத்துக்குக்‌ கொண்டு சென்று, அங்கு அவருக்கு ஒரு 
நினைவாலயம்‌ ஏற்படுத்த விரும்பினர்‌. அரசும்‌ அனுமதியளித்தது. 


புதைக்கப்பட்ட ஜோசப்பின்‌ சவப்பெட்டியை வெளியில்‌ எடுத்து, 
திறந்து பார்த்தவர்கள்‌ அதிர்ச்சியடைந்தனர்‌. 
ஜோசப்பின்‌ தலையைக்‌ காணவில்லை! உடல்‌ மட்டும்‌ இருந்தது. 


விசாரணைக்‌ கமிஷன்‌ ஒன்றை அமைத்து, குற்றவாளியைக்‌ 
கண்டுபிடிக்க உத்தரவிட்டது அரசு. போலீசாரும்‌, உளவுத்‌ 
துறையினரும்‌ பலவழிகளில்‌ துப்புதுலக்கினர்‌. 


ஜோசப்‌ ஜீன்‌ என்ற மந்திரவாதிமீது சந்தேகம்‌ எழுந்தது. இதற்குக்‌ 
காரணம்‌, நம்மூர்‌ மந்திரவாதிகள்‌ போல்‌, இவரும்‌ மண்டையோட்டு 
பூஜை செய்து, இஷ்ட தேவதைகளை வரவழைத்து, வேண்டிய 
வரத்தைப்‌ பெறும்‌ "பிளாக்‌ மேஜிக்‌" செய்பவராக இருந்ததுதான்‌! 


இவருக்கு ஏகப்பட்ட சீடர்கள்‌. அவர்களும்‌ மண்டையோட்டு 
மந்திரம்‌ செய்வதில்‌ பயிற்சி எடுத்து வந்தனர்‌. 


ஆஸ்திரியாவில்‌ முதலில்‌ அறிவியல்‌ ஆராய்ச்சிக்காக 
மண்டையோடுகளை விற்க, வாங்க அரசு அனுமதித்திருந்தது. 
அறிவியல்‌ ஆராய்ச்சி தவிர்த்து, மந்திரவாதிகளும்‌ தங்கள்‌ 
சுயநலத்துக்காக மண்டேயோடுகளை பெருமளவில்‌ வாங்க, 1802- 
லேயே அந்தச்‌ சட்டத்தை ரத்து செய்து, மண்டையோடுகளை வாங்க, 
விற்க தடை விதித்தது. 


அரசுக்‌ கட்டுப்பாடு இருந்ததால்‌, மண்டையோடுகள்‌ தாராளமாக 
கிடைக்காத இவர்கள்‌, திருட்டுத்தனமாக இசை மேதையின்‌ தலையை 
துண்டித்து எடுத்திருக்கலாம்‌ என்று கருதி, ஜோசப்‌ ஜீன்‌ கும்பலை 

விசாரித்து, தீவிரமாக கண்காணித்தும்‌ வந்தனர்‌. எந்தவிதத்‌ துப்பும்‌ 
கிடைக்கவில்லை. வழக்கை மூடிவிட்டனர்‌. 


சிறிது கால இடைவெளிக்குப்‌ பிறகு, எதேச்சையாக மருத்துவக்‌ 
கல்லூரி உடல்‌ உறுப்பு ஆராய்சியாளர்‌ ஒருவரிடமிருந்து இசை 
மேதையின்‌ மண்டையோடு இருப்பதாகத்‌ தகவல்‌ கிடைத்தது. 


அவரிடம்‌ விசாரித்தபோது, தனக்கு எதுவும்‌ தெரியாது என்றும்‌, 
தண்டனை ஏதும்‌ தருவதாக இருந்தால்‌, தாராளமாகத்‌ தரலாம்‌ என்று 
கூறிவிட்டார்‌. 


ஆராய்ச்சியாளர்களிடமிருந்து, எந்தத்‌ தகவலும்‌ கிடைக்காததாலும்‌, 
நாள்பட்ட மண்டையோட்டை வைத்துக்‌ கொண்டு, அது இசை 
மேதையின்‌ மண்டையோடுதானா என்று பரிசோதிக்க முடியாத நிலை 


ஏற்பட்டதாலும்‌, இந்த விஷயத்துக்கு முற்றுப்புள்ளி வைக்கப்பட்டது. 


இசை மேதையின்‌ தலை என்னவாயிற்று என்ற உண்மை கடைசி 
வரை தெரியாமலே போய்விட்டது. 

25 
காங்கோவைச்‌ சுற்றி கனத்த திரை 


காங்கோவின்‌ ஜனாதிபதி இறந்த செய்தி மக்களிடமிருந்து ஏன்‌ 
மறைக்கப்பட வேண்டும்‌? தவிர, மருத்துவ சிகிச்சைக்கு எதற்காக 
அவரை ஜிம்பாப்வேக்கு அழைத்துச்‌ செல்ல வேண்டும்‌? 
இப்படியெல்லாம்‌ புதிர்க்‌ கேள்விகளை எழுப்பிய சம்பவம்‌ இது. 


'ஏதோ ஒரு ஆப்ரிக்க நாடு' என்பதைத்‌ தவிர, காங்கோவைப்‌ பற்றி 
வேறெதுவும்‌ தெரியாதவர்கள்‌ நம்மிடையே இருக்கக்கூடும்‌. 


ஆப்ரிக்கக்‌ கண்டத்தின்‌ மூன்றாவது பெரிய நாடான காங்கோவின்‌ 
ஜனாதிபதி லாரன்ட்‌ கபிலா சில வருடங்களுக்கு முன்பு இறந்தார்‌ 
என்பதுகூட நமக்கு ஒரு பெரிய செய்தியாக இல்லாமல்‌ போகலாம்‌. 


ஆனால்‌, அவரது முடிவு ஒரு துப்பறியும்‌ கதை போல வெகு 
விறுவிறுப்பாக இருந்தது என்பது ஒரு சுவாரஸ்யமான சோகம்‌. 


திடீரென்று அந்த நாட்டில்‌ ஓர்‌ அறிவிப்பு வெளியானது. 'மருத்துவ 
சிகிச்சைக்காக நமது ஜனாதிபதி வெளிநாட்டுக்கு 
அனுப்பப்பட்டிருக்கிறார்‌...' அரண்மனையிலிருந்து வந்த இந்தச்‌ 
செய்தி மக்களைப்‌ பலவிதமாக யூகிக்க வைத்துப்‌ பதற்றம்‌ கொள்ளச்‌ 
செய்தது! (அரண்மனை என்றதும்‌ அங்கு நடப்பது மன்னராட்சி என்று 
நினைத்துவிட வேண்டாம்‌. தன்னை ஒரு கம்யூனிஸ நாடாக 
முதன்முதலில்‌ அறிவித்துக்‌ கொண்ட ஆப்ரிக்க தேசம்‌ காங்கோதான்‌!). 

லாரன்ட்‌ கபிலா 


போதாக்குறைக்கு அடுத்து இன்னொரு அறிவிப்பும்‌ வெளியானது. 
'நாட்டின்‌ பாதுகாப்பை முன்னிட்டுத்‌ தலைமைப்‌ பொறுப்பு, 
ஜனாதிபதியின்‌ மகனான ஜோசப்‌ கபிலாவுக்கு வழங்கப்படுகிறது' 
என்றது அந்தச்‌ செய்தி! 


'ஏதாவது யுத்தத்துக்குத்‌ தயாராகிறதா நாடு..?' என்றெல்லாம்‌ 
தவித்துப்‌ போனார்கள்‌ மக்கள்‌. தங்கள்‌ ஜனாதிபதி எந்த நாட்டில்‌ 
இருக்கிறார்‌ என்பது பற்றிகூட அவர்களுக்கு எந்தத்‌ தகவலும்‌ 
இல்லை! 


அந்த நிலையில்தான்‌ ஜிம்பாப்வே நாட்டிலிருந்து ஒரு செய்தி 
வெளியானது. "கபிலா படுகொலை செய்யப்பட்டார்‌' என்ற 
விஷயத்தைப்‌ போட்டு உடைத்தார்‌ ஜிம்பாப்வேவின்‌ பாதுகாப்பு 
அதிகாரி ஒருவர்‌. திடீரென்று அந்த அதிகாரி தலைமறைவாகியும்‌ 


போனார்‌. 


ஜிம்பாப்வேயின்‌ தகவல்‌ தொடர்பு அமைச்சரைச்‌ செய்தி 
நிறுவனங்கள்‌ அணுக... அவர்‌ கலவரத்தைத்‌ தணிப்பதாக எண்ணி, 
'அந்தத்‌ தகவலை நம்ப வேண்டாம்‌. சரியான செய்தியை நான்‌ 
உங்களுக்கு நாளை தருகிறேன்‌' என்று பட்டும்‌ படாமலும்‌ கூறி 
நழுவினார்‌! 

இந்த இண்டர்நெட்‌ யுகத்தில்‌ எவ்வளவு நாள்தான்‌ உண்மையை 
மறைக்க முடியும்‌..? (எனினும்‌, அரைப்‌ பூசணிக்காயையாவது சேற்றில்‌ 
ஐந்து நாட்களுக்கு மறைத்த வகையில்‌, காங்கோவின்‌ இரும்புத்‌ திரை 
அரசுக்கு வெற்றிதான்‌!) 


காங்கோவின்‌ சட்ட அமைச்சர்‌ ஒருவழியாக உண்மையை ஒப்புக்‌ 
கொண்டார்‌! தனது பொருளாதார ஆலோசகர்‌ ஒருவருடன்‌ பேசிக்‌ 
கொண்டிருந்தபோது, கபிலாவின்‌ மெய்க்காப்பாளன்‌ ஒருவன்‌ 
அவரைச்‌ சுட்டிருக்கிறான்‌. அவசர சிகிச்சைக்காக கபிலாவை 
விமானத்தில்‌ ஜிம்பாப்வேக்கு அழைத்துச்‌ சென்று 
கொண்டிருக்கும்போது, விமானத்திலேயே அவரது உயிர்‌ பிரிந்தது 
(இல்லை, ஜிம்பாப்வே மருத்துவமனையில்தான்‌ அவர்‌ இறந்தார்‌' 
என்று கூறுபவர்களும்‌ இருக்கிறார்கள்‌!) 


மீண்டும்‌ காங்கோவுக்கு அவரது உடல்‌ கொண்டுவரப்பட்டு, 
ராணுவமரியாதையுடன்‌ புதைக்கப்பட்டது. 


ஜனாதிபதி இறந்ததை மக்களிடமிருந்து எதற்காக மறைக்க 
வேண்டும்‌ - அதுவும்‌ நாள்கணக்கில்‌..? தவிர, மருத்துவ சிகிச்சைக்கு 
எதற்காக இன்னொரு நாட்டுக்கு அவரை அழைத்துச்‌ செல்ல 
வேண்டும்‌..? கணிசமாகவே இதற்கு காரணங்கள்‌ உண்டு! 


கபிலாவுக்கு முன்பு காங்கோவை ஆட்சி செய்த மொபுடு ஸெகோ 
என்பவருக்கு ஊழல்‌ சக்ரவர்த்தி, கொடுங்கோலன்‌ ஆகிய 
அழுத்தமான இமேஜ்கள்‌ உண்டு. எனவே, அவருக்கு எதிராக மக்கள்‌ 
புரட்சி செய்தனர்‌. இந்தப்‌ புரட்சிப்‌ பொறி ராணுவத்தினரிடமும்‌ 
பற்றிக்கொள்ள... ராணுவத்‌ தளபதியாக அப்போது விளங்கிய 
கபிலா,மொபுடுவை அகற்றிவிட்டு, தானே 1997-ல்‌ காங்கோவின்‌ 
ஜனாதிபதியானார்‌. 


இந்த மாறுதலுக்குப்‌ பலமான உறுதுணையாக இருந்தன 
உகாண்டா, ருவாண்டா ஆகிய இரு ஆப்ரிக்க நாடுகளும்‌. 
காங்கோவின்மீது அவற்றுக்கு எப்போதுமே ஒரு கண்‌ உண்டு. 
காரணம்‌, அங்குள்ள வைர மற்றும்‌ தங்கச்‌ சுரங்கங்கள்‌! 'கவனிக்க 
வேண்டியவர்களைக்‌ கவனித்தால்‌, சந்தடியின்றி வைரங்களையும்‌, 
தங்கத்தையும்‌ கடத்தி வந்து கொள்ளை லாபமடிக்கலாம்‌' என்று 
கணக்கிட்டனர்‌. அந்த ஆட்சியாளர்களில்‌ முக்கியமானவர்கள்‌! 


ஆனால்‌, பதவிக்கு வந்தவுடனே கபிலா தான்‌ ஒரு தனிப்பட்ட 

மனிதர்‌ என்பதைக்‌ காட்டிக்‌ கொண்டார்‌. கறைபடியாத கரம்‌ 

அவருடையது என்று கூறிவிட முடியாதுதான்‌. ஆனால்‌, பிற 

நாடுகளின்‌ ஆசைகளுக்கேற்ப தான்‌ வளைந்து கொடுக்க முடியாது 
என்பதில்‌ கவனமாக இருந்தார்‌. ஜோக்குகளை அள்ளி வீசிச்‌ 
சுற்றியிருப்பவர்களைச்‌ சிரிக்க வைப்பவர்‌ என்று பெயர்‌ 
பெற்றிருந்தாலும்‌, பல விஷயங்களில்‌ கண்டிப்பு காட்டினார்‌! 


'தங்களின்‌ பெரும்‌ நிதியுதவியோடு புரட்சி நடத்தி ஆட்சியைப்‌ 
பிடித்துவிட்டு, இப்போது தங்களைக்‌ கண்டு கொள்ளாமல்‌ 
இருப்பதா..?' குமுறின உகாண்டாவும்‌, ருவாண்டாவும்‌. 
போதாக்குறைக்கு இந்த இரு நாடுகளின்‌ தீவிர ஆதரவாளர்களாக 
இருந்த தனது ஆலோசகர்களை கபிலா பதவி நீக்கம்‌ செய்ய, 
கோபத்தீ கொழுந்து விட்டெறிந்தது. 


'மொபுடுவைத்‌ தூக்கியெறிய முடிந்த தங்களால்‌ கபிலாவை மட்டும்‌ 
அதே வகையில்‌ அகற்ற முடியாதா என்ன...?' என்று அந்த இரு 
நாடுகளும்‌ கொம்பு சீவிவிடத்‌ தயாரானாலும்‌ இந்த முறை அது 
அவ்வளவு சுலபமாக இல்லை! காரணம்‌, கபிலாவுக்கு எதிராகத்‌ 
திரண்ட (உருவாக்கப்பட்ட) புரட்சிக்‌ குழு இரண்டாகப்‌ பிளவுபட்டு 
நின்றன. அவர்களுக்குள்ளேயே அடிதடி... 


கபிலாவும்‌ சூழலின்‌ பயங்கரத்தை உணர்ந்து, தன்னைச்‌ சுற்றி ஒரு 
பாதுகாப்பு அரணைக்‌ கறுப்புப்‌ பூனைப்‌ படை மூலம்‌ வைத்திருந்தார்‌. 
இந்த நிலையில்தான்‌ கபிலாவின்‌ நம்பகமான மெய்க்காப்பாளர்களில்‌ 
ஒருவனாகக்‌ கருதப்பட்டவன்‌, அவரிடம்‌ ஏதோ ரகசியம்‌ பேச 
நினைப்பது போல்‌ சைகை காட்டித்‌ தனியறைக்கு வரச்‌ சொல்ல... 
அங்கு சென்ற கபிலாவின்மீது குண்டுகளைப்‌ பாய்ச்சினான்‌. சத்தம்‌ 
கேட்டுப்‌ பாய்ந்தோடி வந்த பாதுகாப்புப்‌ படையினர்‌, கபிலாவைச்‌ 
சுட்டவனைக்‌ கொன்று விட்டனர்‌! 


கபிலாவின்‌ உடலை மூன்று குண்டுகள்‌ துளைத்து, அவர்‌ உயிர்‌ 
ஊசலாடிக்‌ கொண்டிருக்க...அவருக்கு வேண்டியவர்கள்‌ தவித்தார்கள்‌. 
குழப்பமான அரசியல்‌ சூழலில்‌ யாரை நம்புவது, யாரை 
நம்பாமலிருப்பது என்ற தவிப்பில்‌ (அரசு மருத்துவரே புரட்சிக்‌ 
கும்பலிடம்‌ விலைபோயிருந்தால்‌..?) ஜிம்பாப்வே நாட்டுக்குச்‌ 
சிகிச்சைக்கு அழைத்துச்‌ செல்லப்பட்டார்‌. 


காங்கோவின்‌ உள்விவகாரத்தில்‌ ஒருபோதும்‌ தலையிடக்‌ கூடாது 
என்பதில்‌ உறுதியாக இருந்தவர்கள்‌,ஜிம்பாப்வேயின்‌ மக்களும்‌, 
அரசியல்‌ தலைவர்களும்‌. எனவே, நம்பத்தகுந்த நாடாக அதைக்‌ 
கருதினர்‌ கபிலாவின்‌ உறவினர்கள்‌. 


கபிலா இறந்ததை உடனே அறிவித்துவிட்டால்‌, இரு புரட்சிக்‌ 

கும்பலுமாகச்‌ சேர்ந்து காங்கோவின்‌ இப்போதைய அரசைக்‌ 
கவிழ்த்துவிடுமோ என்ற பயத்தில்தான்‌ முடிந்தவரை உண்மையை 
வெளியிடாமல்‌ தாமதப்படுத்தியது அரசு! 


கபிலா ஒருவிதத்தில்‌ சரித்திரம்‌ படைத்திருக்கிறார்‌. உலகச்‌ 
சரித்திரத்திலேயே ஒரு நாட்டின்‌ தலைவர்‌ இந்த நாளில்‌, இந்த 
நேரத்தில்‌ இறந்தார்‌ என்பது அதிகாரப்பூர்வமாகக்‌ கடைசிவரை 
வெளியிடப்படவில்லை என்ற 'சிறப்பு' அவருக்குத்தான்‌. 

ஹிட்லரின்‌ டைரி 


ர்‌ ட ௮ சி Af 


அடால்‌ஃப்‌ ஹிட்லர்‌ 


உலகையே நடுங்க வைத்த புகழ்பெற்ற ஒருவர்‌ எழுதிய டைரி, 
அவர்‌ இறந்து, பல ஆண்டுகளுக்குப்‌ பிறகு கிடைத்தால்‌, அதிலுள்ள 
விஷயத்தை அறிந்து கொள்ள ஆர்வம்‌ ஏற்படுவது இயற்கைதானே! 


புகழ்பெற்ற அந்த மனிதர்‌ யார்‌? டைரியில்‌ என்ன 
எழுதப்பட்டிருந்தது? 

தொடர்ந்து படிக்கும்போது பல திடுக்கிடும்‌ சம்பவங்களைப்‌ பற்றித்‌ 
தெரிந்துகொள்வீர்கள்‌. 

ஏப்ரல்‌ 25, 1983-ல்‌ ஜெர்மனியிலிருந்து வெளியாகும்‌ 'ஸ்டெர்ன்‌' 
என்ற முன்னணி இதழின்‌ முதல்‌ பக்கத்தில்‌, கொட்டை எழுத்தில்‌, 
'ஹிட்லரின்‌ டைரி கண்டுபிடிப்பு!' என்ற தலைப்புச்‌ செய்தி ஒன்று 
வெளியிடப்பட்டிருந்தது. 

உள்‌ பக்கங்களில்‌, வாசகர்களின்‌ ஆர்வத்தைத்‌ தூண்டும்‌ வகையில்‌ 


ஒரு கட்டுரையும்‌ வெளியிட்டிருந்தனர்‌, அதில்‌: 


'நாஜி படைத்‌ தலைவர்‌ ஹிட்லர்‌ எழுதிய, சரித்திர முக்கியத்துவம்‌ 
கொண்ட சம்பவங்கள்‌ அடங்கிய டைரி ஒன்று கிடைத்துள்ளது. அதில்‌ 
பல விஷயங்களை ஹிட்லர்‌ மனந்திறந்து எழுதியுள்ளார்‌. 42 
பக்கங்களுக்கு மேல்‌ டைரியில்‌ எழுதப்பட்டுள்ளது. 


ஹிட்லர்‌, தனது கடைசி காலத்தில்‌ (1932-45) இந்த டைரியை 
எழுதியுள்ளார்‌. இந்த டைரியில்‌ உள்ள விஷயங்களைத்‌ தொடர்ந்து 
வெளியிட்டு, வாசகர்களுக்கு அம்பலப்படுத்தப்போகிறோம்‌.' - இப்படி 
எழுதியிருந்தனர்‌. 


இதைப்‌ பார்த்த மற்ற பத்திரிகைகள்‌ சும்மாயிருக்குமா? ஹிட்லரின்‌ 
டைரி குறிப்பிகளை தங்கள்‌ பத்திரிகைகளில்‌ வெளியிட 
பலவிதங்களில்‌ முயற்சித்தன. லண்டனில்‌ இருந்து வெளியாகும்‌ 
'சண்டே டைம்ஸ்‌' இதழ்‌, தங்கள்‌ பத்திரிகையில்‌ வெளியிட பிரிட்டன்‌ 
பதிப்பு உரிமையை கோரி, 12 கோடி ரூபாய்‌ கொடுத்தது. 


பிரான்ஸ்‌ நாட்டின்‌ 'பாரிஸ்‌ மேட்ச்‌ மற்றும்‌ இத்தாலியின்‌ 
'பனோரமா' இதழ்களும்‌ தங்கள்‌ நாட்டு பதிப்புரிமையை கேட்டன. 


“நியூஸ்வீக்‌' என்ற அமெரிக்க இதம்‌, ஹிட்லரின்‌ டைரி பற்றி 13 
பக்கங்களுக்கு 'கவர்‌ ஸ்டோரி' ஒன்றை வெளியிட்டு, டைரி 
விஷயங்களைத்‌ தொடர்ந்து வெளியிட விரும்பி, 'ஸ்டெர்ன்‌' இதழுடன்‌ 
ஒரு ஒப்பந்தமும்‌ செய்து கொண்டது. 

பத்திரிகை உலகில்‌ ஏற்பட்ட இந்த போட்டா போட்டியால்‌, 
'ஸ்டெர்ன்‌' பத்திரிகையின்‌ புகழும்‌, விற்பனையும்‌ பல மடங்கு 
அதிகமானது. 

விஷயம்‌ காட்டுத்‌ தீ போல்‌ மக்களிடையே பரவியது. ஹிட்லரின்‌ 
விசுவாசிகள்‌ மற்றும்‌ சரித்திர ஆராய்ச்சியாளர்கள்‌ கருத்தரங்குகள்‌, 
கூட்டங்கள்‌ நடத்தி பல கேள்விகளை முன்வைத்தனர்‌. அவற்றில்‌ 
சில... 

டைரியின்‌ காகிதம்‌, அது பைண்டு செய்யப்பட்டிருக்கும்‌ முறை, 
எழுத பயன்படுத்தப்பட்ட இங்க்‌ ஆகியவற்றை ஆராய்ந்து, அது எந்த 
காலகட்டத்தில்‌ எழுதப்பட்டது என்று ஆராய வேண்டும்‌. 

கையெழுத்தை ஆராயும்‌ குழுவினரிடம்‌ இந்த டைரியை 

ஒப்படைத்து, இதில்‌ உள்ள  கையெழுத்தும, ஹிட்லரின்‌ 
கையெழுத்தும்‌ ஒன்றுதானா என்பதை அறிய வேண்டும்‌! 


ஹிட்லர்‌, எந்தக்‌ கடிதமானாலும்‌, குறிப்பானாலும்‌ தன்‌ கைப்பட 
எழுதுவதை விரும்ப மாட்டார்‌. எதுவாகயிருந்தாலும்‌, தன்‌ செயலாளர்‌ 
மூலமாகத்தான்‌ எழுதுவார்‌. அப்படிப்‌ பட்டவர்‌, எப்படி 42 
பக்கங்களுக்கு டைரி குறிப்பு எழுதியிருக்க முடியும்‌? 


ஹிட்லர்‌, எழுதுவதற்கு எப்போதும்‌ பென்சிலைதான்‌ 
பயன்படுத்துவார்‌? இங்க்‌ பேனாவை பயன்படுத்த மாட்டார்‌. ஆனால்‌, 
டைரியில்‌ இங்க்‌ பேனாவால்‌ எழுதப்பட்டிருக்கிறது? இது எப்படி 
சாத்தியம்‌? 


ஜனவரி மாதம்‌, 1943-ல்‌ ஹிட்லர்‌ கடுமையான காய்ச்சலால்‌ 
பாதிக்கப்பட்டார்‌. கை, கால்கள்‌ செயலற்ற நிலையில்‌ இருந்தன. அந்த 
நிலையில்‌ எப்படி தெளிவான கையெழுத்தில்‌ இந்த டைரியை 
எழுதியிருக்க முடியும்‌? 


டைரியில்‌, சரித்திர முக்கியத்துவம்‌ வாய்ந்த பல சம்பவங்கள்‌ 
உள்ளதாகக்‌ கூறுகின்றனரே... அப்படியானால்‌ அவற்றை ஏன்‌ 
வெளியிடவில்லை? 


இத்தனை கேள்விகளுக்கும்‌ பதில்‌ கிடைக்கவில்லை. நாடு முழுக்க 
விவாதம்‌ கிளம்பியது. ஆட்சியில்‌ இருந்தவர்களுக்கு தர்மசங்கடமான 
நிலைமை உருவானது. இறுதியில்‌, கோர்ட்‌ மூலம்‌ உண்மையை 
அறிவது என்று தீர்மானித்தனர்‌. 


'ஸ்டெர்ன்‌' இதழுக்கு நீதிமன்றம்‌ விளக்கம்‌ கேட்டு, நோட்டீஸ்‌ 
அனுப்பியது. டைரியை கண்டெடுத்ததாக கூறப்பட்ட அதன்‌ நிருபர்‌ 
ஜெர்ரட்‌ ஹெய்டுமேனும்‌, அதன்‌ ஆசிரியர்‌ பீட்டர்‌ கோச்சும்‌ 
கோர்ட்டில்‌ ஆஜராயினர்‌. 


'முன்பின்‌ அறிமுகமில்லாத ஒரு மனிதன்‌ தனக்கு அந்த டைரியை 
கொடுத்ததாகவும்‌, அதில்‌ ஹிட்லர்‌ என்று போட்டிருந்ததாலும்‌, 
அதிலிருந்த பல விஷயங்கள்‌ இரண்டாம்‌ உலகப்‌ போர்‌ பற்றியும்‌, 
நாஜிக்களின்‌ செயல்பாடுகளைப்‌ பற்றியும்‌ எழுதப்பட்டிருந்ததால்‌, 
அது ஹிட்லர்‌ எழுதியது என்று கருதிவிட்டேன்‌' என்று கூறினார்‌ 
நிருபர்‌. 


இந்த வழக்கு சம்பந்தமாக நீதிமன்றம்‌ எந்தவொரு முடிவுக்கும்‌ வர 
முடியாமல்‌ திணறியது. இச்சமயத்தில்‌ 'ஸ்டெர்ன்‌' பத்திரிகையின்‌ 

வெளிமீட்டாளர்‌, பகிரங்கமாக மன்னிப்பு கேட்டு, டைரி 


விஷயத்துக்கு முற்றுப்புள்ளி வைத்தார்‌. 


அது நிஜமாகவே ஹிட்லரின்‌ டைரிதானா? அதில்‌ இருந்த 
விஷயங்கள்‌ என்ன? அதை ஏன்‌ வெளியிடாமல்‌ மறைத்து விட்டனர்‌? 
ஹிட்லரின்‌ டைரி என்று செய்தி பரப்பி, லாபம்‌ பார்ப்பதற்காக 
'ஸ்டெர்ன்‌' பத்திரிகை இப்படியொரு “ஸ்டண்ட்‌' அடித்ததா? ஹிட்லர்‌ 
தன்‌ இறுதிக்‌ காலத்தில்‌ சிறையில்‌ அல்லவா இருந்தார்‌? அப்படி அவர்‌ 
டைரி எழுதியிருந்தாலும்‌ இத்தனை காலம்‌ வரை அது எங்கிருந்தது? 
'ஸ்டெர்ன்‌' பத்திரிகைக்கு கிடைத்ததாக கூறப்பட்ட அந்த டைரி 
இப்போது எங்கே? 


ஜெர்மனி அரசுதான்‌ பதில்‌ சொல்ல வேண்டும்‌! சொல்லுமா? 

27 
நாட்டியப்‌ போர்வையில்‌ ஓர்‌ உளவாளி 


'நான்‌ பிரான்ஸ்‌ நாட்டைச்‌ சேர்ந்தவள்‌ அல்லள்‌... பல்வேறு 
நாட்டைச்‌ சேர்ந்தவர்களுடன்‌ நட்பு கொண்டு இருப்பது தவறேதும்‌ 
இல்லையே! ஃபிரான்ஸ்‌ நாட்டிலும்‌, அரச உயர்‌ அதிகாரிகள்‌ முதல்‌ 
சாமானியர்‌ கள்‌ வரை எனக்கு நிறைய நண்பர்கள்‌ உள்ளனர்‌." 


இப்படி ஜெர்மனி நாட்டின்‌ உச்ச நீதிமன்றத்தில்‌ ஜூலை 24, 1917- 
ல்‌ மேத்தா ஹரி என்ற பெண்‌ ஸ்டேட்மெண்ட்‌ கொடுத்தார்‌. 


மேத்தா ஹரி யார்‌? எந்த நாட்டைச்‌ சேர்ந்தவர்‌? நீதிமன்றத்தில்‌ 
அவர்‌ இப்படிக்‌ கூறக்‌ காரணம்‌ என்ன? அவர்‌ செய்த குற்றம்‌ என்ன? 
இப்படி பல கேள்விகள்‌ எழுகிறது அல்லவா? மயிர்க்கூச்செறியும்‌ 
வகையில்‌ நடந்தவை அந்த சம்பவங்கள்‌. 


டச்சு நாட்டில்‌ லியூ வார்டன்‌ என்ற இடத்தில்‌ ஆகஸ்ட்‌ 7, 1876-ல்‌ 
ஆடம்‌ ஜெல்லே என்ற வியாபாரியின்‌ மகளாகப்‌ பிறந்தவர்‌ 
மார்கிரேட்டா ஜிர்ட்ரூடியா. இயற்கையாகவே நல்ல அழகும்‌,நீல நிற 
கண்களுமாக இருந்த மார்கிரேட்டாவுக்கு பதினான்கு வயதானது. 
இளமையின்‌ பூரிப்பில்‌ இருந்தவளுக்கு டான்ஸ்‌, பாட்டு கற்றுக்‌ 
கொடுக்க ஏற்பாடு செய்தனர்‌ பெற்றோர்‌. 


மார்கிரேட்டா அவரது 19-வது வயதில்‌ கேம்ப்பெல்‌ மேக்லியாட்‌ 
என்ற ராணுவ அதிகாரிக்கு திருமணம்‌ செய்து வைக்கப்பட்டார்‌. 
இருவருக்குமிடையே 21 ஆண்டுகள்‌ வயது வித்தியாசம்‌ இருந்தது. 
இதுவே அவர்களது மணமுறிவுக்குக்‌ காரணமாகிவிட்டது. 


ஓர்‌ ஆண்‌ மற்றும்‌ ஒரு பெண்‌ குழந்தைக்கு தாயானாள்‌ 
மார்கிரேட்டா. கேம்ப்பெலுக்கு இல்லாத கெட்ட பழக்கங்களே 
இல்லை எனலாம்‌. குடித்துவிட்டு வந்து மனைவியை கண்மண்‌ 
தெரியாமல்‌ அடிப்பார்‌. மற்ற பெண்களுடன்‌ நெருங்கிப்‌ பழகுவார்‌. 

இதெல்லாம்‌ மார்கிரேட்டாவுக்கு வெறுப்பைத்‌ தந்தது. 
இந்நிலையில்‌ கேம்ப்பெல்‌ பதவி உயர்வு பெற்று ஜாவா தீவுக்குப்‌ 
பணிக்குச்‌ சென்றார்‌. மீண்டும்‌ சொந்த ஊருக்குத்‌ திரும்பியபின்‌ 
கேம்ப்பெலுக்கும்‌, மார்கிரேட்டாவுக்கும்‌ இடையே கருத்து வேறுபாடு 
அதிகமாகவே, விவாகரத்து செய்து கொண்டனர்‌. இதற்கிடையில்‌ 
அவர்களது மகன்‌ மர்மமான முறையில்‌ இறந்துபோனான்‌. 


பிழைக்க வழியில்லாமல்‌, மகளுடன்‌ எங்கு செல்வது, எப்படி 
வாழ்வது என்று பல கேள்விகள்‌ மார்கிரேட்டாவின்‌ மனதில்‌, துணிந்து 
ஃபிரான்ஸுக்குச்‌ சென்றாள்‌. அவள்‌ சிறு வயதில்‌ கற்றுக்கொண்ட 
நாட்டியப்‌ பயிற்சி இப்போது கை கொடுத்தது. ஒரு ஹோட்டலில்‌ 
டான்ஸ்‌ ஆடுபவளாக வேலைக்குச்‌ சேர்ந்தாள்‌. தன்‌ குழந்தையை 
நெதர்லாந்தில்‌ ஒரு மிஷினரி பள்ளியில்‌ சேர்த்து, மாதா மாதம்‌ அங்கே 


பணம்‌ அனுப்ப ஏற்பாடு செய்துகொண்டாள்‌. 


மார்கிரேட்டாவின்‌ அழகும்‌, நாட்டிய அசைவுகளும்‌ பலரைக்‌ 
கவர்ந்தன. அரசு உயர்‌ அதிகாரிகள்‌ இவள்‌ காலடியில்‌ தவம்‌ கிடக்கத்‌ 
துவங்கினர்‌. 


தன்னுடைய நிலையை உயர்த்திக்கொள்ளவும்‌, ஃபிரான்ஸிலிருந்து 
வெளியேற்றப்படாமல்‌ இருக்கவும்‌ மார்கிரேட்டா ஒரு தந்திரம்‌ 
செய்தாள்‌. தான்‌ இந்தியாவைச்‌ சேர்ந்தவள்‌ என்றும்‌, இந்தியாவில்‌ 
உள்ள சிவன்‌ கோவிலில்‌ பரம்பரையாக நாட்டியம்‌ ஆடும்‌ பிரிவைச்‌ 
சேர்ந்தவள்‌ என்றும்‌ பொய்‌ கூறினாள்‌. மேத்தா ஹரி என்று 
பெயரையும்‌ மாற்றிக்‌ கொண்டாள்‌. அவளது தோற்றமும்‌ இந்திய 
சாயலாக இருக்கவே பலரும்‌ இதை நம்பிவிட்டனர்‌. 


ஆகஸ்ட்‌ மாதம்‌, 1914-ல்‌ முதல்‌ உலகப்போர்‌ ஆரம்பமானது. 

ஒவ்வொரு நாடும்‌, மற்ற நாடுகளின்‌ ராணுவ ரகசியங்களை 
பலவிதங்களில்‌ அறிந்துகொள்ள முயன்றன. இதற்காக பல 
உளவாளிகள்‌ நியமிக்கப்பட்டனர்‌. இச்சமயத்தில்‌, நாட்டியக்காரி 
என்ற போர்வையில்‌, மேத்தா ஹரியை உளவாளியாக பயன்படுத்திக்‌ 
கொள்ள திட்டமிட்டது ஃபிரான்ஸ்‌ அரசு. அதற்கான 
ஏற்பாடுகளையும்‌ செய்து கொடுத்தது. இந்தப்‌ பணிக்காக அரசு 
கொடுத்த வசதிகள்‌ மேத்தாவை சம்மதிக்கவைத்தன. 


அவர்களது உத்தரவுப்படி இங்கிலாந்து, ஜெர்மனி, இத்தாலி, 
ஸ்பெயின்‌, நெதர்லாந்து போன்ற நாடுகளுக்குச்‌ சென்று, பிரபல 
ஹோட்டல்களில்‌ குறிப்பாக ராணுவ அதிகாரிகள்‌ வரும்‌ 
ஹோட்டல்களுக்குச்‌ சென்று நாட்டியம்‌ ஆடி ராணுவ அதிகாரிகள்‌ 


பலரைத்‌ தம்‌ கைக்குள்‌ போட்டுக்‌ கொண்டாள்‌. ராணுவ ரகசியங்களை 

அவ்வப்போது ஃபிரான்சுக்கு அனுப்பிவந்தாள்‌. இவளது இரட்டை 
வேஷத்தை முதலில்‌ கண்டுபிடித்தது இத்தாலிய அரசு. ஆனால்‌, 
ஆதாரம்‌ ஏதும்‌ இல்லாததால்‌, எச்சரித்து அனுப்பிவிட்டது. 


ஒரு கட்டத்தில்‌ பிரான்சுக்கு மட்டும்‌ விசுவாசமாக இல்லாமல்‌, 
ஜெர்மனி, ஸ்பெயின்‌ ஆகிய நாடுகளுக்கும்‌ உளவு சொல்பவளாக 
மாறினாள்‌. இந்த விஷயம்‌ இங்கிலாந்து அரசுக்குத்‌ தெரிந்து, அவளை 
விசாரிக்க முயன்றனர்‌. செய்தி அறிந்த மேத்தா கப்பலில்‌ தப்பிச்‌ 
செல்ல முயன்றாள்‌. ஆனால்‌, பால்மவுத்‌' என்ற இடத்தில்‌ கப்பல்‌ 
நிறுத்தப்பட்டு கைது செய்யப்பட்டாள்‌ மேத்தா. ஜெர்மனி உளவாளி 
என்றுதான்‌ முதலில்‌ சந்தேகப்பட்டனர்‌. தான்‌ பிரான்ஸ்‌ நாட்டைச்‌ 
சேர்ந்தவள்‌ என்றும்‌, தான்‌ ஒரு நாட்டியக்காரி என்றும்‌ கூறி 


சாமர்த்தியமாகத்‌ தப்பித்துக்கொண்டாள்‌. 


ஸ்பெயின்‌ நாட்டில்‌ அடைக்கலமானாள்‌ மேத்தா ஹரி. 
அங்கிருந்தபடி 'ஏஜெண்ட்‌ ஹெச்‌-21' என்ற உளவு ஸ்தாபனத்தின்‌ 
உதவியோடு உளவு வேலையைத்‌ தொடர்ந்தாள்‌. ஜெர்மனிக்கு 
எதிராக ஃபிரான்ஸ்‌ நடவடிக்கையில்‌ இறங்க, இவளது தகவல்கள்‌ 
உதவியாக இருந்தன. இதனால்‌ ஜெர்மனி அரசு இவள்மீது 
சந்தேகப்பட்டு பின்‌ தொடர ஆரம்பித்தது. 


பிப்ரவரி 12, 1917-ல்‌ மேட்ரிட்‌ நகரில்‌ ஹோட்டலில்‌ 
தங்கியிருந்தபோது கைதுசெய்தனர்‌. தொடர்ந்த வழக்கில்‌ நீதிமன்றம்‌ 
மேத்தா ஹரிக்கு மரண தண்டனை விதித்தது. அதன்படி அக்டோபர்‌ 
15, 1917-ல்‌ ஒரு மைதானத்துக்கு அழைத்துச்‌ சென்றனர்‌. 12 வீரர்கள்‌ 
துப்பாக்கியுடன்‌ தயாராக இருந்தனர்‌. 


அப்போதுதான்‌ ஒரு நாடகம்‌ அரங்கேறியதாகக்‌ கூறுகின்றனர்‌. 


மைதானத்துக்கு கொண்டு போன மேத்தா ஹரியை நோக்கி 12 
வீரர்களும்‌ சுட்டனர்‌. அப்போது அங்கு புகை மண்டலம்‌ சூழ, கண்‌ 
இமைக்கும்‌ நேரத்தில்‌ என்னமோ நடந்து விட்டது. என்ன நடந்தது 


என்பதுதான்‌ மர்மம்‌. 


செத்து விழுந்தது மேத்தா ஹரி இல்லை. அவளைப்‌ போன்ற 
தோற்றமுள்ள வேறொரு பெண்‌ என்றும்‌ அங்கிருந்த 12 வீரர்களில்‌, 
பியரி-டி மோரிகோ என்ற வீரன்‌ மேத்தா ஹரி மீது இரக்கப்பட்டு 
இப்படி ஒரு நாடகம்‌ நடத்திவிட்டான்‌ என்றும்‌ ஒரு பிரிவினர்‌ 
கூறுகின்றனர்‌. மற்றொரு பிரிவினரோ பிரான்ஸ்‌ அரசே தந்திரமாக 
இப்படி ஒரு நாடகம்‌ நடத்தி உலகத்தின்‌ கண்ணை மூடி, 
மறைத்துவிட்டது என்கின்றனர்‌. 

மற்றொரு பிரிவினரோ 41 வயதிலும்‌ நல்ல பெர்சனாலிட்டியாக 
இருந்த மேத்தா ஹரி சுடப்படுவதற்கு முன்தான்‌ அணிந்திருந்த 
மேலங்கியை கழற்றி எறிந்துவிட்டு நிர்வாணமாக இருந்ததாகவும்‌, 
அவளது அழகில்‌ மயங்கிய வீரர்கள்‌ அவளைத்‌ தப்பவிட்டனர்‌ 
என்றும்‌ கூறுகின்றனர்‌. 


யார்‌ சொல்வதை நம்புவது? அரசியல்‌ சூதாட்டத்தில்‌ எதுவும்‌ 
நடக்கும்‌ என்று மனதை தேற்றிக்கொள்ளலாமா? 

28 
வானில்‌ ஒரு விபரீதம்‌ 


1988 டிசம்பர்‌ மாதத்தில்‌ நடைபெற்றது அந்த பயங்கரம்‌. 
லண்டனிலிருந்து நியூயார்க்குக்குக்‌ கிளம்பியது ஒரு விமானம்‌. அது 
பான்‌ ஆம்‌ விமான சர்வீசின்‌ போயிங்‌ விமானம்‌. ஸ்காட்லாந்து 
நாட்டின்மீது பறந்த இந்த விமானம்‌ திடீரென வெடித்துச்‌ சிதறியது. 
259 பேர்‌ அந்தரத்திலேயே கருகிச்‌ செத்தனர்‌. மீதி 11 பேர்‌ மரண 
ஓலத்துடன்‌, பூமியை முத்தமிட்ட சில நிமிடங்கள்‌ கழித்து தங்கள்‌ 


மூச்சை விட்டனர்‌. 


சுமார்‌ 12 ஆண்டுகளுக்குப்‌ பிறகு நெதர்லாந்து நீதிமன்றத்தில்‌ 


தீர்ப்பு வழங்கப்பட்டது. 


விமானம்‌ வெடித்திலிருந்து இது தொடர்பாக உலக நாடுகளில்‌ 
பரவிய உண்மை கலந்த வதந்திகள்‌ ஏராளம்‌. 


நீதிமன்றத்‌ தீர்ப்பை லிபியா மிகவும்‌ கலக்கத்துடன்‌ எதிர்பார்த்தது. 


லண்டனிலிருந்து நியூயார்க்‌ செல்லும்‌ விமானம்‌ வெடித்ததற்கு 
லிபியா எதற்குக்‌ கலங்க வேண்டும்‌? காரணம்‌ உண்டு. 


ஏதோ இயந்திரக்‌ கோளாறு காரணமாக விமானம்‌ 
வெடிக்கவில்லை. விமானியின்‌ கவனக்‌ குறைவும்‌ காரணம்‌ அல்ல. 
லிபியா நாட்டைச்‌ சேர்ந்த இருவர்தான்‌ அந்த விமானத்தல்‌ 
வெடிகுண்டு வைத்திருக்க வேண்டுமென்று, பிரிட்டனும்‌, 
அமெரிக்காவும்‌ தீவிரமாகக்‌ கருதின. ஆக பல நாடுகளின்‌ உறவை 
மாற்றியமைத்தது இந்த விபத்து. 

வழியில்‌ மால்டா என்ற பகுதியில்‌ விமானம்‌ நின்றபோது தான்‌ 


இந்த வெடிகுண்டை அந்த இருவரும்‌ வைத்திருக்க வேண்டும்‌ என்று 
சந்தேகிக்கப்பட்டது. 

ஸ்காட்லாந்திலுள்ள லாக்கர்பீ என்ற பகுதிக்கு மேல்‌ விமானம்‌ 


பறந்தபோது, அது வெடித்தது. எனவே இந்த வழக்கை 'லாக்கர்பீ 
வழக்கு' என்று குறிப்பிட்டனர்‌. 


இதைத்‌ தொடர்ந்து லிபியாவின்மீது தங்கள்‌ விரோதத்தை 
அமெரிக்காவும்‌, பிரிட்டனும்‌ வெளிப்படையாகவே காட்டத்‌ 
தொடங்கின. 700 மில்லியன்‌ டாலர்‌ நஷ்டத்‌ தொகையை இறந்த 
விமானப்‌ பயணிகளின்‌ உறவினர்களுக்கு (அல்லது அவர்களுக்கு 
நஷ்டஈடு அளித்த இன்சூரன்ஸ்‌ நிறுவனங்களுக்கு) லிபியா 
கொடுத்தாக வேண்டும்‌ என்றன அந்த நாடுகள்‌. ஐ.நா. சபையும்‌ இதை 
ஆமோதித்தது. 

இரண்டு தீவிரவாதிகளின்‌ செயலுக்காக இவ்வளவு பெரிய 


நஷ்டஈட்டை லிபியா அளிக்க வேண்டுமா என்று கேட்டால்‌ அதற்கு 
லிபியாவில்‌ நிலவிய விந்தை நிலைதான்‌ காரணம்‌. 


வட ஆப்பிரிக்காவிலுள்ள லிபியாவின்‌ பெரும்‌ பகுதி சகாரா 
பாலைவனம்தான்‌. என்றாலும்‌ எண்ணெய்‌ வளம்‌ கொழிக்கும்‌ 
பூமியாக அது உள்ளது. 1951-ல்‌ தன்னை சுதந்திர நாடாக லிபியா 
அறிவித்துக்கொண்டாலும்‌, 1969-ல்‌ மன்னர்‌ ஆட்சி மீண்டும்‌ 
தொடங்கியது. இதற்கு ராணுவத்தின்‌ முழு ஆதரவும்‌ இருந்ததால்‌ 
இதை ஒருவகையில்‌ 'ராணுவ மன்னர்‌ ஆட்சி' என்றுகூடக்‌ 
குறிப்பிடலாம்‌! நாட்டில்‌ எந்த அரசியல்‌ கட்சியும்‌ இருக்கக்‌ கூடாது 
என்று தடைவிதித்தார்‌ முதலாம்‌ இட்ரிஸ்‌ என்ற லிபியாவின்‌ மன்னர்‌. 


பின்னர்‌ நாட்டின்‌ பொறுப்பை ஏற்றுக்கொண்ட கடாஃபி சில 
அதிரடி முடிவுகளை எடுத்தார்‌. பிரிட்டிஷ்‌ ராணுவத்தினர்‌ சூயஸ்‌ 
கால்வாயை அடைய லிபியாவை வழியாகப்‌ பயன்படுத்திக்கொண்டு 
இருந்ததை தடை செய்தார்‌. தவிர தங்கள்‌ நாட்டை விமான தளமாகப்‌ 


பயன்படுத்திக்கொள்ள அமெரிக்கா மற்றும்‌ பிரிட்டனுக்கு அதுவரை 
அளித்து வந்த அனுமதியையும்‌ வாபஸ்‌ பெற்றார்‌. 

ரொனால்ட்‌ ரீகன்‌ 


இதனால்‌ அந்த இரு வல்லரசுகளும்‌ குமுறின. 'பெட்ரோலிய 
ஊற்றுகள்‌ கண்டுபிடிக்கப்பட்டது. லிபியா இப்படி அதிரடி 
நடவடிக்கைகளை மேற்கொண்டுவிட்டதே!'. 


பகை முற்றியது. அப்போதைய அமெரிக்க ஜனாதிபதி ரொனால்டு 
ரீகன்‌ லிபியாவின்மீது அணுகுண்டுகளை வீசச்‌ செய்தார்‌. "ரசாயன 
அணுகுண்டுகளை லிபியா தயாரிக்கிறது. அப்படி தயாரிக்கும்‌ 
சோதனைச்‌ சாலைகளைதான்‌ நாங்கள்‌ தாக்கினோம்‌" என்று 
விளக்கம்‌ அளித்தார்‌. 


இதைத்‌ தொடர்ந்து மேற்படி விமான விபத்து நடைபெற்றது. 
அணுகுண்டுகளை வீசிய செயலுக்கு பழிவாங்கும்‌ விதத்தில்தான்‌ 
லிபியா, தனது உளவாளிகளின்‌ மூலம்‌ அந்த விமானத்தில்‌ 
வெடிகுண்டைப்‌ பொருத்தியிருக்க வேண்டுமென்று கருதின 
அமெரிக்காவும்‌, பல ஐரோப்பிய நாடுகளும்‌. 


தங்களுக்கு கிடைத்த சான்றுகளின்படி அல்‌ மெக்ரஹி மற்றும்‌ அல்‌ 
பாஹிமா ஆகிய இருவரும்தான்‌ நேரடி குற்றவாளிகள்‌ என்று 

கருதியது பிரிட்டன்‌. அவர்களைத்‌ தங்களிடம்‌ ஒப்படைக்க வேண்டும்‌ 
என்றது பிரிட்டன்‌. அமெரிக்காவும்‌ இதே போன்ற கோரிக்கையை 
முன்‌ வைத்தது. ஐ.நா.சபை இப்படி ஒரு முடிவுக்கு வந்தது. 'வழக்கை 
இந்த இரு நாடுகளிலும்‌ நடத்த வேண்டாம்‌. லிபியாவிலும்‌ நடத்த 
வேண்டாம்‌. ஏனென்றால்‌ உணர்ச்சி வெள்ளத்தில்‌ உண்மைகள்‌ 
புதைக்கப்படலாம்‌. எனவே நெதர்லாந்தில்‌ இந்த வழக்கு நடத்தப்பட 
வேண்டும்‌. 


ஆனால்‌, இந்த உத்தரவை லிபியா ஏற்றுக்‌ கொள்ளவில்லை. 


குற்றவாளிகளாக கருதப்பட்ட இருவரையும்‌ தங்கள்‌ நாட்டிலிருந்து 
வெளியேற்ற மறுத்து விட்டது. 


மேலும்‌ கோபமடைந்த அமெரிக்காவும்‌, ஐரோப்பிய நாடுகளும்‌ 
பலவித பொருளாதாரத்‌ தடைகளை லிபியாவின்மீது விதித்தன. 
லிபியாவிடமிருந்து இனி பெட்ரோலிய இறக்குமதியும்‌ கிடையாது 
என்பதும்‌ அதில்‌ சேர்ந்து கொள்ள, லிபியா ஆடிப்போனது. 


ஒரு கட்டத்தில்‌ (1999-ல்‌) தன்‌ பொருளாதாரச்‌ சரிவை தொடர்ந்து 
சந்திக்க முடியாமல்‌, குற்றம்‌ சாட்டப்பட்ட இருவரையும்‌ லிபியா, 
நெதர்லாந்தில்‌ ஒப்படைத்தது. 


விபத்து நடைபெற்று சுமார்‌ பத்து வருடங்கள்‌ கழித்துதான்‌ வழக்கு 
விசாரணை தொடங்கியது. என்றாலும்‌ சம்பந்தப்பட்ட நாடுகள்‌ 
மின்னல்‌ வேகத்தில்‌ செயல்பட்டன. பதினைந்தாயிரம்‌ சாட்சிகள்‌ 
கூண்டில்‌ ஏறின. இருபது நாடுகளிலிருந்து இரண்டு லட்சம்‌ 
ஆதாரங்கள்‌ நீதிபதியின்‌ ஆய்வுக்கு சமர்ப்பிக்கப்பட்டன. 


வழக்கின்‌ முடிவில்‌ அல்‌ மெக்ரஹிக்கு இருபது வருட சிறை 
தண்டனை அளிக்கப்பட்டது. போதிய ஆதாரம்‌ இல்லாததால்‌, 
அல்பாஹிமாவை விடுதலை செய்தது. 


விபத்தில்‌ இறந்தவர்களின்‌ உறவினர்கள்‌ நூறு பேர்‌ தங்கள்‌ 
கைகாசை செலவழித்துக்‌ கொண்டு நீதிமன்றத்துக்கு வந்திருந்தனர்‌. 

நீதி வென்றது என்று சிலரும்‌, இது மிகக்‌ குறைவான தண்டனை 
என்று சிலரும்‌ கருத்து தெரிவித்தனர்‌. 


'மெக்ரஹி லிபியாவில்‌ உளவுத்‌ துறையைச்‌ சேர்ந்தவர்‌ என்பது 
உறுதிப்‌ படுத்தப்பட்டு விட்டது. எனவே அவரை பின்னின்று 
இயக்கிய கடாஃபியும்‌ தண்டனை பெற வேண்டும்‌. லிபியாவின்மீது 
புதிய பொருளாதாரத்‌ தடைகள்‌ விதிக்கப்பட வேண்டும்‌' என்று கூறின 

அமெரிக்காவும்‌, ஐரோப்பிய நாடுகளும்‌. 


பதிலுக்கு கடாஃபி ஆவேசம்‌ காட்டினார்‌. "தீவிரவாதத்தைப்‌ பற்றி 
யார்‌ பேசுவது? எங்கள்‌ நாட்டின்மீது அமெரிக்க குண்டு வீசியபோது 
இந்த அமைதிப்‌ புறா சித்தாந்தம்‌ எங்கே போனது? அமெரிக்கா 
நடத்திய குண்டுவீச்சில்‌ என்‌ மகனையே பறிகொடுத்தேன்‌. கூட 
ஆயிரக்கணக்கான உயிர்கள்‌ பலியாயின. அதற்கெல்லாம்‌ 
அமெரிக்காவால்‌ நஷ்டஈடு கொடுக்க முடியுமா?" என்றார்‌. 

பி 


எவரெஸ்ட்‌ சிகரத்தை முதலில்‌ தொட்டது யார்‌? 


ஜார்ஜ்‌ ஹெர்பட்‌ லீ மலோரி 


உலகின்‌ மிக உயரமான மலைச்‌ சிகரம்‌ எவரெஸ்டைத்‌ 
தொடுவதற்கு மலையேறும்‌ வீரர்கள்‌ ஆண்டுதோறும்‌ போட்டி 
போட்டு செல்கின்றனர்‌. பல ஆண்டுகளாக எவரெஸ்ட்‌ சிகரத்தைத்‌ 
தொட முயன்று வழியிலேயே பலியானவர்கள்‌ ஏராளம்‌. சிலர்‌ 
பாதியிலேயே முயற்சியைக்‌ கைவிட்டுவிட்டுக்‌ கீழே 
இறங்கிவிட்டனர்‌. எட்மண்ட்‌ ஹிலாரிதான்‌ முதன்முதலில்‌ எவரெஸ்ட்‌ 
சிகரத்தைத்‌ தொட்டு சாதனை படைத்தார்‌. 


ஆனால்‌, அதற்கு பல ஆண்டுகளுக்கு முன்பே இந்தச்‌ சிகரத்தை 
இங்கிலாந்து வீரர்‌ மலோரி தொட்டுவிட்டார்‌ என்ற புதிய சர்ச்சை 
கிளப்பப்பட்டுள்ளது. இதற்குக்‌ காரணம்‌ எவரெஸ்ட்‌ சிகரத்திதுக்கு 
மிக அருகிலிருந்து மலோரியின்‌ உடல்‌ சமீபத்தில்‌ 

கண்டுபிடிக்கப்பட்டதுதான்‌. கிட்டத்தட்ட 75 ஆண்டுகளாக பனிப்‌ 
பாறைகளுக்கு இடையே மலோரியின்‌ உடல்‌ சிக்கிக்கிடந்தது. 
பனியில்‌ உறைந்து கிடந்ததால்‌, உடல்‌ அப்படியே கெட்டுப்போகாமல்‌ 
இருந்தது. 


இங்கிலாந்து நாட்டில்‌ வின்செஸ்டரில்‌ படித்துவந்தவர்‌ ஜார்ஜ்‌ 
மலோரி. இவரும்‌ இர்வின்‌ என்பவரும்‌ 1924 ஜூனில்‌ எவரெஸ்ட்‌ 
சிகரத்தைத்‌ தொடும்‌ முயற்சியைத்‌ துவக்கினர்‌. ஜூன்‌ எட்டாம்‌ தேதி, 
பகல்‌ 12.50 மணிக்கு திடீரென சிகரத்தில்‌ மேல்‌ பெரும்‌ மேகக்‌ கூட்டம்‌ 
சேர்ந்தது. பின்னர்‌, அந்த மேகக்‌ கூட்டம்‌ அப்படியே கீழ்‌ நோக்கி 
இறங்கியது. எங்கும்‌ பனி மற்றும்‌ மேகம்‌ சூழ்ந்ததால்‌ பெரும்‌ பனி 
மலை சரிவும்‌ ஏற்பட்டது. அவ்வளவுதான்‌ ஜார்ஜ்‌ அதன்‌ பின்னர்‌ 
என்ன ஆனார்‌ எனறு யாருக்கும்‌ தெரியவில்லை. 


அதே நேரத்தில்‌ அருகே சீனாவைச்‌ சேர்ந்த இன்னொருவரும்‌ மலை 
ஏறிக்‌ கொண்டிருந்தார்‌. ஜார்ஜூம்‌, இர்வினும்‌ செத்து விட்டனர்‌ 
என்று அவர்‌ கூறினார்‌. ஆனால்‌, மறுநாள்‌ ஏற்பட்ட இன்னொரு 
பனிமலை சரிவில்‌ அந்த சீன வீரரும்‌ பலியாகி விட்டனர்‌. 
இதன்காரணமாக ஜார்ஜ்‌ மற்றும்‌ இர்வின்‌ கதி என்ன ஆனது 
என்றோ, அவர்கள்‌ உடல்கள்‌ எங்கே போனது என்பதோ 
தெரியாமலேயே போனது. 


எவரெஸ்ட்‌ மலையேறும்‌ கோஷ்டி பல ஆண்டுகளுக்குப்‌ பிறகு 
தற்செயலாக ஜார்ஜ்‌ உடலைக்‌ கண்டுபிடித்தது. அந்த இடம்‌ 
எவரெஸ்ட்‌ சிகரத்தின்‌ உச்சியில்‌ இருந்து வெகு அருகில்தான்‌ 
இருந்தது. எவரெஸ்ட்‌ சிகரத்தின்‌ உச்சியை ஜார்ஜ்‌ தொட்டுவிட்டுத்‌ 
திரும்பும்‌ போதோ அல்லது உச்சியில்‌ இருக்கும்போதோ, பனிப்‌ 
புயலில்‌ சிக்கி கீழே விழுந்து மரணம்‌ அடைந்து இருக்கலாம்‌ என்று 
சந்தேகம்‌ கிளப்பப்பட்டுள்ளது. பனிப்‌ பாறைகளுக்குள்‌ அவர்‌ உடல்‌ 
சிக்கியிருந்ததால்‌ அவரது உடல்‌ அப்படியே அழுகாமல்‌ இத்தனை 
ஆண்டுகளும்‌ இருந்துள்ளது. அவர்‌ அணிந்திருந்த உடைகள்‌, 
ஷூக்கள்‌ எல்லாம்‌ அப்படியே இருக்கின்றன. கடும்‌ பனியை தாங்கும்‌ 
உடைகளை அவர்‌ அணிந்திருக்கவில்லை. அவர்‌ கொண்டு சென்ற 
பைகளும்‌ அவர்‌ உடல்‌ அருகேயே புதைந்திருந்தது. அதில்‌ பல 
புகைப்படங்கள்‌, அவர்‌ மனைவி அனுப்பியிருந்த கடிதம்‌ 
ஆகியவையும்‌ இருந்தன. 


எவரெஸ்ட்‌ சிகரத்தை முதலில்‌ தொட்டது யார்‌ என்ற புதிய 
சர்ச்சையை இந்த உடல்‌ கிளப்பியுள்ளது. 

மருமகன்களைக்‌ கொன்ற மாமனார்‌ 


ஈராக்‌ அதிபர்‌ சதாம்‌ ஹுசேன்‌ மன உறுதிக்குப்‌ பெயர்‌ போனவர்‌. 
என்றாலும்‌ அவர்‌ கதிகலங்கிப்போன ஒரு சம்பவமும்‌ நடைபெற்றது. 
அமெரிக்காவிலிருந்து வேறு பல நாடுகளையும்‌ கவலையின்றி 
பகைத்து வந்த சதாம்‌, தன்‌ சொந்த வீட்டிலேயே உண்டான 
பூகம்பத்தால்‌ திகைத்து நின்றார்‌.. 


சதாமுக்கு ஒரு மகன்‌, இரு மகள்கள்‌. அவர்களில்‌ மூத்த 
மாப்பிள்ளையின்‌ பெயர்‌ ஹுசேன்‌ கமேல்‌. அவர்மீது சதாமுக்கு 
தனிப்பிரியம்‌. தன்‌ மாமனாரின்‌ பாதுகாவலராக அரசுப்‌ பணியில்‌ 
நுழைந்த கமேல்‌, விரைவிலேயே ஈராக்கின்‌ ஆயுதக்‌ கிடங்கை 
நிர்ணயிக்கும்‌ அளவுக்கு செல்வாக்கு பெற்றார்‌. ஈராக்கின்‌ வட 
பகுதியில்‌ அடிக்கடி புரட்சிக்‌ கொடி பிடித்த குர்த்‌ இனத்தவரை கமேல்‌ 
அடக்கி வைக்க, மாமனார்‌ மெச்சும்‌ மாப்பிள்ளையாக மாறினார்‌. 
தனது அத்தனை அரசியல்‌ பிரச்னைகளிலும்‌ இந்த மாப்பிள்ளையைக்‌ 
கலந்தாலோசித்தார்‌ சதாம்‌. 


நாளடைவில்‌ கமேலை ஈராக்கின்‌ தொழில்‌ மந்திரி ஆக்கினார்‌ சதாம்‌ 


ஹுசேன்‌. "நவீன ஈராக்கின்‌ ராணுவ சிற்பி" என்றே கமேல்‌ 


அழைக்கப்பட்டார்‌. 

சதாம்‌ ஹுசேன்‌ 


இப்படிப்பட்ட நிலையில்தான்‌ சதாம்‌ ஹுசேனின்‌ இரு மகள்களும்‌, 
மாப்பிள்ளைகளும்‌ (கமேல்‌ உட்பட) ஈராக்கிலிருந்து வெளியேறி 
பக்கத்து நாடான ஜோர்டானில்‌ தஞ்சம்‌ கேட்டனர்‌. "சதாம்‌ 
ஹுசேனின்‌ ஆட்சியில்‌ எங்களுக்குப்‌ பாதுகாப்பு இல்லை" என்று இரு 
மாப்பிள்ளைகளும்‌ ஒரே குரலில்‌ கூறினர்‌. 


சதாமுக்கு இது பலத்த அடி. நான்கு நெருங்கிய உறவினர்கள்‌ 
எதிரிகளாகிவிட்டது மட்டுமல்ல; யாரும்‌ அறியாமல்‌ எப்படி இவர்கள்‌ 
ஈராக்கின்‌ எல்லையைக்‌ கடந்தார்கள்‌ என்ற திகைப்பும்‌ முக்கிய 
காரணம்‌. காரணம்‌ சட்டத்தை மீறி நாட்டு எல்லையைக்‌ 
கடப்பவர்களுக்கு மரண தண்டனை உண்டு அங்கே. 


அந்த நால்வரும்‌ நாட்டை விட்டு ஓடியதற்கு முக்கிய காரணம்‌ சதாம்‌ 
ஹுசேனின்‌ மகன்தான்‌. "மருமகனுக்கு அநியாயமாக சலுகைகள்‌ 
கொடுக்கிறார்‌ அப்பா" என்ற எண்ணம்‌ ஏற்கெனவே அவருக்கு 
இருந்தது. அடிக்கடி தன்‌ எதிரிகள்‌ மீது துப்பாக்கிச்‌ சூடு நடத்துவதும்‌ 


அவருக்குப்‌ பழக்கமான ஒன்றுதான்‌. 


இதையெல்லாம்‌ கவனித்த கமேலுக்கு அச்சம்‌ பிறந்தது. தொடர்ந்து 
ஈராக்கில்‌ தங்குவது தன்‌ உயிருக்கு ஆபத்து என்று உணர்ந்தார்‌. இதே 
போன்ற அச்சம்‌ சதாமின்‌ மற்றொரு மாப்பிள்ளைக்கும்‌ ஏற்பட, இரு 
சகலைகளும்‌ தங்கள்‌ மனைவியருடன்‌ ஈராக்கிலிருந்து வெளியேற 
முடிவெடுத்தனர்‌. பல்கேரியாவில்‌ நடக்கவிருக்கும்‌ ஒரு 

மாநாட்டுக்காக தொழில்துறை அமைச்சராக தான்‌ செல்லப்‌ 
போவதாகச்‌ செய்தி பரப்பினார்‌ ஹுசேன்‌ கமேல்‌. சதாமின்‌ இரு 
மகள்களும்‌ வரவிருக்கும்‌ முகமது நபியின்‌ பிறந்தநாளை எங்கள்‌ 
கணவர்‌ களோடு சேர்த்துக்‌ கொண்டாட எண்ணமிட்டிருந்தோம்‌ 
என்று கூறினர்‌. யாருக்கும்‌ சந்தேகம்‌ எழவில்லை. ஆக எளிதாகத்‌ 


தப்பிவிட்டனர்‌. 


இந்தச்‌ செய்தியை அறிந்ததும்‌ தன்னுடைய ராணுவம்‌ மற்றும்‌ 
பாதுகாப்புப்‌ பிரிவுகளில்‌ அதிரடி மாற்றங்களைக்‌ கொண்டு வந்த 
சதாம்‌ ஹுசேன்‌ சந்தேகப்‌ பட்டியலில்‌ இருப்பவர்களைக்‌ 
களையெடுத்தார்‌. 


பிறகு ஜோர்டானில்‌ உள்ள தனது மகள்களுக்கு பகிரங்கக்‌ கடிதம்‌ 
எழுதினார்‌. "எனது அன்பு மகள்களே, உடனே மீண்டும்‌ ஈராக்குக்கு 
உங்கள்‌ கணவருடன்‌ வாருங்கள்‌. பழையனவற்றை கழித்து 
புதியனவற்றை நிர்மாணிப்போம்‌. உங்கள்‌ கணவர்களுக்கு எங்களது 
முழு ஆதரவு உண்டு. உங்கள்‌ சிறுபிள்ளைத்தனத்தை 
மன்னித்துவிட்டேன்‌" என்றது அந்த அறிவிப்பு. 


மனம்‌ மாறிவிட்டனர்‌ இரு மகள்களும்‌. ஈராக்குக்கே திரும்பிச்‌ 
செல்லலாம்‌ என்று முடிவெடுத்தனர்‌. தங்களது கணவர்களையும்‌ 
கட்டாயப்படுத்தி ஈராக்குக்கு அழைத்துச்‌ சென்றனர்‌. 


அவர்கள்‌ நினைத்தது ஒன்று, நடந்தது ஒன்று. இரு மாப்பிள்ளைகள்‌ 
மீதும்‌ தேசத்துரோக வழக்கு தொடுக்கப்பட்டது. "கிலியின்‌ 
காரணமாகத்தான்‌ ஜோர்டானுக்குப்‌ போனோமே தவிர, ஈராக்குக்கு 
எதிரான செயலாக எண்ணி எதுவும்‌ செய்யவில்லை” என்றார்‌ 


ஹுசேன்‌ கமேல்‌. 


சதாம்‌ ஹுசேனின்‌ நேரடிக்‌ கட்டுப்பாட்டில்‌ இருந்த அந்த ராணுவ 
நீதிமன்றம்‌ வேறு எப்படி இயங்கியிருக்க முடியும்‌? இரு 
மாப்பிள்ளைகளுக்கும்‌ தூக்கு தண்டனை விதிக்கப்பட்டது. இதில்‌ 
வேடிக்கை என்னவென்றால்‌ சதாம்‌ ஹுசேனின்‌ மகள்கள்‌ மீது 
ஒப்புக்குக்கூட ஒரு விசாரணை இல்லை. 

31 
மைக்கை வீழ்த்திய வாஷிங்டன்‌ 


இருதரப்பு வாதங்களும்‌ முடிவுக்கு வந்தன. ஒன்பது ஆண்களும்‌, 
மூன்று பெண்களும்‌ அடங்கிய ஜூரி குழுவினர்‌ என்ன தீர்ப்பு 
வழங்கலாம்‌ என்பது குறித்துத்‌ தனியறையில்‌ விவாதித்தனர்‌. இந்த 
விவாதம்‌ சுமார்‌ பத்து மணி நேரம்‌ நடக்க, வெளியே பரபரப்பு. 


'உலகப்‌ புகழ்பெற்ற குத்துச்சண்டை வீரர்‌ மைக்‌ டைசனுக்கு சிறை 
தண்டனை கிடைக்குமா? 


டைசன்‌ மீது கற்பழிப்பு குற்றச்சாட்டு சுமத்தப்பட்டிருந்தது. 
சுமத்தியவர்‌ டெசிரி வாஷிங்டன்‌ என்ற பதினெட்டு வயதுக்‌ 
கறுப்பழகி. 1991-ல்‌ இந்தியானாபாலிஸ்‌ நகரில்‌ நடைபெற்ற 
கறுப்பழகிப்‌ போட்டியில்‌ பங்கு பெற்றவர்‌. அவர்‌ கூறியது இதுதான்‌. 


கறுப்பர்கள்‌ தயாரிக்கும்‌ பொருள்களின்‌ கண்காட்சி ஒன்றுக்கு 
சிறப்பு விருந்தினராக டைசன்‌ வந்திருந்தார்‌. அப்போது அங்கிருந்த 
டெசிரியின்‌ அறிமுகம்‌ ஏற்பட்டது. அடுத்த நாள்‌ (19.7.1991) 
அதிகாலை (நள்ளிரவு?) ஒன்றரை மணிக்கு டைசனிடமிருந்து ஒரு 
தொலைபேசி அழைப்பு வந்தது. உடனடியாகத்‌ தனது காரில்‌ ஒரு 
ரவுண்ட்‌ வர முடியுமா என்றார்‌ டைசன்‌. அவர்‌ குறிப்பிட்ட 
இடத்துக்குச்‌ சென்றபோது, "நான்‌ தங்கியுள்ள ஹோட்டலுக்குள்‌ ஒரு 
நிமிடம்‌ வந்துவிட்டுப்‌ போகலாமே" என்றார்‌. அவரது அறைக்குள்‌ 
சென்றதும்‌ பலவந்தமாக டெசிரியைக்‌ கற்பழித்தார்‌. 

"அந்த சமயத்தில்‌ அவரை முழு பலத்துடன்‌ நான்‌ குத்தினேன்‌. 
ஆனால்‌, அது சுவரில்‌ மோதுவது போலிருந்தது" என்றார்‌ 105 
பவுண்ட்‌ எடை கொண்ட டெசிரி (டைசனின்‌ எடை 200 பவுண்டுக்கும்‌ 


அதிகம்‌). 


தவிர தாங்க முடியாத வலியில்‌ நான்‌ கதறியபோது "இப்போது நீ 
என்னை விரும்புகிறாய்‌ இல்லையா என்றார்‌" என்று டெசிரி 
கண்கலங்க வாக்களித்தார்‌. அவரது தாயும்‌ "அதற்குப்‌ பிறகு என்‌ மகள்‌ 
நிலைகுலைந்து காணப்பட்டாள்‌. அடிக்கடி நள்ளிரவில்‌ உடல்‌ 
நடுங்குகிறாள்‌. அவளுக்கு நீதி வழங்குங்கள்‌" என்றாள்‌. 


பதினான்கு நாட்கள்‌ வழக்கு நடைபெற்றது. டைசனின்‌ ரசிகர்கள்‌ 
திரளாக வந்திருந்து டெசிரியைக்‌ கிண்டலடித்து ரகளை செய்தனர்‌. 


டைசன்‌ தரப்பு வழக்கறிஞர்‌ இது ஜோடிக்கப்பட்ட வழக்கு என்றார்‌. 
டெசிரி விரும்பியேதான்‌ உடலுறவுக்கு உடன்பட்டாரென்றும்‌, "ஒரு 
தொலைபேசி அழைப்பு போதும்‌ நான்‌ உங்களிடம்‌ என்னை 
ஒப்படைக்க" என்று டெசிரி கூறியிருந்ததாகவும்‌ குறிப்பிட்டார்‌. 
நெருக்கம்‌ முடிந்த பிறகு "நான்‌ உன்னுடன்‌ நிரந்தரத்‌ தொடர்பு 

வைத்திருக்க முடியாது" என்று டைசன்‌ கூறியதால்தான்‌ டெசிரி 
சீற்றம்‌ கொண்டு இந்த வழக்கைத்‌ தொடுத்ததாகக்‌ கூறினார்‌. 


எல்லாவற்றையும்விட முக்கியமாக "இரவு ஒன்றரை மணிக்கு ஒரு 
ஆண்‌ கூப்பிட, ஒருத்தி அவன்‌ தங்கியுள்ள ஹோட்டலுக்கு, அதுவும்‌ 
அவனது படுக்கையறைக்குச்‌ செல்கிறாள்‌ என்றால்‌ அதற்கென்ன 
அர்த்தம்‌?" என்றபோது பலர்‌ நகைத்தனர்‌. 


டெசிரி தரப்பில்‌ இதற்கு பதிலளித்தனர்‌. அடுத்தநாளே 
நகரைவிட்டுத்‌ தான்‌ கிளம்பிவிடுவதாக டைசன்‌ கூறியதால்தான்‌ 
டெசிரி அந்த நேரத்தில்‌ சென்றார்‌. தவிர தன்கூட வருமாறு ஒரு 
தோழியை அவர்‌ அழைத்தது நிரூபிக்கப்பட்டது. பல்வேறு நள்ளிரவு 
வி.ஐ.பி. பார்டிகளுக்கு டைசனுடன்‌ போக வாய்ப்பு கிடைக்கும்‌ 
என்பதால்தான்‌ டெசிரி அப்போது கிளம்பியிருக்கிறார்‌. அப்போது 
புகைப்படங்களை எடுத்து பின்‌ பெருமைப்பட்டுக்‌ கொள்வதற்காக 


கையோடு சிறுகேமிராவை எடுத்துச்‌ சென்றிருக்கிறார்‌. 


இவை தவிர டைசனின்‌ காரோட்டி கூறிய சாட்சியம்‌ டெசிரிக்குப்‌ 
பெரும்‌ ஆதரவாக அமைந்தது. "ஹோட்டலிலிருந்து 
வெளியேறியபோது டெசிரியின்‌ முகத்தில்‌ பெரும்‌ அதிர்ச்சி 
தெரிந்தது" என்றார்‌ அவர்‌. 


நடுவே ஒரு நாள்‌ வழக்கை ஒத்திவைக்க வேண்டிய கட்டாயம்‌ 
ஏற்பட்டது. ஜூரிகள்‌ தங்கியிருந்த ஹோட்டலில்‌ ஏற்பட்ட 
தீவிபத்தொன்றுதான்‌ காரணம்‌. இதைத்‌ தொடர்ந்து "என்‌ மனதில்‌ 
ஏதோ அமைதியின்மை" என்று கூறி ஜூரி ஒருவர்‌ மர்மமான 
முறையில்‌ வழக்கிலிருந்து விலகி விட்டார்‌. 


டைசனுக்கு ஆறு வருடங்கள்‌ சிறைத்‌ தண்டனை அளிக்கப்பட்டது. 
சிறையில்‌ டைசன்‌ மனம்‌ திருந்தி விட்டதாகவும்‌, அசுரத்தனம்‌ நீங்கி 
பதப்படுத்தப்பட்டவராக மாறியதாகவும்‌ செய்திகள்‌ வந்தன. ஆனால்‌, 
சிறையிலிருந்து வெளிவந்த சில மாதங்களிலேயே குத்துச்‌ சண்டைப்‌ 
போட்டியொன்றில்‌ கோபம்‌ தலைக்கேற எதிரி ஹோலிபீல்டின்‌ 
காதைக்‌ கடித்தெறிந்தார்‌! 

ராணியின்‌ கல்லறைக்குள்‌ ரகசியக்‌ கதவுகள்‌ 


பண்டைய உலக அதிசயங்களில்‌ இன்னும்‌ இருப்பது பிரமிடுகள்‌ 
மட்டுமே. முக்கியமாக குஃபுவில்‌ உள்ள பிரமாண்ட பிரமிடு. 480 
அடியைவிட அதிக உயரம்‌ கொண்ட பிரமிடை பிரமாண்டம்‌ என்ற 
வார்த்தையில்தானே விவரிக்க முடியும்‌? தவிர 4000 வருடங்களைத்‌ 
தாண்டியும்‌ இன்னமும்‌ உறுதியாக இருக்கிறது இந்தப்‌ பிரமிடு. 


எகிப்தியர்கள்‌ தங்கள்‌ மன்னர்கள்‌ இறுதிக்‌ காலத்துக்குப்‌ பிறகும்‌ 
சிறப்பாக இருக்க வேண்டுமென்று நினைத்தவர்கள்‌. இறப்புக்குப்‌ 
பிறகும்‌ மன்னர்கள்‌ வாழ்கிறார்கள்‌ என்றும்‌ நாட்டு நிலவரங்களை 
கவனித்துக்‌ கொண்டிருப்பார்கள்‌ என்றும்‌ அவர்கள்‌ நம்பினார்கள்‌. 


அவர்களது மற்றொரு நம்பிக்கை இது. ஒவ்வொருவருக்கும்‌ மூன்று 
ஆத்மாக்கள்‌ உண்டு. அவை ௧, ப, அக்‌ (ak) ஆகியவை. 
மூன்றாவது ஆத்மாவான அக்‌ என்பது ஆனந்தமாக இருக்க 
வேண்டுமென்றால்‌ சம்பந்தப்பட்ட உடலை மிகவும்‌ பத்திரமாகவும்‌, 
சிறப்பாகவும்‌ பாதுகாக்க வேண்டும்‌. இதன்‌ காரணமாகவே 
'மம்மிகளில்‌' உடல்களை பாடம்‌ செய்து வைத்தார்கள்‌. இப்படி 
சிறப்பான முறையில்‌ பாதுகாக்கப்பட்‌। உடல்களில்‌ சில 
இன்னமும்கூட பத்திரமாக இருக்கின்றன. 

குவிலுள்ள பிரமிட்‌ 


குஃபு பிரமிடு தொடர்பான சில மர்மங்கள்‌ இன்னமும்‌ 
நீடிக்கின்றன. தினமும்‌ ஆயிரக்கணக்கான சுற்றுலாப்‌ பயணிகள்‌ 
இதைக்‌ காண வருகின்றனர்‌. இந்தப்‌ பிரமிடுகளுக்குள்ளே ரகசியக்‌ 
கதவுகள்‌ இருப்பது 1992-ல்‌ கண்டுபிடிக்கப்பட்டது. 


இது கண்டுபிடிக்கப்பட்ட விதமேகூட ஆச்சரியத்துக்கு 
உரியதுதான்‌. 


தினமும்‌ பலப்பல சுற்றுலாப்‌ பயணிகள்‌ இந்தப்‌ பிரமிடுகளுக்கு 
வருவதால்‌, அங்கே ஈரப்பதம்‌ அதிகமானது. உப்புப்‌ படிவமும்‌ 
(பலரின்‌ மூச்சு காரணமாக) உருவாகத்‌ தொடங்கியது. இந்த 
இரண்டையும்‌ குறைப்பதற்கு ஒரு செயல்‌ திடடம்‌ தீட்டப்பட்டது. 
ஒவ்வொரு பயணியும்‌ சுமார்‌ 20 கிராம்‌ ஈரப்பதத்தைத்‌ தனது மூச்சு 
மற்றும்‌ வியர்வை மூலம்‌ பிரமிடில்‌ விட்டுச்‌ செல்கிறார்‌ என்று 
கணக்கிடப்பட்டது. 

திட்டம்‌ செயல்படுத்தப்பட்டது. சுவற்றில்‌ படிந்துள்ள உப்புப்‌ 


படலம்‌ பெயர்த்து எடுக்கப்பட்டது. 


ஈரப்பதத்தைக்‌ குறைப்பதற்கான முயற்சிகள்‌ அடுத்ததாக 


மேற்கொள்ளப்பட்டன. 


கெய்ரோவிலுள்ள ஜெர்மன்‌ தொல்லியல்‌ அமைப்பின்‌ உதவி 

கோரப்பட்டது. ருடால்‌ஃப்‌ கான்டென்ப்ரிங்க்‌ என்ற பொறியியல்‌ 
வல்லுனரின்‌ தலைமையில்‌ ஒரு குழு வந்து சேர்ந்தது. அது முதலில்‌ 
கவனம்‌ செலுத்தியது மன்னரின்‌ அறையில்தான்‌. ஆம்‌ அந்தப்‌ 
பிரமிடில்‌ மன்னர்‌, மகாராணி ஆகிய இருவருக்கும்‌ தனித்தனி 
அறைகள்‌. 


மன்னரின்‌ அறையிலிருந்து வெளிப்புறத்துக்குச்‌ சென்ற இரு நீண்ட 
குழாய்கள்‌ சுத்தம்‌ செய்யப்பட்டன. ஒவ்வொரு குழாயும்‌ 20 
சென்டிமீட்டர்‌ அகலமும்‌, 14 சென்டிமீட்டர்‌ உயரமும்‌ கொண்டதாக 
இருந்தது. இதன்‌ காரணமாக உள்ளே உருவாகும்‌ ஈரப்பதம்‌ 
வெளியேற வசதி செய்யப்பட்டது. 


அடுத்ததாக மகாராணியின்‌ அறையில்‌ கவனம்‌ 
செலுத்தப்பட்டபோது குழுவினர்‌ திடுக்கிட்டனர்‌. காரணம்‌ 
மகாராணியின்‌ அறையிலும்‌ இரண்டு வெளியேற்றுக்‌ குழாய்கள்‌ 
இருந்தன. ஒன்று வடப்புறத்தின்‌ சுவரிலும்‌, இன்னொன்று அதற்கு 
எதிராக தென்புறச்‌ சுவரிலும்‌ இருந்தன. 


முதல்‌ கட்டமாக கேமரா அடங்கிய ஒரு சிறு ரோபோவை அந்தக்‌ 
குழாய்க்குள்‌ அனுப்பிப்‌ பார்க்கலாமென்று முடிவெடுக்கப்பட்டது. 
ஆனால்‌, மகாராணியின்‌ அறையிலிருந்து தொடங்கிய குழாய்கள்‌ 
பிரமிடுக்கு வெளியே செல்லவில்லை. 


மகாராணியின்‌ அறையின்‌ தெற்குச்‌ சுவர்‌ கொஞ்சம்‌ தக்கையாக 
இருப்பது கண்டுபிடிக்கப்பட்டது. அதில்‌ ஒரு சிறு பகுதியைக்‌ 
குடைந்து பார்த்தபோது அங்கே ஒரு கிரானைட்‌ பந்தும்‌ ஒரு சிறிய 
செதுக்கப்பட்ட மரத்‌ துண்டும்‌ காணப்பட்டது. நாளடைவில்‌ டிக்ஸன்‌ 
என்பவரால்‌ கண்டுபிடிக்கப்பட்ட இவை இரண்டும்‌ டிக்ஸன்‌ 
கண்டுபிடிப்புகள்‌ என்றே அறியப்பட்டன. பின்னர்‌ திடீரென அந்த 
மரப்பந்து காணாமல்‌ போனது. 2001-ல்‌ ஸ்காட்லாந்து நாட்டிலுள்ள 
மியூசியம்‌ ஒன்றில்‌ இது கண்டுபிடிக்கப்பட்டது. 


2002-ல்‌ மேலும்‌ திறமையான ரோபோக்கள்‌ பிரமிடுவில்‌ 
பயன்படுத்தப்பட்டன. மகாராணி அறையில்‌ இரண்டாவது ரகசிய 
கதவு ஒன்றும்‌ (முதல்‌ கதவுக்கு 20 செ.மீட்டர்‌ தூரத்தில்‌) 
அமைக்கப்பட்டது தெரிய வந்தது. அதில்‌ பலவித வெடிப்புகள்‌ 


காணப்பட்டன. 


ஃபாக்ஸ்‌ டி.வி. என்ற தொலைக்காட்சி சானலில்‌இது 
ஒளிபரப்பானது. 

அந்த இரண்டாவது கதவு எதையோ மறைப்பதாகவே 
உருவாக்கப்பட்‌। துப ல்‌ காணப்பட்டது. ஒரு நாள்‌ அல்ட்ரா சவுண்ட்‌ 
தொழில்நுட்பம்‌ மூலம்‌ சோதித்தபோது, கதவுக்குப்‌ பின்னால்‌ ஏதோ 
ஒரு பொருள்‌ இருப்பது தெரிய வந்தது. என்னவாக இருக்கும்‌? 
எதுவாக இருந்தாலும்‌ ஏற்றுக்‌ கொள்ளத்‌ தயார்‌ என்ற மன நிலையை 
ஆராய்ச்சியாளர்கள்‌ அடைந்தனர்‌. பின்னர்‌ ரோபோவின்‌ மூலம்‌ 
சோதித்தபோது 23 மற்றும்‌ 25 மீட்டர்‌ அளவுகளில்‌ மேலும்‌ இரண்டு 
சிறிய வளைவுகள்‌ காணப்பட்டன. எதற்காக இந்த வளைவுகள்‌? அந்த 
வளைவுகளை ஏற்படுத்தாவிட்டால்‌, அவை பொது மக்களின்‌ 
அரங்கத்தை (சாவார்‌ Gallery) தாண்டிச்‌ செல்லும்‌. இதைத்‌ தவிர்க்கப்‌ 
பார்த்திருக்கிறார்கள்‌. இவையெல்லாம்‌ மதம்‌ தொடர்பான 
நம்பிக்கையின்‌ விளைவா அல்லது அரசியல்‌ இதில்‌ 
சம்பந்தப்பட்டிருக்கிறதா என்பது விளங்கவில்லை. ஆனால்‌, 
கேள்விகள்‌ வலிமையானவை. குஃபு பிரமிடுகளுக்கு மட்டும்‌ கதவுகள்‌ 
ஏன்‌? அதுவும்‌ மன்னனின்‌ சமாதி அறையில்‌ இல்லாமல்‌ 
மகாராணியின்‌ சமாதியில்‌ மட்டும்‌ கதவுகள்‌ ஏன்‌ இருக்க வேண்டும்‌? 
இந்த சமாதிகளில்‌ ஏதோ ஒளித்து வைக்கப்பட்டிருக்கிறதா? 
பிரமிடைத்‌ தகர்த்தால்‌ மட்டுமேதான்‌ அவை வெளிப்படுமா? 


https://telegram.me/aedahamlibrary 


https://telegram.me/aedahamlibrary 


33 
பெர்முடா முக்கோணம்‌ 


வட அட்லான்டிக்‌ சமுத்திரத்தின்‌ மேற்குப்‌ பகுதியில்‌ உள்ளது 
பெர்முடா முக்கோணம்‌ என்று அழைக்கப்படும்‌ பகுதி. அங்கு 
நூற்றுக்கணக்கான கப்பல்கள்‌ மாயமாக மறைந்தன. அந்தப்‌ பகுதியில்‌ 
பறந்த பல விமானங்களுக்கும்‌ என்ன கதி என்பதே தெரியவில்லை. 
என்ன காரணம்‌? மனிதர்களின்‌ தவறா? ஏதாவது கூட்டுச்‌ சதியா? 
கடற்‌ கொள்ளையர்களாலா?, இயந்திரக்‌ கோளாறினாலா? 
இயற்கைப்‌ பேரிடரா? விடை தெரியாமல்‌ தொடர்ந்தது மர்மம்‌. 


உலகின்‌ மிக அதிகமான கப்பல்கள்‌ கடக்கும்‌ பகுதிகளில்‌ ஒன்று 
பெர்முடா முக்ககோணப்‌ பகுதி. அமெரிக்கா, கரீபியன்‌ தீவுகள்‌, 
ஐரோப்பா ஆகிய பகுதிகளுக்கு நடுவே செல்கின்றன இந்தக்‌ 


கப்பல்கள்‌. 
இங்கு நடைபெற்ற சில மர்மங்களின்‌ பட்டியல்‌ இதோ. 


ஃப்ளைட்‌-19 ரக விமானத்தில்‌ சென்ற அமெரிக்கப்‌ படையைச்‌ 
சேர்ந்த க்ரும்மென்‌ அவென்ஜர்‌ என்பவர்‌ அட்லாண்டிக்‌ பகுதியின்மீது 
1945 டிசம்பர்‌ 5 அன்று பறந்தபோது விமானத்தோடு மாயமானார்‌. 
மர்மத்தை அதிகப்படுத்துவதாக அமைந்தது. இது தொடர்பான 
அடுத்த நிகழ்ச்சி. மாயமான விமானத்தைக்‌ கண்டுபிடிக்க 13 பேர்‌ 
அடங்கிய மரைனர்‌ விமானம்‌ அனுப்பப்பட்டது. ஆனால்‌, இந்த 
விமானத்துக்கும்‌ என்னவாயிற்று என்றே தெரியவில்லை. 
ப்ளோரிடா கடற்கரையில்‌ ஒரு பெரிய வெடிப்புச்‌ சிதறலைச்‌ சிலர்‌ 
கண்டதாக மட்டும்‌ செய்திகள்‌ வந்தன. 


முன்னாள்‌ அமெரிக்கத்‌ துணை ஜனாதிபதி ஆர்‌.என்‌.பர்‌ என்பவரின்‌ 
மகள்‌ தியோடோசியா என்பவரும்‌ இதே பகுதியில்‌ கப்பலோடு 
மாயமானபோது, பரபரப்பு அதிகமானது. பேட்ரியாட்‌ என்ற கப்பலில்‌ 
1812 டிசம்பர்‌ 30 அன்று தெற்கு கரோலினாவிலிருந்து, நியூயார்க்குக்கு 
இவர்‌ சென்று கொண்டிருந்தபோதுதான்‌ இந்த மாயம்‌ நடந்தது. சிலர்‌ 

கடற்கொள்ளையர்களிடம்‌ அந்தக்‌ கப்பல்‌ சிக்கிவிட்டது என்றார்கள்‌. 
1812 போரின்‌ விளைவாக கப்பல்‌ அழிக்கப்பட்டது என்றார்கள்‌ சிலர்‌. 
ஆனால்‌, பெர்முடா முக்கோணம்‌ பகுதியில்‌ நடைபெற்ற 
காரணத்தால்‌, சர்ச்சை அதிகரித்தது. 


ஒருபுறம்‌ அமெரிக்காவின்‌ ஃப்ளோரிடா, மறுபுறம்‌ பஹாமாஸ்‌, 
இன்னொரு புறம்‌ கரீபியன்‌ தீவுகள்‌ என்று தொடங்கி அசோர்ஸ்‌ வரை 
உள்ள பகுதியை பெர்முடா முக்கோணம்‌ என்கிறார்கள்‌. உலகின்‌ 
மிகவும்‌ அதிகமான கப்பல்‌ போக்குவரத்துப்‌ பகுதி என்று இதைக்‌ 


கூறலாம்‌. 


இந்த மர்மத்தைப்‌ பற்றி முதலில்‌ எழுதியவர்‌ ஜோன்ஸ்‌ என்பவர்‌. 
1950 செப்டம்பர்‌ 16 அன்று அவர்‌ பெர்முடா மர்மத்தைப்‌ பற்றிக்‌ 
குறிப்பிட்டார்‌. பின்னர்‌ ஜார்ஜ்‌ சான்ட்‌ என்பவர்‌ எழுதிய கட்டுரையில்‌ 
ஃப்ளைட்‌-19 இப்பகுதியில்‌ தொலைந்து போனதைக்‌ குறிப்பிட்டார்‌. 
அதில்‌ மர்மப்‌ பகுதியை அடைந்தபோது, "நாங்கள்‌ இப்போது எங்கே 
இருக்கிறோம்‌ என்பது புலப்படவில்லை" என்று விமான ஒட்டி 
குழப்பத்துடன்‌ கூறியிருக்கிறார்‌. 


அமானுஷ்யமான பல விஷயங்களை பெர்முடா முக்கோணத்துடன்‌ 
இணைத்துப்‌ பேசத்‌ தொடங்கினார்கள்‌. கண்ணுக்குத்‌ தெரியாத தீய 
சக்திகள்‌ அங்கு இருப்பதாகவும்‌ குறிப்பிடத்‌ தொடங்கினர்‌. 


மிகைப்‌ படுத்தப்பட்ட செய்திகள்‌ இதில்‌ கலந்திருப்பதாக சில 
ஆராய்ச்சியாளர்கள்‌ கூறுகின்றனர்‌. அசாதாரண காந்த அலைகள்‌ 
இப்பகுதியில்‌ இருக்கலாமென்று பலர்‌ கூறினார்கள்‌. என்றாலும்‌ 
அறிவியல்‌ பூர்வமாக இதை நிரூபிக்க முடியவில்லை. சக்தி வாய்ந்த 


புயல்கள்‌ காரணமாகவும்‌ கப்பல்களும்‌, விமானங்களும்‌ 


அழிந்திருக்கலாம்‌ என்றும்‌ கருதுகிறார்கள்‌. 

பெர்முடா முக்கோணப்‌ புதிர்‌ - ஒரு கற்பனைக்‌ காட்சி 


அமெரிக்க நிலவியல்‌ துறை ஆய்வின்படி தென்கிழக்கு அமெரிக்க 
கடற்கரையை ஒட்டி மீதேன்‌ ஹைட்ரேட்டுகள்‌ இருக்க வாய்ப்பு 
உண்டு என்கிறார்கள்‌. 


1872-ல்‌ மேரி செலஸ்டி என்னும்‌ கப்பல்‌ மர்மமான முறையில்‌ 
இப்பகுதியில்‌ தொலைந்து போனது. (ஷெர்லக்‌ ஹோம்ஸ்‌ 
பாத்திரத்தை உருவாக்கிய ஆர்தர்‌ கோனன்‌ டாயில்‌ என்பவர்கூட ஒரு 
கதையில்‌ இதைப்‌ பயன்படுத்திக்‌ கொண்டிருக்கிறார்‌). 


1918 - ல்‌ பர்படோஸ்‌ தீவுகளிலிருந்து கிளம்பிய "சைக்ஹோல்ஸ்‌" 
என்ற கப்பல்‌ 300 பேருடன்‌ தடையமின்றி இப்பகுதியில்‌ காணாமல்‌ 
போனது. 


இப்படி எக்கச்சக்க சம்பவங்கள்‌ பட்டியலிடப்படுகின்றன. 


சமீபத்தில்‌ சில விஞ்ஞானிகள்‌ இப்படிக்‌ கூறியிருக்கிறார்கள்‌. 
கடலிலிருந்து மீதேன்‌ குமிழ்கள்‌ வெளியேறுகின்றன. இதன்‌ 
காரணமாக கடலில்‌ அந்தப்‌ பகுதியில்‌ உள்ள தண்ணிரின்‌ அடர்த்தி 
குறைகிறது. எனவே அங்கு மிதக்கும்‌ எந்தப்‌ பொருளாக இருந்தாலும்‌ 
அது மூழ்கிவிடும்‌. இதை சோதனைச்‌ சாலையில்‌ ஒரு எளிய சோதனை 
மூலம்‌ நிரூபிக்க முயற்சித்தனர்‌. 

வலது கைக்கு மரண தண்டனை 


நிக்கோலை புக்காரின்‌ 


1917-ல்‌ ரஷ்யப்‌ புரட்சி நடந்தது. அதற்கு முன்பே பல வருடங்கள்‌ 
நடைபெற்ற ரகசிய ஆலோசனைகள்‌ மற்றும்‌ திட்டங்களின்‌ 
வெளிப்படையான கொந்தளிப்புதான்‌ அது. கார்ல்‌ மார்க்ஸின்‌ 
கொள்கைகளைப்‌ பின்பற்றிய லெனின்‌ மக்கள்‌ தலைவராக 
பரிணமித்திருந்த நேரம்‌ அது. அவர்‌ சார்ந்திருந்த கட்சி மென்ஷ்விக்‌, 
போல்ஷ்விக்‌ என்று இரண்டாகப்‌ பிரிந்தது. மெஜாரிட்டியைக்‌ 
கொண்டிருந்த போல்ஷ்விக்‌ பிரிவின்‌ தலைவரானார்‌ லெனின்‌. 
அவரது வலது கையாக விளங்கிய புக்காரின்‌ என்பவர்‌ மீதே 
பின்னாளில்‌ சோவியத்‌ அரசு வழக்கு தொடுத்ததும்‌, மரண தண்டனை 

அளித்ததும்‌ மிக அதிர்ச்சியான உண்மைகள்‌. 


புக்காரின்‌ பொருளாதாரத்தில்‌ பின்தங்கிய குடும்பம்‌ ஒன்றில்‌ 
பிறந்தவர்‌. அவரது அப்பா மாஸ்கோவில்‌ ஒரு பள்ளி ஆசிரியராக 
இருந்தார்‌. பொருளாதாரத்தை முக்கிய பாடமாகக்‌ கொண்டு தேறிய 
புக்காரின்‌ லெனினின்‌ கொள்கைகளால்‌ ஈர்க்கப்பட்டார்‌. ஆளும்‌ 
கட்சிக்கு எதிராக கோஷமிட்டார்‌. 


இவரது அரசியல்‌ நிலையைக்‌ கண்ட அரசு இவரை சைபீரியாவுக்கு 
நாடு கடத்தியது (அதுதான்‌ அப்போதைய வழக்கம்‌). 1910-ம்‌ ஆண்டு 
சைபீரியா சென்ற இவர்‌ அங்கிருந்து தப்பி நியூயார்க்‌ நகரை 
அடைந்து அங்கு வசித்து வந்தார்‌. ரஷ்யாவில்‌ அக்டோபர்‌ புரட்சி 
வெடித்ததைக்‌ கேள்விப்பட்டதும்‌, 1917-ம்‌ ஆண்டு மாஸ்கோ 
திரும்பினார்‌. லெனினை சந்தித்து நீண்ட நேரம்‌ உரையாடினார்‌. 


புக்காரினின்‌ அறிவுக்‌ கூர்மையைக்‌ கண்டு வியந்தார்‌ லெனின்‌. 
தனது நெருங்கிய காம்ரேடுகளில்‌ ஒருவராக புக்காரினை ஆக்கிக்‌ 
கொண்டார்‌. அது மட்டுமல்ல போல்ஷெவிக்‌ கட்சியின்‌ பிரச்சார 
ஏடாகவே விளங்கிய 'பிராவ்தா' இதழின்‌ ஆசிரியராகவும்‌ கணிசமான 
காலத்துக்கு விளங்கினார்‌ புக்காரின்‌. 


எதிர்பாராத விதத்தில்‌ 1924-ல்‌ லெனின்‌ இறந்துவிட, வாரிசு 
மோதல்‌ நடந்தது. ஒருபுறம்‌ கட்சியின்‌ பிரபலமான புள்ளி ட்ராட்ஸ்கி. 
மறுபுறம்‌ லெனினின்‌ தளபதிகளில்‌ ஒருவரான ஸ்டாலின்‌. ட்ராட்ஸ்கி 
வஞ்சமான முறையில்‌ வெளியேற்றப்பட்டு மெக்ஸிகோவில்‌ 


ஸ்டாலினின்‌ ஆட்களால்‌ கொலை செய்யப்பட்டார்‌. 


ஸ்டாலின்‌ பதவியேற்றவுடனேயே பல கெடுபிடியான 
மாற்றங்களைக்‌ கொண்டு வந்தார்‌. நிலம்‌ அனைத்தும்‌ அரசுக்கே 
சொந்தம்‌ என்பது போன்ற இவரது செயல்பாடுகளை புக்காரின்‌ 
ஏற்கவில்லை. கம்யூனிஸ்ட்‌ கட்சியிலேயே ஸ்டாலினுக்கு எதிராகத்‌ 
திரண்ட அணியில்‌ முக்கிய பங்கேற்றார்‌ புக்காரின்‌. 


சில ஆண்டுகள்தான்‌. நாட்டுக்கெதிராக கலகம்‌ விளைவித்ததாகக்‌ 
கூறி புக்காரினைக்‌ கைது செய்தது ஸ்டாலின்‌ அரசு. அதாவது 
புரட்சியாளர்‌ என்ற அவரது இமேஜை, துரோகி என்று மாற்ற 
முயன்றது. "லெனினையே கொல்ல முயற்சித்தார்‌ இவர்‌. சோவியத்‌ 
யூனியனின்‌ மேற்குப்பகுதி வழியாக ஜெர்மன்‌ ராணுவத்தை 
அனுமதிக்கத்‌ திட்டமிட்டார்‌" என்றெல்லாம்‌ இவர்மீது குற்றங்கள்‌ 


சுமத்தப்பட்டன. 

நீதிமன்றத்தில்‌ புக்காரின்‌ தனது பேச்சுத்‌ திறமையில்‌ பலரையும்‌ 
கட்டிப்போட்டார்‌. லெனினைக்‌ கொல்வதாக தன்மீது குற்றம்‌ 
சுமத்தப்பட்ட தினத்தன்று அவர்‌ அந்த நகரிலேயே இல்லை என்பதை 
நிரூபித்தார்‌. என்றாலும்‌ அரசின்‌ விருப்பங்களுக்கு வளைந்து 
கொடுப்பதே அக்கால நீதிமன்றத்தின்‌ கடமை என்பது அவருக்கும்‌ 
தெரிந்தே இருந்தது. 


இறுதியில்‌ "உங்கள்‌ தரப்பைக்‌ கூறி நீங்கள்‌ குற்றவாளியா, 
இல்லையா என்பதைத்‌ தெரிவிக்கவும்‌" என்று நீதிபதி கூறியதும்‌, 
புக்காரின்‌ ஒரு விரக்திப்‌ பார்வையைச்‌ செலுத்தினார்‌. தான்‌ என்ன 
கூறினாலும்‌ தண்டனை நிச்சயம்‌ என்பதை அறிந்து 
கொண்டுவிட்டதாலோ என்னவோ, "நான்‌ குற்றவாளிதான்‌" என்று 
கூறினார்‌. 


அதற்கு முன்பே இரண்டு கடிதங்கள்‌ எழுதினார்‌ அவர்‌. ஒன்று 
அவரது மனைவிக்கு. "என்றாவது ஒருநாள்‌ சரித்திரம்‌ என்மீது 
படிந்துள்ள இந்தக்‌ கறையைத்‌ துடைக்கும்‌. அப்போது எனது இந்த 
நீண்ட கடிதத்தை இளைய தலைமுறையினருக்குப்‌ படித்துக்காட்டு" 
என்று தொடங்கியது அந்தக்‌ கடிதம்‌. அவர்‌ எழுதிய மற்றொரு கடிதம்‌ 
ஸ்டாலினுக்கு. "என்னைக்‌ கொல்ல வேண்டுமென்று ஏன்‌ 
விரும்பினீர்கள்‌?" என்ற ரத்னச்‌ சுருக்கமான வாக்கியம்‌ மட்டுமே 
அந்தக்‌ கடிதத்தில்‌ இருந்தது. 

மரண தண்டனை என்று தீர்ப்பளித்தது நீதிமன்றம்‌. அரசு 
வீரர்களால்‌ துப்பாக்கியால்‌ சுடப்பட்டு இறந்தார்‌ புக்காரின்‌. 


1987-ல்‌ அதாவது புக்காரின்‌ இறந்து சுமார்‌ ஐம்பது 
ஆண்டுகளுக்குப்‌ பிறகு சோவியத்‌ யூனியன்‌ அவருக்கு மன்னிப்பு 
வழங்கியதோடு, கம்யூனிஸ்ட்‌ கட்சியின்‌ உறுப்பினராக அவரை 
மீண்டும்‌ சேர்த்துக்‌ கொண்டது!. 

35 
திட்டமிட்ட 'சதி'யா? 


ராஜஸ்தானில்‌ உள்ள தியோரலா என்ற கிராமத்தைச்‌ சேர்ந்தவர்‌ 
ரூப்‌ கன்வர்‌. கணவரோடு உடன்கட்டை ஏறியவர்‌. பதினெட்டு வயது 
இளம்‌ பெண்‌. பள்ளிப்படிப்பை முடித்தவர்‌. 


"உடன்கட்டை ஏறியவர்‌ அல்ல. உடன்கட்டை ஏற்றப்‌ பட்டவர்‌" 
என்று ஜனநாயக அமைப்புகள்‌ குரல்‌ கொடுத்தன. 


ரூப்‌ கன்வர்‌ முழுமனதோடு இந்த ஏற்பாட்டுக்கு சம்மதித்திருக்க 
மாட்டார்‌ என்பதற்குப்‌ பல காரணங்கள்‌. அவர்‌ கான்வெண்ட்டில்‌ 
படித்தவர்‌. உறவினர்கள்‌ வீட்டில்‌ நகரத்தில்‌ வளர்ந்தவர்‌. மற்ற 
கிராமப்‌ பெண்களைப்‌ போல தலையைச்‌ சுற்றி முக்காடு 
அணிந்ததில்லை. கூந்தலைக்கூட குட்டையாக்கிக்‌ கொண்டவர்‌. 
இப்படிப்பட்டவர்‌ தன்‌ கணவனுடன்‌ உடன்கட்டை ஏறியிருப்பரா? 
சந்தேகங்கள்‌ பெருகின. 


இதைத்‌ தொடர்ந்து காவல்‌ துறையினர்‌ இந்த "சதி"க்குக்‌ 
காரணமாக இருந்ததாக 38 நபர்கள்மீது வழக்குத்‌ தொடுத்தது. 


கணவன்‌ இறந்ததும்‌ அவனைத்‌ தொடர்ந்து உடன்கட்டை ஏறும்‌ 
"சதி" என்ற பழக்கம்‌ இந்திய சரித்திரத்தில்‌ புதிதானதல்ல. முக்கியமாக 
ராஜஸ்தானில்‌ உள்ள ராஜபுதனப்‌ போர்வீரர்கள்‌ இனத்தில்‌ இது ஒரு 
வணக்கத்துக்குரிய செயலாகவே கருதப்பட்டது. 


https://telegram.me/aedahamlibrary 


ராஜாராம்‌ மோகன்‌ ராய்‌ போன்றவர்களின்‌ கடும்‌ பிரச்சாரம்‌ மற்றும்‌ 
1829-ல்‌ சதியை ஒழிக்கும்‌ விதமாக ஆங்கிலேய அரசு இயற்றிய சட்டம்‌ 
ஆகியவற்றுக்குப்‌ பிறகு உடன்கட்டைப்‌ பழக்கத்துக்கு ஒரு முடிவு 
ஏற்பட்டது. அதாவது கிட்டத்தட்ட ஒரு முடிவு, அவ்வளவுதான்‌. 
அங்கொன்றும்‌ இங்கொன்றுமாக (முக்கியமாக ராஜஸ்தானில்‌) 
இருக்கத்தான்‌ செய்தன. அவற்றில்‌ மீடியாவின்‌ கவனத்தைக்‌ 
கவர்ந்தது ரூப்‌ கன்வரின்‌ மரணம்‌ (கொலை)). 


காவல்‌ துறையினரால்‌ கைது செய்யப்பட்ட ரூப்‌ கன்வரின்‌ 
நெருங்கிய உறவினர்களும்‌, தியோரலா கிராமத்தைச்‌ 
சேர்ந்தவர்களும்‌, ரூப்‌ கன்வர்‌ தானே மனம்‌ உவந்துதான்‌ 
உடன்கட்டை ஏறினார்‌ என்றும்‌, அவர்‌ செய்தது கம்பீரமான ஒரு 


புண்ணியச்‌ செயல்‌ என்றும்‌ அறிக்கை விடுத்தனர்‌. 


சுமார்‌ ஒன்பது வருடங்கள்‌ நடைபெற்றது இந்த வழக்கு. இந்தக்‌ 
காலகட்டத்தில்‌ அந்த கிராமத்தில்‌ பல சுவாரஸ்யமான காட்சிகள்‌. 


ரூப்‌ கன்வர்‌ உடன்கட்டை ஏறிய இடம்‌ "சதி ஸ்தல்‌" என்று 
பயபக்தியுடன்‌ உச்சரிக்கப்படுகிறது. அங்கே திரிசூலம்‌ ஒன்றும்‌ 
நடப்பட்டிருக்கிறது தேங்காய்கள்‌ உடைக்கப்படுகின்றன. 
ஊதுவத்திகள்‌ இடைவிடாமல்‌ ஏற்றப்படுகின்றன. "ரூப்‌ கன்வர்‌ ஒரு 
பதிவிரதை, இந்தியக்‌ கலாச்சாரத்தின்‌ பிரதிநிதி" என்று வியந்து 
போற்றிக்‌ கொண்டிருக்கிறார்கள்‌ கிராம மக்கள்‌. இதே கிராமத்தில்‌ 
ரூப்‌ கன்வருக்கு முன்பேகூட நான்கு பெண்மணிகள்‌ உடன்கட்டை 
ஏறியிருக்கிறார்கள்‌. ரூப்‌ கன்வர்‌ அக்னியில்‌ எரிந்தபோது "பத்தினிப்‌ 
பெண்‌ ரூப்‌ கன்வர்‌ வாழ்க" என்று ஒரு அசரீரி கேட்டதாம்‌. அதற்கு சில 

மாதங்களுக்கு முன்‌ உடன்கட்டை ஏறிய ஒரு பெண்ணின்‌ குரல்தான்‌ 
அது என்று சாதிக்கின்றனர்‌ கிராம மக்கள்‌. 


ஜனநாயக அமைப்புகளும்‌ பல மாதர்‌ இயக்கங்களும்‌ சதிக்கு 
எதிராக ஓங்கிக்‌ குரல்‌ கொடுக்கின்றன. என்றாலும்‌ சில மகளிர்‌ 
அமைப்புகள்‌ "உடன்கட்டை ஏறுவது எங்கள்‌ அடிப்படை உரிமை. 
அதில்‌ அரசு தலையிடக்கூடாது" என்றும்‌ கூறுகின்றன. சதி தர்ம 
ரச்ஷா சமிதி என்ற அமைப்பு உடன்கட்டை பழக்கத்துக்கு பெரும்‌ 
ஆதரவு காட்டுகிறது. எனினும்‌ இந்தப்‌ பழக்கம்‌ சட்டவிரோதம்‌ 
என்பது தெளிவு. 


ரூப்‌ கன்வர்‌ வழக்கின்‌ தீர்ப்பு பலருக்கும்‌ அதிர்ச்சியான ஒன்று. 
குற்றம்‌ நிரூபிக்கப்படவில்லை என்று காரணம்‌ காட்டி அத்தனை 
பேரையும்‌ விடுவித்தது செஷன்ஸ்‌ நீதிமன்றம்‌. ரூப்‌ கன்வரின்‌ 
மாமனாரான சுமேர்‌ சிங்‌ மகிழ்ச்சியில்‌ மிதந்தார்‌. "நாங்கள்‌ எவ்வளவு 
சொல்லியும்‌ கேட்காமல்‌ என்‌ மருமகள்தான்‌ உடன்கட்டை ஏறினாள்‌. 
இதை நான்‌ சொன்னபோது பலரும்‌ நம்பவில்லை. இப்போது 
நீதிமன்றமே எங்களை நம்பி விடுதலை அளித்திருக்கிறது" என்றார்‌. 


அதிர்ச்சியான விஷயம்‌ என்னவென்றால்‌ ரூப்‌ கன்வரின்‌ 


பெற்றோரேகூட இதற்கெல்லாம்‌ ஒத்துப்போனதுதான்‌. 

36 
கடலில்‌ கரைந்த தேநீர்‌ விருந்து 


டேவிட்‌ கெனின்ஸன்‌ என்பவர்‌ யார்‌? இந்தக்‌ கேள்விக்கு விடை 
தெரியாதவர்கள்தான்‌ பலரும்‌ இருப்பார்கள்‌. ஆனால்‌, அவரது கதை 
பல மறைந்த உண்மைகளை வெளிச்சம்‌ போட்டுக்‌ காட்டுகிறது. 


"பாஸ்டன்‌ டீ பார்ட்டி" என்பது சரித்திரப்‌ புகழ்‌ பெற்ற ஒரு சம்பவம்‌. 
டேவிட்‌ கெனின்ஸனுக்கும்‌ அதற்கும்‌ நெருங்கிய தொடர்பு உண்டு. 
எனவே அந்த டீ பார்ட்டியைப்‌ பற்றி முதலில்‌ அறிந்து கொள்ளலாம்‌. 


நம்‌ மத்திய ஆட்சி அரசியலில்‌ 'டீ பார்ட்டி' முக்கியத்துவம்‌ வாய்ந்தது 
நமக்குத்‌ தெரியும்‌. சில கூட்டணிகள்‌ உருவாவதும்‌, சில ஆட்சிகள்‌ 
கவிழ்வதும்‌ இது போன்ற 'டீ பார்ட்டியைத்‌ தொடர்ந்து 
நடந்திருக்கின்றன. "பாஸ்டன்‌ டீ பார்ட்டி"யும்‌ ஒருவிதத்தில்‌ அரசியல்‌ 
தொடர்பானதுதான்‌. அமெரிக்கப்‌ புரட்சிக்கு வித்திட்டது இந்தச்‌ 


சம்பவம்‌. 


பதினேழாம்‌ நூற்றாண்டில்‌ தேநீருக்கான தேவை ஐரோப்பாவில்‌ 
அதிகரித்தது. சீனாவிலிருந்து தேயிலையை வாங்க ஐரோப்பிய 


நிறுவனங்கள்‌ போட்டி போடலாயின. 


இங்கிலாந்தைப்‌ பொருத்தவரை "கிழக்கிந்தியக்‌ கம்பெனிக்கு 
மட்டுமே தேயிலை இறக்குமதி செய்ய அனுமதி' என்று அதன்‌ 
பாராளுமன்றம்‌ சட்டம்‌ இயற்றியது. பிரிட்டிஷ்‌ காலனி நாடுகள்‌ 
பிரிட்டனிலிருந்துதான்‌ தேயிலையை வாங்க வேண்டுமன்று வேறு 


கட்டாயப்படுத்தப்‌ பட்டது. 


அமெரிக்காவின்‌ பல பகுதிகள்‌ பிரிட்டிஷ்‌ காலனியாக இருந்த 
சமயம்‌ அது. 


1767 வரை கிழக்கிந்தியக்‌ கம்பெனி தான்‌ இறக்குமதி செய்யும்‌ 
தேயிலை மீது 25 சதவிகித வரியை சேர்த்து விற்பனை செய்தது. 

போதாக்குறைக்கு பிரிட்டன்‌ பாராளுமன்றம்‌ வேறு கூடுதல்‌ வரி 
விதித்தது. ஹாலந்து நாடு தான்‌ இறக்குமதி செய்த தேயிலை மீது வரி 
விதிக்கவில்லை. எனவே அந்த நாட்டிலிருந்து தேயிலையை 
கள்ளத்தனமாக கடத்தத்‌ தொடங்கினார்கள்‌ பிரிட்டிஷ்‌ 
அமெரிக்கர்கள்‌. இதன்‌ காரணமாக கிழக்கிந்தியக்‌ கம்பெனிக்குப்‌ 
பெரும்‌ நஷ்டம்‌ ஏற்பட்டது. 


இதை ஈடு செய்ய பிரிட்டிஷ்‌ பாராளுமன்றம்‌ கிழக்கிந்தியக்‌ 
கம்பெனிக்கு பலவித சலுகைகளை அளித்தது. 


"பிரிட்டிஷ்‌ பாராளுமன்றம்‌ இயற்றும்‌ சட்டங்களுக்கெல்லாம்‌ 
பிரிட்டன்‌ கட்டுப்படுவது நியாயம்‌. ஏனென்றால்‌ அந்தப்‌ 
பிரதிநிதிகளை அந்த நாட்டு மக்கள்தான்‌ தேர்ந்தெடுக்கின்றனர்‌. 
ஆனால்‌, நாங்கள்‌ அந்தப்‌ பிரதிநிதிகளைத்‌ தேர்ந்தெடுக்காதவர்கள்‌. 
அவர்கள்‌ இயற்றும்‌ சட்டத்துக்கு நாங்கள்‌ ஏன்‌ கீழ்ப்படிய வேண்டும்‌? 
நாங்கள்‌ இறக்குமதி செய்யும்‌ தேயிலைக்கான வரி விகிதத்தை 
பிரிட்டிஷ்‌ பாராளுமன்றம்‌ எப்படித்‌ தீர்மானிக்கலாம்‌?" என்று குரல்‌ 
கொடுத்தன பிரிட்டிஷ்‌ காலனிகள்‌. வரி விகிதத்தில்‌ நிறைய 


குழப்பங்கள்‌ வேறு உண்டாயின. 


இந்த நிலையில்‌ கிழக்கிந்திய கம்பெனி, காலனி நாடுகளுக்கு ஏழு 
கப்பல்களில்‌ தேயிலையை அனுப்பியது. அவற்றில்‌ நான்கு பாஸ்டன்‌ 
துறைமுகத்துக்குச்‌ சென்றன. மீதி மூன்று நியூயார்க்‌, ஃபிலடெல்பியா, 
சார்லெஸ்டன்‌ ஆகிய நகரங்களுக்குச்‌ சென்றன. இவற்றில்‌ ஆறு 
லட்சம்‌ பவுண்டு எடை கொண்ட தேயிலை இருந்தது. 


"Sons of Liberty" என்ற புரட்சி அமைப்பு தேயிலை வரி 
விகிதத்துக்கு எதிராக ஏற்கெனவே பிரசாரம்‌ செய்து வந்தது. இந்த 
நிலையில்‌ அது தீவிர நடவடிக்கை ஒன்றை எடுத்தது. 


பாஸ்டன்‌ துறைமுகத்துக்கு "டார்ட்மவுத்‌" என்ற தேயிலைக்‌ கப்பல்‌ 
வந்தடைந்தது. 


பிரிட்டிஷ்‌ சட்டப்படி டார்ட்மவுத்‌ கப்பலில்‌ இருந்த தேயிலை 
துறைமுகத்துக்கு வந்த 20 நாட்களுக்குள்‌ பெறப்பட வேண்டும்‌, உரிய 
வரியைக்‌ கட்டிவிட்டு. 


அப்போது புரட்சி இயக்கத்தின்‌ தலைவரான சாமுவேல்‌ ஆடம்ஸ்‌ 
ஒரு மாபெரும்‌ கூட்டத்தைக்‌ கூட்டினார்‌. ஆயிரக்கணக்கானவர்கள்‌ 
அதில்‌ கலந்து கொண்டனர்‌. அந்தக்‌ கூட்டத்தில்‌ "வரியைக்‌ கட்ட 
வேண்டாம்‌. கப்பல்‌ திரும்பிச்‌ செல்லட்டும்‌" என்று முடிவு 

எடுக்கப்பட்டது. 


பாஸ்டன்‌ கவர்னர்‌ 'டார்ட்மவுத்‌ கப்பல்‌ தனக்கான வரியைச்‌ 


செலுத்தாமல்‌ திரும்பிச்‌ செல்ல அனுமதிக்க முடியாது' என்றார்‌. 


இதற்குள்‌ மேலும்‌ இரண்டு தேயிலைக்‌ கப்பல்கள்‌ வந்து சேர்ந்தன 
(நாலாவது கப்பல்‌ வழியில்‌ புயலில்‌ சிக்கி கடலில்‌ மூழ்கி விட்டது). 


டிசம்பர்‌ 16 - இதுதான்‌ டார்ட்மவுத்‌ தேயிலைக்கான வரியை 
செலுத்தக்‌ கடைசி நாள்‌. அன்று ஆயிரக்கணக்கானவர்கள்‌ 
துறைமுகத்துக்கு அருகே குவிந்தனர்‌. அவர்களில்‌ பலரும்‌ தங்கள்‌ 
முகத்தை மறைத்துக்‌ கொண்டனர்‌. 


அவர்களில்‌ சுமார்‌ 100 பேர்‌ அந்தக்‌ கப்பலில்‌ நுழைந்தனர்‌. அடுத்த 
மூன்று மணி நேரத்தில்‌ அந்த மூன்று கப்பல்களிலிருந்த 342 


தேயிலைப்‌ பெட்டகங்களும்‌ கடலில்‌ கொட்டப்பட்டன. 


"இதைச்‌ செய்தது சட்டவிரோதமானவர்கள்‌ இல்லை. சட்ட 
உரிமைகளை உணர்ந்து கொண்டவர்களின்‌ செய்கை இது" என்று 
சாமுவேல்‌ ஆடம்ஸ்‌ வாதாடினார்‌. 


இதைத்‌ தொடர்ந்து பிரிட்டிஷ்‌ அரசு கடுமை காட்டியது. பல 
நிகழ்ச்சிகள்‌ தொடர்ந்தன. அமெரிக்கப்‌ புரட்சி வெடித்தது. 


அமெரிக்கா சுதந்திரம்‌ அடைந்தது. 


"பாஸ்டன்‌ டீ பார்ட்டி" என்று மேற்படி நிகழ்ச்சி குறிப்பிடப்பட்டது. 
அதில்‌ கலந்து கொண்டவர்கள்‌ சரித்திர புருஷர்களாக 
ஆராதிக்கப்பட்டனர்‌. அவர்களில்‌ ஒவ்வொருவராக இறந்து போக, 
நீண்ட நாள்‌ உயிர்‌ வாழ்ந்தவர்‌ டேவிட்‌ கெனின்ஸன்‌. 115 வயது வரை 
வாழ்ந்தார்‌. 


டேவிட்‌ கெனின்ஸன்‌ லெபனான்‌ நாட்டைச்‌ சேர்ந்த ஒரு விவசாயி. 
பிரிட்டிஷ்‌ காலனிகளில்‌ தொடக்கத்தில்‌ தோன்றிய ஒரு சுதந்திரம்‌ 
வேண்டும்‌ அமைப்பு 'லெபனான்‌ கிளப்‌'. இதைத்‌ தோற்றுவித்தவர்‌ 
டேவிட்‌ கெனின்ஸன்‌. பாஸ்டன்‌ தோயிலை கப்பல்‌ விவகாரத்தைக்‌ 
கேள்விப்பட்டு அங்கு சென்று தேயிலை பெட்டகங்களை கடலில்‌ 
கொட்டுவதில்‌ முக்கியப்‌ பங்கு வகித்தார்‌. 


அமெரிக்கப்‌ புரட்சி யுத்தத்தின்போது ராணுவத்தில்‌ சேர்ந்தார்‌. 
அவரது இறுதி ஊர்வலம்‌ 1852-ல்‌ நடந்தபோது, அதில்‌ கலந்து 

கொண்டவர்களின்‌ எண்ணிக்கை மிக ஏராளம்‌. சிகாகோ நகரம்‌ 
அப்படியொரு பிரமாண்டமான இறுதி ஊர்வலத்தை அதுவரை 
கண்டதில்லையாம்‌. 


அவருக்கு நினைவகம்‌ எழுப்ப வேண்டும்‌ என்பதில்‌ இருவேறு 


கருத்துகள்‌ நிலவின. சிகாகோ நகர அதிகாரிகள்‌ இதற்கு 
சம்மதிக்கவில்லை. 


கெனின்ஸனை சுதந்தரப்‌ போராட்ட வீரர்‌ என்று கூறலாமா, 
அல்லது தீவிரவாதி என்று ஒதுக்கலாமா என்பதில்‌ அரசுப்‌ 
பிரதிநிதிகளிடையே கருத்து வேறுபாடு எழுந்தது. 

சுமார்‌ 50 வருடங்களுக்குப்‌ பிறகு லிங்கன்‌ பார்க்‌ என்னும்‌ இடத்தில்‌ 
அவரது சமாதிக்கு அருகே நினைவகம்‌ எழுப்பப்பட்டது. 

நகர அதிகாரிகள்‌ இறுதி ஊர்வலத்துக்கான செலவை ஏற்றுக்‌ 


கொண்டனர்‌. இரு சமாதிகளுக்கான இடத்தையும்‌ ஒதுக்கினர்‌. 
ஆனால்‌, நினைவகம்‌ மட்டும்‌ எழுப்பவில்லை. 


டேவிட்‌ கெனின்ஸனின்‌ வாரிசுகள்‌ என்று பலர்‌ தங்களைக்‌ கூறிக்‌ 


கொண்டனர்‌. டேவிட்‌ கெனின்ஸனுக்கு நான்கு மனைவிகள்‌ என்பது 


பிறகு தெரிந்தது. 

37 
நீண்ட ஒரு கல்லறையா சீனப்‌ பெருஞ்சுவர்‌? 


சந்தேகமில்லாமல்‌ சீனப்‌ பெருஞ்சுவர்‌ ஒரு உலக அதிசயம்‌ தான்‌. 
ஒவ்வொரு வருடமும்‌ இதைப்‌ பார்ப்பதற்கென்றே 40 லட்சம்‌ 
பயணிகள்‌ வருகிறார்கள்‌. 


சீனாவின்‌ கிழக்கு மேற்காக 9000 கிலோ மீட்டர்‌ நீள்கிறது. இந்தச்‌ 
சுவர்‌ மலைகள்‌, பாலைவனங்கள்‌, பீடபூமிகள்‌, புல்வெளிகள்‌ என்று 
பலவிதமான பகுதிகளைத்‌ தாண்டிச்‌ செல்கிறது. 


கட்டடக்‌ கலை அற்புதம்‌ என்பது ஒருபுறம்‌, இதன்‌ பல 
பகுதிகளிலிருந்து அற்புதமான இயற்கைக்‌ காட்சிகள்‌ 
காணப்படுகின்றன என்பது மறுபுறம்‌. 


இவை தவிர சீனப்‌ பெருஞ்சுவருக்கு வேறு ஒரு முகமும்‌ உண்டு. 
அது அந்தச்‌ சுவரில்‌ புதையுண்டு இருக்கும்‌ ரகசியங்கள்‌. 


கி.மு. 2014-ல்‌ கின்‌ (ற) சக்கரவர்த்தி சீனாவை இணைத்தபோது 
இந்தச்‌ சுவரை எழுப்ப உத்தரவிட்டார்‌. அந்தப்‌ பகுதியின்‌ பண்டைய 
இனத்தவர்கள்‌ தனது எல்லைக்குள்‌ ஆக்ரமிப்பதைத்‌ தொடரக்‌ கூடாது 
என்பதுதான்‌ இதற்கு முக்கிய காரணம்‌. 

சீனப்‌ பெருஞ்சுவர்‌ 


நாளடைவில்‌ இந்தச்‌ சுவர்‌ ஆக்ரமிப்பைத்‌ தடுத்தது மட்டுமல்ல, 
மன்னர்‌ ஆட்சியின்‌ பெருமையின்‌ சின்னமாகவும்‌ விளங்கியது. 


சீனப்‌ பெருஞ்சுவர்‌ எப்படி காலத்தைத்‌ தாண்டியும்‌ நிற்கிறது? 


இந்தக்‌ கேள்விக்குக்‌ கிடைக்கும்‌ பதிலும்‌ உலகத்தையே திகைக்க 
வைக்கும்‌. சீனாவில்‌ உள்ள ஜெ ஜியாங்‌ பல்கலைக்‌ கழகத்தைச்‌ 
சேர்ந்த விஞ்ஞானி ஒருவித அரிசிக்‌ கஞ்சியை எலுமிச்சை கலவையில்‌ 


கலந்துதான்‌ சுவரின்‌ கற்களை இணைத்துள்ளார்‌. 

. சீனப்‌ பெருஞ்சுவர்‌ குறித்த வேறு சில முக்கிய விவரங்கள்‌ இதோ. 

முழுச்‌ சுவரும்‌ ஒரே சமயத்தில்‌ கட்டப்பட்டது அல்ல. அடுத்தடுத்து 
வந்த சாம்ராஜ்ய மன்னர்கள்‌ ஆளாளுக்கு கொஞ்சமாக சுவரை 
நீட்டித்தனர்‌. 

சுவரை எழுப்புகையில்‌ 10 லட்சம்பேர்‌ இறந்தனர்‌. (இதன்‌ 
காரணமாகவே உலகின்‌ மிக நீளமான சுடுகாடு என்றும்‌ சீனப்‌ 


பெருஞ்சுவர்‌ அழைக்கப்படுகிறது). 

சீனப்‌ பெருஞ்சுவரின்‌ நடுநடுவே சில இடைவெளிகள்‌ உண்டு. 


இதன்‌ காரணமாகத்தான்‌ செங்கிஸ்கான்‌ தலைமையிலான 
மங்கோலியர்கள்‌ வட சீனாவின்மீது படையெடுத்து கி.பி. 1211- 
லிருந்து 1223 வரை ஆட்சி செய்ய முடிந்தது. 


நிலவிலிருந்து பார்த்தால்‌ உலகில்‌ சீனப்‌ பெருஞ்சுவர்‌ தெரியும்‌ 
என்பது பரவலாகப்‌ பரவியுள்ள தவறான நம்பிக்கை. 


சீனாவைப்‌ பொருத்தவரை இந்தப்‌ பெருஞ்சுவரை அவர்கள்‌ ஒரு 
பொருட்டாக நினைக்கவில்லை. ஐரோப்பியர்கள்‌ இதைப்‌ பற்றி 
மிகவும்‌ பாராட்டியதைத்‌ தொடர்ந்துதான்‌, இருபதாம்‌ நூற்றாண்டு சீன 
ஓவியங்களில்‌ மெல்ல மெல்ல பெருஞ்சுவரும்‌ இடம்‌ பெற்றது. 


1966-ல்‌ தொடங்கிய சீனக்‌ கலாச்சாரப்‌ புரட்சியின்போது, 
பெருஞ்சுவர்‌ அரசாங்க அடக்குமுறையின்‌ சின்னமாகக்‌ 
கருதப்பட்டது. இந்தச்‌ சுவரிலிருந்து செங்கற்களை எடுத்துச்‌ சென்று 
வீடு கட்டிக்‌ கொள்ளுமாறு அறிவிக்கப்பட்டது. 


பெருஞ்சுவர்‌ பகுதியில்‌ நடைபெற்ற கடைசி யுத்தம்‌ 1938-ல்‌. இது 
சீனர்களுக்கும்‌, ஜப்பானியர்களுக்குமான யுத்தம்‌. அப்போது 
உண்டான துப்பாக்கிக்‌ குண்டுக்‌ குறிகளை இப்போதும்‌ சீனப்‌ 
பெருஞ்சுவரில்‌ காணலாம்‌. போர்க்‌ கடவுளுக்காக பல ஆலயங்கள்‌ 
பெருஞ்சுவரை ஒட்டி எழுப்பப்பட்டன. 


இந்தச்‌ சுவர்‌ மிக உச்ச உயரத்தைக்‌ கொண்டிருப்பது 
பெய்ஜிங்கில்தான்‌. அங்கே இதன்‌ உயரம்‌ 5333 அடி. 


சீனப்‌ பெருஞ்சுவர்‌ பற்றி பல கதைகள்‌ உண்டு. கட்டுக்கதைகள்‌ 


என்று ஒதுக்கிவிட முடியாதபடி அவை அழுத்தமாகப்‌ 
பேசப்படுகின்றன. 


சீனப்‌ பெருஞ்சுவரை எழுப்ப பல உழைப்பாளிகள்‌ 
கட்டாயப்படுத்தப்பட்டனர்‌. 


அந்தப்‌ பகுதியில்‌ ஒரு நந்தவனமும்‌ இருந்தது. அந்த நந்தவனத்தின்‌ 
உரிமையாளரின்‌ மகள்‌ மெங்‌ ஜியாங்‌ என்பவர்‌. அந்தப்‌ பெண்ணைத்‌ 
திருமணம்‌ செய்து கொண்டான்‌ இளைஞன்‌ ஃபான்‌ குயிலியாங்‌ 
என்பவன்‌. 


காதல்‌ வாழ்க்கை சந்தோஷமாகத்தான்‌ போய்க்‌ கொண்டிருந்தது. 
ஆனால்‌, அதில்‌ நேர்ந்தது ஒரு சோகமான திருப்பம்‌. 

சீனப்‌ பெருஞ்சுவரை எழுப்புவதற்காக கட்டாயப்படுத்தி அழைத்துச்‌ 
செல்லப்பட்டான்‌ இந்த இளைஞன்‌. 


அவன்‌ வருவான்‌ என்று காத்திருந்தாள்‌ காதல்‌ மனைவி. குளிர்‌ 
காலம்‌ வரப்போகிறது என்பதற்காக அவனுக்காக இரு 
ஸ்வட்டர்களையும்‌ தன்‌ கைபட பின்னியிருந்தாள்‌. 


கணவன்‌ வருவதாகத்‌ தெரியவில்லை. காத்திருந்து 
பொறுமையிழந்த அந்த இளம்‌ மனைவி சீனப்‌ பெருஞ்சுவரின்‌ 
கட்டுமானப்‌ பணி நடக்கும்‌ இடத்தை அடைந்தாள்‌. ஆனால்‌, அங்கு 
எவ்வளவு தேடிப்‌ பார்த்தும்‌ அவள்‌ கணவன்‌ கிடைக்கவில்லை. 


அப்போது சில கட்டுமானக்‌ கலைஞர்கள்‌ அவரை அணுகினார்கள்‌. 
"யாரைத்‌ தேடுகிறாய்‌ பெண்ணே?" என்று கேட்டார்கள்‌. 


"என்‌ காதல்‌ கணவன்‌ ஃபான்‌ குயிலியாகைத்‌ தேடுகிறேன்‌" 
என்றாள்‌. 

அணுகியவர்கள்‌ ஒருவரையொருவர்‌ பார்த்துக்‌ கொண்டனர்‌. 

பிறகு சுற்றுமுற்றும்‌ பார்த்தபடி ரகசியமான குரலில்‌ "உன்‌ கணவன்‌ 


இறந்து விட்டான்‌. இரவு, பகல்‌ என்று தொடர்ந்து அவனை வேலை 
வாங்கியதில்‌, இதயம்‌ வெடித்தே இறந்து விட்டான்‌" என்றார்கள்‌. 


மெங்‌ ஜியாங்‌ கதறினாள்‌. 


வெகு நேரம்‌ அழுதபின்‌ "என்‌ கணவரின்‌ உடல்‌ எங்கே?" என்று 
கேட்டாள்‌. 


சிறிது நேரம்‌ மெளனமானார்கள்‌ சக உழைப்பாளிகள்‌. பிறகு 
மெல்ல "அவன்‌ உடலை இந்தப்‌ பெருஞ்சுவருக்கு நடுவே புதைத்து 
கட்டிவிட்டார்கள்‌” என்றபடி மெல்ல நகர்ந்தனர்‌. 

இதுபோன்ற துயர சம்பவங்களை நேரில்‌ பார்த்துப்‌ பார்த்து 
அவர்கள்‌ மனம்‌ இறுகியிருந்தது. 

இளம்‌ மனைவி நாள்‌ கணக்கில்‌ அழுது தீர்த்தாள்‌. பெருஞ்சுவரை 
ஆங்காங்கே ரகசியமாக தோண்டிப்‌ பார்த்தாள்‌. ஆங்காங்கே பல 
உடல்‌ எலும்புகள்‌ தெரிந்தன. 


தன்‌ கைகளை சுவரில்‌ மோதினாள்‌. அந்த ரத்தம்‌ சற்று தள்ளியிருந்த 

ஒரு குறிப்பிட்ட எலும்பின்மீது பட்டது. அதுவே தன்‌ கணவனின்‌ 


எலும்பு என்பதை அவள்‌ உணர்ந்து கொண்டாள்‌. 


இந்த நிகழ்வு திரைப்படமாகவும்‌ எடுக்கப்பட்டு புகழ்‌ பெற்றது. 


இனி சீனப்‌ பெருஞ்சுவர்‌ குறித்துக்‌ கேள்விப்படும்‌ போதெல்லாம்‌ 
வியப்போடு கொஞ்சம்‌ வேதனையும்‌ எழும்‌ அல்லவா? 

